


کتابتِ حد

عبداللہ و عدیٰ بخاری

مولانا مفتی محمد نسیع عثمانی صاحب



ادارہ المعارف کراچی

جملہ حقوقی ملکیت بحق اذارۃ المعارف گل بھی محفوظ ہیں

باہتمام : **بھارتی صنعتی اختراعی نسبتی**

طبع جدید : صفر ۱۴۲۹ - فروری ۲۰۰۸ء

طبع : شش پرنگ پریس کراچی

ناشر : اذارۃ المعارف گل بھی

فون : 5049733 - 5032020

ایمیل : i_maarif@cyber.net.pk

ملنے کے پتے :

* اذارۃ المعارف گل بھی

فون : 5049733 - 5032020

* میکتبہ معاون القیان گل بھی

فون : 5031565 - 5031566

فہرست مضمون

صفحہ نمبر	عنوان	صفحہ نمبر	عنوان
			پیش لفظ
۲۳	حدیث میں گیارہ ہزار صحابہؓ نے روایت کیسیں	۹	حدیث اور اس کی حفاظت
۲۴	حفظِ حدیث میں تابعینؒ کی کاوشیں	۱۲	قرآن فہمی کے لئے معلم کی ضرورت
۲۵	روایتِ حدیث میں کڑی احتیاط	۱۳	معلم قرآن کون ہے؟
۲۶	سنڈ کی پابندی	۱۴	آپؐ کی تعلیمات کا اتباع
۲۷	فنِ اسماء الرجال	۱۵	بھی قرآن نے لازم کیا
۲۸	فنِ جرح و تعدیل	۱۶	قرآن کا اجمانی اسلوب
۲۸	چند واقعات		اور آپؐ کی تفسیر و تشریع
۳۰	یورپی مصنفوں کا اعتراف		حدیث کے بغیر قرآن
۳۰	حافظتِ حدیث کے تین طریقے	۱۷	پر عمل ممکن نہیں
۳۱	پہلا طریقہ: زبانی یاد کرنا	۱۸	حدیث کے خلاف سازشیں
۳۲	دوسرا طریقہ: تعامل	۱۸	مستشرقین اور منکرینِ حدیث
۳۳	تیسرا طریقہ: کتابت	۲۰	حدیث میں نہ لکھنے کا اعتراض
۳۴	تحریر و کتابت		حافظتِ حدیث کی ذمہ
۳۵	اور اہل عرب	۲۱	داری بھی اللہ نے لی ہے
۳۵	عربی خط کی ابتداء		احادیث کے حفظ و روایت کی تاکید
۳۸	کتابت، عہد جاہلیت میں	۲۲	
۳۹	مکہ کے اہل قلم		

عنوان	صفحہ نمبر	عنوان	صفحہ نمبر
۶۱ اس حکم کے نتائج	۳۲	مدینہ کے اہل قلم	
۶۲ احادیث کے تحریری مجموعے	۳۳	ایک اور مثال	
۶۳ ۳:-الصحیفة الصادقة	۳۳	کتابت، عہدِ رسالت میں	
۶۵ اس صحیفہ کی ضخامت	۳۳	کتابت کے بدے میں اسلام کی روش	
۶۷ ایک شبہ	۳۵	سفر، ہجرت میں بھی لکھنے کا انتظام	
۶۷ اس کا جواب	۳۶	تاریخ کا پہلا تحریری دستورِ مملکت	
۶۸ اس صحیفے کی حفاظت	۳۷	مردم شماری کی پہلی تحریر	
۶۹ اس کی علامت	۳۷	مجاہدین کی فہرست	
۷۰ ۲:- صحیفہ علیؑ	۳۸	دربارِ نبوی کے کاتب	
۷۲ ۵:- حضرت انسؓ کی تالیفات	۳۹	مختلف سرکاری تحریریں	
۷۳ آپ ﷺ کی املاء کرائی ہوئی حدیثیں	۵۰	سرکاری مہر	
	۵۲	ناخن کا نشان	
۷۴ کتاب الصدقۃ	۵۲	کتابت سکھانے کا انتظام	
۷۵ اس کتاب کا تحفظ	۵۳	خواتین کو لکھنے کی تعلیم	
۷۶ کئی اور صحیفے	۵۵	کتابتِ قرآن	
۷۷ صحیفہ عمرو بن حزمؓ	۵۵	غیر زبانوں میں تحریری ترجمے	
۷۹ عمرو بن حزمؓ کی اہم تالیف	۵۶	عہدِ رسالت میں	
۷۹ نو مسلم و فود کے لئے صحائف	۵۶	سورہ فاتحہ کا ترجمہ	
۸۱ تبلیغی خطوط	۵۸	عہدِ رسالت میں	
۸۲ حیرت ناک	۵۸	کتابتِ حدیث	
۸۲ ان خطوط کی اصلیں	۵۹	کتابتِ حدیث کا حکم	

عنوان	صفحہ نمبر	عنوان	صفحہ نمبر
آپ کی یہ تالیف کیوں جلائی گئی؟ ۱۱۰	۸۳	نئی دستیابی	
۱۱۲ ۲:- حضرت عمر فاروق	۸۵	طرز املاء	
۱۱۳ آپ کی ایک تالیف	۸۷	اسلوب نگارش	
۱۱۴ ایک اور خیم تالیف کا ارادہ	۸۸	سیاسی و سرکاری دستاویزیں	
۱۱۵ ایک مغالطہ اور اس کا جواب	۸۸	۱:- جنگی ہدایات	
۱۱۶ قابلِ قدر احتیاط	۸۹	۲:- عدالتی فصلے	
۱۱۷ ۳:- حضرت علی مرتضیٰ	۹۲	۳:- تحریری معاهدے	
۱۱۸ قرون اولیٰ میں لفظ "علم" { حدیث کے لئے استعمال ہوتا تھا	۹۲ ۹۳	۴:- جاگیروں کے ملکیت نامے	
حضرت علیؑ کی مرویات { کا تحریری مجموعہ	۹۳ ۹۵	۵:- امان نامے	
۱۱۹ ۴:- حضرت ابو ہریرہؓ	۹۶	۶:- بیع نامے	
۱۲۰ آپ کی تالیفات	۹۷	۷:- وقف نامے	
۱۲۱ ان تالیفات کے متعدد نسخے	۱۰۱	۸:- احادیث نبویہ کا تحفظ	
۱۲۲ الصحیفة الصحیحة		۹:- سرسری اشارے	
۱۲۳ حیرت ناک حافظے	۱۰۸	۱۰:- ممانعت کتابت کی حقیقت	
۱۲۴ ۵:- حضرت ابن عباسؓ		۱۱:- عہدِ صحابہؓ میں	
۱۲۵ آپ کی تالیفات	۱۰۸	۱۲:- کتابتِ حدیث	
۱۲۶ ان تالیفات کے نسخے	۱۰۸	۱۳:- اس دور میں حدیثیں	
روایتِ حدیث بذریعہ خط و کتابت		۱۴:- لکھنے والے صحابہ کرامؐ	
۱۲۷ شاگردوں کو کتابتِ حدیث کی تلقین	۱۰۹	۱۵:- حضرت ابو بکر صدیقؓ	
		۱۶:- کیا حضرت صدیقؓ کتابت	
		۱۷:- حدیث کو جائز نہ سمجھتے تھے؟	

عنوان	صفحہ نمبر	عنوان	صفحہ نمبر
روایتِ حدیث بذریعہ سخط و کتابت	۱۳۲	تفیرِ قرآن کا املاء	۱۲۷
شاگردوں میں کتابت	۱۳۳	شاگردوں کا ذوق و شوق	۱۲۷
حدیث کا ذوق و شوق	۱۳۴	۶:- حضرت جابر بن عبد اللہ	۱۲۸
کتابتِ حدیث میں احتیاط	۱۳۵	صرف ایک حدیث کے	۱۲۹
۱۳:- حضرت مغیرہ بن شعبہ	۱۳۶	لئے مدینہ سے شام کا سفر	۱۲۹
روایتِ حدیث بذریعہ سخط و کتابت	۱۳۶	آپ کی تالیفات	۱۳۰
۱۴:- حضرت زید بنت ثابت	۱۳۷	صحیفہ جابر	۱۳۰
ان کی مرضی کے بخیر ان	۱۳۸	قادرہ کا حافظہ	۱۳۰
کی مرویات بھی لکھی گئیں	۱۳۸	کچھ اور نو شتے	۱۳۲
۱۵:- حضرت معاویہ	۱۳۹	۷:- حضرت سرہ بن جنبد	۱۳۳
۱۶:- حضرت براء بن عازب	۱۴۰	۸:- حضرت سعد بن عبادہ	۱۳۳
۱۷:- حضرت عبد اللہ بن ابی اوذفی	۱۴۱	۹:- حضرت عبد اللہ بن مسعود	۱۳۳
۱۸:- حضرت ابو بکرہ	۱۴۲	۱۰:- حضرت انس	۱۳۵
۱۹:- حضرت جابر بن سرہ	۱۴۲	کتابتِ حدیث کا اہتمام	۱۳۶
۲۰:- حضرت ابی بن کعب	۱۴۳	۱۱:- حضرت عائشہ صدیقہ	۱۳۷
۲۱:- حضرت نعمان بن بشیر	۱۴۳	روایتِ حدیث بذریعہ سخط و کتابت	۱۳۷
۲۲:- حضرت فاطمہ بنت قیس	۱۴۴	آپ کی مرویات کے تحریری مجموعے	۱۳۹
۲۳:- حضرت سُبَيْحَةُ الْأَسْلَمِیَّةُ	۱۴۵	حضرت عمر بن عبدالعزیز کا فرمان	۱۳۰
۲۴:- حضرت حسن بن علی	۱۴۶	۱۲:- حضرت عبد اللہ بن عمر	۱۳۱
۱۴۷:- عہدِ صحابہ میں سماں بعین کی تحریری خدمات	۱۴۷	آپ کی کتابیں	۱۳۱
		کتابتِ حدیث کا اہتمام بلیغ	۱۳۲

صفحہ نمبر	عنوان	صفحہ نمبر	عنوان
۱۶۲	اختتامیہ	۱۵۸	دُوسری صدی ہجری میں {
۱۶۳	اس کتاب کی تیاری میں	۱۵۹	مذکونِ حدیث
۱۶۴	{ جن کتابوں سے مدد لی گئی	۱۶۰	دُوسری صدی کی چند تالیفات
۱۶۵	ہے ان کا مختصر تعارف	۱۶۱	:۱:- کتاب السیرۃ
	***	۱۶۲	:۲:- مغازی موسیٰ بن عقبہ
		۱۶۳	:۳:- کتاب الآثار
		۱۶۴	:۴:- سنن ابن حبیب
		۱۶۵	:۵:- السیرۃ
		۱۶۶	:۶:- جامع معاشر
		۱۶۷	:۷:- جامع سفیان الشوری
		۱۶۸	:۸:- مصنف حماد
		۱۶۹	:۹:- کتاب غرائب شعبۃ
		۱۷۰	:۱۰:- المؤطما
		۱۷۱	:۱۱:- کتاب المجهاد
		۱۷۲	:۱۲:- کتاب الزہد والرقائق
		۱۷۳	:۱۳:- کتاب الاستندزان
		۱۷۴	:۱۴:- کتاب الذکر والدعاء
		۱۷۵	:۱۵:- مغازی المعتز بن سلیمان
		۱۷۶	:۱۶:- مصنف وکیع بن الجراح
		۱۷۷	:۱۷:- جامع سفیان بن عینہ
		۱۷۸	:۱۸:- تفسیر سفیان بن عینہ

عرض ناشر

اس سے قبل ”ادارة المعارف کراچی“، مولانا مفتی محمد رفع عثمانی صاحب مدظلہ کی تصانیف میں سے ”علم الصیغہ اردو“، ”فقہ میں اجماع امت کا مقام“، ”احکام زکوٰۃ“ اور ”علامات قیامت اور نزول مسیح“ شائع کر چکا ہے، جو قبول خاص و عام حاصل کر چکی ہے۔ اور اب مولانا محترم مدظلہ کی تازہ تصنیف ”کتابت حدیث عہد رسالت و عہد صحابہ“ میں، پیش کرنے کی سعادت حاصل کر رہا ہے۔

اس کتاب میں جاہلیت عرب میں کتابت کی ابتداء، مکہ و مدینہ کے اہل قلم حضرات، عہد رسالت میں کتابت، کتابت کے بارے میں اسلام کی روش اور اس کے اجتماعی زندگی پر اثرات، عہد رسالت میں کتابت حدیث، احادیث کے تحریری مجموعے، تبلیغی خطوط، انتظامِ مملکت کے مختلف شعبوں کے لئے قوانین و ہدایات کی تحریری نقول، اور اس ضمن میں اسلوب و انداز تحریر پر مفصل و مدل مباحث پیش کئے گئے ہیں۔

”عہد صحابہ و تابعین“ میں کتابت حدیث، احادیث لکھنے والے صحابہ کرام، تابعین عظام، دوسری صدی ہجری میں تدوینِ حدیث اور احادیث کے مجموعے، وغیرہ امور پر نہایت بسط و شرح کے ساتھ بحثیں موجود ہیں۔

کتاب کی ابتداء میں حدیث اور اس کی حفاظت کے عنوان سے جیتِ حدیث، منکرینِ حدیث اور مستشرقین کے اعتراضات کی حقیقت اور ان کے جواب اور حفاظتِ حدیث کے طریقوں پر سیر حاصل بحث کی گئی ہے۔ غرضِ حفاظتِ حدیث کے ”طریقہ کتابت“ اور اس سے متعلق امور کی وضاحت کے موضوع پر اردو زبان میں یہ منفرد تحقیقی کتاب ہے۔

”ادارة المعارف کراچی“، اس کتاب کو عمدہ کتابت و طباعت کے ساتھ پیش کر رہا ہے، امید ہے اس موضوع پر بہت سے ذہنوں کا خلجان دور کرتے کا باعث ہوگی۔ اللہ تعالیٰ اپنی بارگاہ میں اسے شرفِ قبولیت عطا فرمائے، آمين!

طالب علام

محمد مشتاق شستی

خادم ادارة المعارف کراچی ۱۲

بِسْمِ اللَّهِ الرَّحْمَنِ الرَّحِيمِ

پیشِ لفظ

زیر نظر کتاب مستشرقین اور منکرینِ حدیث کے اٹھائے ہوئے ایک اعتراض کا ثابت جواب ہے، اعتراض یہ تھا کہ ”چونکہ عرب کے لوگ لکھنا پڑھنا نہیں جانتے تھے، اور آنحضرت صلی اللہ علیہ وسلم نے حدیثیں لکھنے سے منع بھی فرمادیا تھا، اس لئے آپ کی وفات کے بعد تقریباً دوسو برس تک حدیثیں قید تحریر میں نہیں لائی گئیں، کہیں تیسرا صدی میں جا کر ان کو قلم بند کیا گیا، لہذا یہ حدیثیں محفوظ اور قابلِ اعتماد نہ رہیں، اب انہیں شریعت میں جدت قرار نہیں دیا جاسکتا۔“

اس کتاب میں مناظرانہ جواب دہی کے بجائے ثابت انداز میں کتابتِ حدیث کے تاریخی حقائق جمع کئے گئے ہیں، ابتدائی اور ادق میں قرآنی آیات سے حدیث کا تعارف اور دین میں اُس کے مقام کو واضح کیا گیا ہے، اور حدیث کی حفاظت عہد رسالت سے اب تک جن طاقت و رذراع سے ہوئی، اور امت نے اس کے لئے جو بنیزیر کا وہیں کیس اس کی مختصر سرگزشت اصولی انداز میں بیان کی گئی ہے۔

اس کے بعد پہلے یہ معلوم کرنے کی کوشش کی گئی ہے کہ عربی خط کی ابتداء کب اور کیسے ہوئی؟ اور اسلام سے پہلے عرب میں لکھنے پڑھنے کا رواج کتنا تھا؟ پھر آنحضرت صلی اللہ علیہ وسلم نے تحریر و کتابت کے رواج کو جس اہمیت اور تیزی سے بڑھایا اور اس کی ترویج و اشاعت کے لئے جو موثر اقدامات فرمائے، ان کا تفصیلی جائزہ لیا گیا ہے۔

اس کے بعد خاصی تفصیل سے یہ بتایا گیا ہے کہ رسول اللہ صلی اللہ علیہ وسلم اپنی احادیث لکھنے کے لئے صحابہ کرامؓ کو کس طرح ترغیب فرماتے رہے، اور آپ

صلی اللہ علیہ وسلم کی اجازت بلکہ حکم سے کتنے بڑے پیانے پر حدیثوں کو عہدِ رسالت میں لکھ کر محفوظ کیا گیا، اور احادیث کا کتنا عظیم الشان ذخیرہ آپ صلی اللہ علیہ وسلم نے خود املاء فرمائے قلم بند کرایا، اس سلسلے میں عہدِ رسالت کی متعدد تالیفات کا تعارف بھی تفصیل سے کرایا گیا ہے۔

پھر اس حدیثِ نبوی کا منظر و پس منظر بیان کیا گیا ہے، جس میں حدیثیں لکھنے کی ممانعت آئی ہے، اور اس کا جو مطلب ذخیرہ احادیث کی روشنی میں راجح معلوم ہوتا ہے، اسے واضح کیا گیا ہے، اس کے بعد کتابتِ حدیث کی ان عظیم الشان خدمات کا جائزہ خاص تفصیل سے لیا گیا ہے جو عہدِ صحابہؓ میں انجام دی گئی، اور اس سلسلے میں چونیں صحابہ کرامؐ کی تالیفات اور تحریری کارناموں کا خلاصہ پیش کیا گیا ہے۔
بعد ازاں تابعینؓ کی تالیفات اور تدوینِ حدیث کے مختلف مرحل مختصرًا بیان کئے گئے ہیں۔

آخر میں دُوسری صدی میں تالیف ہونے والی کتبِ حدیث کا تعارف کرایا گیا ہے۔

یہ سب تفصیلات غیر مبہم حوالوں کے ساتھ تحقیق سے قلم بند کی گئی ہیں، اور حوالے صرف ان کتابوں کے دیئے گئے ہیں جن سے ناجیز نے برآہ راست استفادہ کیا ہے۔

اس پوری تحقیق کا حاصل یہ ہے کہ اگرچہ حفاظتِ حدیث کا مدار صرف کتابت پر کبھی نہیں رہا، لیکن اس کے باوجود ہجرتِ مدینہ سے لے کر آج تک حدیثوں پر کوئی دور ایسا نہیں گزرا جس میں یہ بہت وسیع پیارے پر انتہائی احتیاط اور اہتمام سے قلم بند نہ کی جاتی رہی ہوں۔

اس کتاب کا جو حصہ عہدِ جاہلیت اور عہدِ رسالت میں تحریر و کتابت سے متعلق ہے، احرنے وہ اب سے تقریباً چودہ برس قبل مہنامہ ”ابلاغ“ (کراچی) کے لئے لکھا تھا جو محرم ۸۷ھ سے شعبان تک چھ قسطوں میں شائع ہوا تھا، علمی حلقوں میں محمد اللہؐ سے پسندیدگی کی نظر سے دیکھا گیا، اب طویل عرصے بعد نظرِ ثانی کی

مہلت ملی تو بہت سے نئے مضامین کا اضافہ ہو کر مستقل کتاب کی سی صورت پیدا ہو گئی،
جو کتابتِ حدیث کی دوسالہ تاریخ کا خلاصہ ہے۔

اللہ تعالیٰ اس حقیر کوشش کو شرفِ قبول سے نوازے اور ان حضرات کے لئے
ذریعہ تسلیم بنائے جو تحفظِ حدیث کے متعلق شکوہ و شبہات کا شکار ہو گئے ہیں۔

وَمَا تُؤْفِيقُ إِلَّا بِاللَّهِ

محمد رفع عثمانی عفان اللہ عنہ

دارالعلوم کراچی ۱۳۰۰ھ

کم شوال ۱۳۰۰ھ



حدیث اور اس کی حفاظت

بِسْمِ اللَّهِ الرَّحْمَنِ الرَّحِيمِ
نَحْمَدُهُ وَنُصَلِّيْ عَلَى رَسُولِهِ الْكَرِيمِ

حدیث اور اس کی حفاظت

قرآنِ کریم ایک حکیمانہ جامع دستورِ ہدایت ہے، جس میں اللہ تعالیٰ نے قیامت تک کی ضرورت کے تمام دینی احکام اصولی اور اجمانی طور پر بیان فرمادیئے ہیں، اسلام نے انسانی زندگی کے جس پہلو اور جن جن شعبوں کو اپنے دائرہ بحث میں لیا ہے، قرآنِ کریم نے ان میں سے ایسی کوئی چیز نہیں چھوڑی جس کی اصل روح اور بنیادی تعلیمات کو اپنے مخصوص معجزانہ اسلوب میں بیان نہ کر دیا ہو۔

قرآن فہمی کے لئے معلم کی ضرورت

قرآن میں بعض مسائل کی ضروری جزئیات بھی بیان کی گئی ہیں، لیکن بیشتر مسائل میں قرآن نے کلیات یا ان کی بھی اصل روح بیان کی ہے۔

قرآن کا اپنا الگ اسلوب ہے، جس کی نظر پورے کلامِ عرب میں نہ پہلے کبھی تھی، نہ آئندہ وجود میں آسکے گی، اور بہت سے معانی کے لئے اس کی اپنی اصطلاحات ہیں جن کی تشریح لغت کی کتابوں میں تلاش نہیں کی جاسکتی۔

اسی لئے قرآن فہمی کے لئے صرف لغت کا سہارا کافی نہ تھا، بلکہ ایک معلم کی ضرورت تھی جو قرآنی کلیات کے تحت آنے والے جزئیات، اپنے اقوال و افعال سے واضح کرے، اُس کے مجملات کی تفصیل اور اصطلاحات کی تشریح کرے، اُس کے معجزانہ حقائق و معارف سے روشناس کرائے، اور بعد میں آنے والوں کے لئے ایسے اصول بھی بیان کر جائے جن سے کام لے کر وہ قرآنِ کریم کی روشنی میں نت نئے مسائل کا حکم معلوم کر سکیں۔

معلم قرآن کون ہے؟

قرآن جیسی اللہ کی آخری کتاب، جو قیامت تک کے انسانوں کے لئے معیارِ حق بنائی گئی، جس کی کسوٹی پر ہر انسان کے اچھے بُرے اعمال کو پرکھا جانا تھا، جسے ماننے اور اس پر عمل کرنے والوں کو جنت کی بشارت اور مخالفین کو جہنم کے دردناک عذاب کی وعید سنائی گئی، جس کی بنیاد پر بے شمار انسانوں کی خوش بخشی اور بد بخشی کا فیصلہ ہونا تھا، ایسی فیصلہ کن کتاب کا معلمِ اول وہی ہو سکتا تھا جسے خود اللہ تعالیٰ نے معلم کتاب ہونے کی سند عطا کی ہو، جس کے منہ سے نکلا ہوا ہر لفظ اللہ تعالیٰ کی مراد کا آئینہ دار، اور اس سے صادر ہونے والا ہر عمل اللہ کی مرضی کے عین مطابق ہو۔

چنانچہ اللہ تعالیٰ نے اپنی کتاب کا معلمِ اول اپنے آخری رسول محمد عربی صلی اللہ علیہ وسلم کو بنایا، جن کے معلم کتاب ہونے کی یہ سند خود قرآن کریم کا جزو بنادی گئی کہ:-

كَمَا أَرْسَلْنَا فِيْكُمْ رَسُولًا مِنْكُمْ يَتْلُوُ عَلَيْكُمْ آيَاتِنَا
وَيُزَكِّيْكُمْ وَيُعَلِّمُكُمُ الْكِتَبَ وَالْحِكْمَةَ وَيُعَلِّمُكُمْ مَا لَمْ
تَكُونُوْا تَعْلَمُوْنَ.

(آل عمرہ: ۱۵)

ترجمہ:- جیسا کہ تم لوگوں میں ہم نے ایک (عظیم الشان) رسول کو بھیجا (جو کہ) تم ہی میں سے (ہیں، وہ) ہماری آیات پڑھ پڑھ کر تم کو سناتے ہیں، اور (خیالات و رسوم جہالت سے) تمہاری صفائی کرتے رہتے ہیں، اور تم کو کتاب (اللہی) اور فہم کی باتیں سکھاتے رہتے ہیں، اور تم کو ایسی باتیں تعلیم کرتے ہیں جن کی تم کو خبر بھی نہ تھی۔

اور قرآن ہی نے یہ گواہی دی کہ آپ صلی اللہ علیہ وسلم کی زبان سے نکلنے والا ہر لفظ وحی الہی کے عین مطابق ہے:-

وَمَا يَنْطِقُ عَنِ الْهَوَىٰ . إِنْ هُوَ إِلَّا وَحْيٌ يُوحَىٰ . (النجم: ۲، ۳)

ترجمہ:- اور نہ آپ اپنی نفسانی خواہش سے باقیں بناتے ہیں، ان کا ارشاد نری و حی ہے جو ان پر بھیجی جاتی ہے۔

آپ کی تعلیمات کا اتباع بھی قرآن نے لازم کیا

قرآن ہی نے دنیا بھر کے انسانوں کو یہ بتایا کہ اقوال کی طرح آپ صلی اللہ علیہ وسلم کے اعمال و افعال بھی تمہارے لئے بہترین نمونہ ہیں:-

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ . (الاحزاب: ۲۱)

ترجمہ:- تم لوگوں کے لئے رسول اللہ (صلی اللہ علیہ وسلم) کا عمدہ نمونہ موجود تھا۔

ایسا نمونہ جس کی پیروی کے بغیر اللہ سے محبت کا دعویٰ صحیح نہیں ہو سکتا اور جس کی پیروی کرنے ہی پر اللہ کی رضا موقوف ہے:-

فُلُّ إِنْ كُنْتُمْ تُحِبُّونَ اللَّهَ فَاتَّبِعُونِي يُعَبِّرُكُمُ اللَّهُ .

(آل عمران: ۳۱)

ترجمہ:- آپ (لوگوں سے) فرمادیجھے کہ اگر تم اللہ تعالیٰ سے محبت رکھتے ہو تو تم میرا اتباع کرو، اللہ تعالیٰ تم سے محبت کرنے لگیں گے۔

او واضح طور پر حکم دیا کہ اگر تم اللہ اور یوم آخرت پر ایمان رکھتے ہو تو:-

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَئِي الْأَمْرِ مِنْكُمْ . (النساء: ۵۹)

ترجمہ:- اے ایمان والو! حکم مانو اللہ کا، اور حکم مانو رسول کا، اور حاکموں کا جو تم میں سے ہوں۔

قرآن نے واشگاف الفاظ میں بتایا کہ اللہ کی اطاعت کا راستہ بھی یہی ہے کہ آنحضرت صلی اللہ علیہ وسلم کی اطاعت کی جائے:-

مَنْ يُطِعَ الرَّسُولَ فَقَدْ أَطَاعَ اللَّهَ۔ (النساء: ۸۰)

ترجمہ:- جس شخص نے رسول (صلی اللہ علیہ وسلم) کی احاطت کی، اُس نے خدا تعالیٰ کی احاطت کی۔

غرض قرآن حکیم کی تعلیم و تفسیر کا فریضہ ایسی متند، جامع کمالات اور معصوم ہستی کو سونپا گیا جس کا اللہ تعالیٰ سے ہر دم رابطہ قائم تھا، جس کی ہر تعلیم و حی پر منی تھی، اور اس کا ہر عمل بندوں کے لئے اللہ کا پسندیدہ نمونہ تھا۔

قرآن کا اجمانی اسلوب اور آپؐ کی تفسیر و تشریح

قرآن حکیم نے اپنے پیغام میں جو اصولی اور اجمانی اسلوب اختیار کیا اور تفصیلات کا بیان آنحضرت صلی اللہ علیہ وسلم کے سپرد کیا، اُس کا کچھ اندازہ اس سے کیا جاسکتا ہے کہ نماز جیسی بنیادی عبادت جو ایمان کے بعد سب سے اہم فریضہ ہے، اس میں زکوٰع اور سجدے کا تو حکم دیا، قیام اور قعود کا بھی ذکر فرمایا، لیکن پورے قرآن میں یہ کہیں مذکور نہیں کہ ان افعال میں (جو ارکان صلوٰۃ کہلاتے ہیں) یا ہمی ترتیب کیا ہوگی؟ مختلف اوقات کی نمازوں میں رکعتوں کی تعداد کیا ہوگی؟ نماز کی کس حالت میں کیا پڑھا جائے گا؟ یہ سب تفصیلات رسول اللہ صلی اللہ علیہ وسلم نے اپنے اقوال و افعال سے بیان فرمائیں، اور صحابہ کرامؐ کو ان کی عملی تربیت دی۔

ای طرح زکوٰۃ جو اسلام کا ایک اہم رکن ہے، اس کے مصارف تو قرآن حکیم میں متعین فرمادیئے گئے اور اجمالاً یہ بھی بتا دیا گیا کہ مال کا ایک خاص حصہ زکوٰۃ میں دیا جانا چاہئے:-

وَالَّذِينَ فِي أَمْوَالِهِمْ حَقٌّ مَعْلُومٌ. لِلسَّائِلِ وَالْمَحْرُوفِ.

(المعارج: ۳۲ - ۳۳)

ترجمہ:- اور جن کے مال میں حصہ مقرر ہے مانگنے والے اور نہ مانگنے والے کا۔

لیکن وہ خاص حصہ کتنا ہے؟ یعنی زکوٰۃ کس شرح سے، کتنے فی صد ادا کی

جائے گی؟ کتنے مال میں واجب ہوگی؟ اور کب واجب ہوگی؟ یہ پورے قرآن میں کہیں مذکور نہیں، ان سب تفصیلات کا بیان آنحضرت صلی اللہ علیہ وسلم کے پروردگاری کیا گیا، آپ صلی اللہ علیہ وسلم ہی نے زکوٰۃ کے پورے نظام کی تشریع اپنے اقوال و افعال سے فرمائی اور سرکاری سلطھ پر اسے عملًا نافذ فرمایا۔

یہی حال دیگر بہت سے شرعی احکام کا ہے کہ ان کے بنیادی اصول و کلیات اور اصل روح تو قرآن حکیم میں بیان فرمادی گئی، لیکن تفصیلات - بلکہ ایسی تفصیلات بھی جن پر ان احکام کی ادائیگی موقوف تھی۔ قرآن میں بیان فرمانے کی بجائے آنحضرت صلی اللہ علیہ وسلم کو مأمور فرمایا گیا کہ آپ ان کی تشریع فرمائیں، چنانچہ ایسے تمام احکام کے لئے قرآن کریم میں یہ جامع اصول ارشاد فرمایا گیا ہے کہ:-

وَأَنْزَلْنَا إِلَيْكَ الْذِكْرَ لِتُبَيِّنَ لِلنَّاسِ مَا نَزَّلَ إِلَيْهِمْ وَلَعَلَّهُمْ يَتَفَكَّرُونَ.
(انحل: ۲۲)

ترجمہ:- اور ہم نے آپ پر یہ قرآن اٹارا ہے تاکہ (اس میں) جو ہدایات لوگوں کے پاس بھیجی گئی ہیں وہ ہدایات آپ ان کو واضح کر کے سمجھادیں اور تاکہ وہ ان میں غور و فکر کیا کریں۔

غرض قرآنی احکام و ہدایات کی تفسیر آنحضرت صلی اللہ علیہ وسلم نے اپنے اقوال و افعال کے ذریعے پورے ۲۳ سال فرمائی، یہ آپ صلی اللہ علیہ وسلم ہی کے اقوال و افعال ہیں جن کو ”حدیث“ کہا جاتا ہے۔

حدیث کے بغیر قرآن پر عمل ممکن نہیں

قرآن حکیم کے اس اسلوب اور مذکورہ بالا صراحتوں سے اندازہ کیا جاسکتا ہے کہ دینِ اسلام میں احادیث نبویہ کی کیسی بنیادی اہمیت ہے کہ ان کے بغیر نہ قرآن شریف کا فہم حاصل کیا جاسکتا ہے، نہ اس کے احکام پر عمل ممکن ہے، حدیث میں کی جانے والی تشریع کے بغیر نماز اور زکوٰۃ تک ادا نہیں کی جاسکتی۔ وہ قرآن جو صرف نظریات اور عقائد ہی نہیں لایا، بلکہ پوری نوع انسان کے لئے نہایت معتدل اور

متوازن نظامِ عمل لے کر آیا ہے، احادیث کو چھوڑ دیا جائے تو اس کا پورا نظامِ عمل درہم برہم اور اس کا پیش کیا ہوا دین معطل ہو کر رہ جائے۔

حدیث کی بھی وہ بنیادی اہمیت اور قرآن و سنت کا بھی وہ ربط باہم ہے جس کی بناء پر صحابہ کرام، تابعینِ عظام اور بعد کے محدثین نے ذخیرہ حدیث کو اپنی جانوں سے زیادہ حفاظت کر کے بعد کی نسلوں تک پہنچایا، انہی کی ناقابل فرموش کاوشوں کا یہ نتیجہ ہے کہ جہاں جہاں قرآنِ کریم پہنچا، حدیث بھی ساتھ ساتھ پہنچی، محمد اللہ یہ خدمت آج بھی جاری ہے اور جب تک قرآن کی خدمت ہوتی رہے گی، یہ خدمت بھی جاری رہے گی۔

حدیث کے خلاف سازشیں

لیکن حدیث کی اسی دینی اہمیت کے باعث مخالفینِ اسلام نے اپنی سازشوں اور طعن و تشنیع کا نشانہ بھی سب سے زیادہ حدیث ہی کو بنایا، خلافتِ راشدہ کے اوآخر میں ”سبائی فتنہ“ - جو عبد اللہ بن سبانے بڑی چالاکی سے پھیلایا تھا - وہ بھی دراصل تحفظِ حدیث ہی کے خلاف ایک خوفناک سازش تھی، جس کا مقصد قرآنی ہدایات اور پورے دین کو مسخ کرنا تھا، اس فتنے کا مقابلہ سب سے پہلے حضرت علی رضی اللہ عنہ اور ان کے مخلص رفقاء نے کیا، اور بعد کے محدثین نے بالآخر اس فتنے کو دفن کر کے چھوڑا۔^(۱)

مستشرقین اور منکرینِ حدیث

ہمارے زمانے میں بھی یورپی مستشرقین نے اسلام کے خلاف علمی محاذ پر جو کارروائیاں کیں، ان میں حدیث ہی کو سب سے زیادہ تختہ مشق بنایا گیا، کیونکہ شاید یہ حقیقت وہ بھی جان چکے ہیں کہ دینِ اسلام کو مسخ اور قرآنِ کریم کو سحملہ معطل کرنے کا گر - اگر کوئی ہو سکتا ہے تو - بھی ہے کہ حدیث کا رابطہ قرآن سے مستقطع کر دیا جائے، انہی کی کوششوں سے کئی اسلامی ممالک میں ایک چھوٹا سا مگر فعل فرقہ ”منکرین“

(۱) تفصیلات کے لئے دیکھئے: ”تدوینِ حدیث“ (مولانا مناظر احسن گیلانی)۔

حدیث“ کا پیدا ہوا، جس کو بنیادی طور پر فکری مواد مستشرقین ہی سے ملا ہے، ان لوگوں نے بڑی ہشیاری سے یہ طریقہ اختیار کیا ہے کہ قرآن سے تو اپنی عقیدت کا اظہار کرتے ہیں تاکہ ناواقف عوام انہیں مسلمان ہی سمجھتے رہیں، مگر حدیث کو شرعی جلت ماننے سے انکار کرتے ہیں اور جان توڑ کوشش اس بات کی کر رہے ہیں کہ جس طرح بن پڑے حدیث پر سے لوگوں کا اعتماد ختم کر دیا جائے، تاکہ نہ نماز کی وہ ہیئت باقی رہے جس کی تربیت رسول اکرم صلی اللہ علیہ وسلم نے دی تھی اور جس پر پوری امت چودہ سو سال سے عمل کرتی آئی ہے، نہ زکوٰۃ کا وہ متوازن نظام باقی رہے جو آنحضرت صلی اللہ علیہ وسلم نے وحی الہی کے مطابق عملاً قائم فرمایا تھا، غرض تمام قرآنی احکام جو آرام طلب نفس کو شاق یا مغربی تہذیب سے مرجوب ذہن کو گراں معلوم ہوتے ہیں وہ سب اپنی مرضی یا سیاسی اغراض کے مطابق ڈھالے جائیں، ظاہر ہے کہ حدیث کے ہوتے ہوئے یہ مقاصد پورے نہیں ہو سکتے۔

اس لئے منکرینِ حدیث کبھی کہتے ہیں کہ حدیثیں نہ صحابہؓ کے لئے شرعی جلت تھیں، نہ بعد کے لوگوں کے لئے ہیں۔ کبھی کہتے ہیں کہ صحابہؓ کے لئے تو جلت تھیں، ہمارے لئے نہیں۔ اور کبھی کہتے ہیں کہ حقیقت میں تو ہمارے لئے بھی جلت ہیں لیکن آنحضرت صلی اللہ علیہ وسلم سے ہم تک یہ حدیثیں اتنے کثیر و اسطوں سے پہنچی ہیں کہ قابل اعتماد نہیں رہیں۔

اپنی تائید کے لئے وہ کبھی احادیث نبویہ پر یہ مضائقہ خیز بہتان لگاتے ہیں کہ یہ حدیثیں قرآن کے خلاف ہیں، کبھی بخاری، مسلم، ترمذی، ابو داؤد، جیسے محدثین پر تہمت لگاتے ہیں کہ انہوں نے اپنی کتابوں میں حدیث کے نام سے جھوٹی سچی باتیں جمع کر کے پوری امت کو دھوکا دیا ہے۔

یورپ کے مستشرقین ہوں یا ایشیا کے منکرینِ حدیث، ان کے تمام دعوؤں کا تاریخ پر علمائے امت اور محدثین کرام بحمد اللہ پوری طرح بکھیر چکے ہیں، ان کا لگایا ہوا کوئی الزام ایسا نہیں رہا جو ٹھوس اور ناقابل انکار دلائل کے سامنے پوری طرح رسوانہ ہو چکا ہو۔ جیتی حدیث کے موضوع پر عربی، اردو اور دُوسری زبانوں میں بہت سی

تصنیفیں آچکی ہیں جو ان بے سروپا الزامات کا منہ بولتا جواب ہیں ۔

حدیثیں نہ لکھنے کا اعتراض

حدیث کو مشکوک اور ناقابل اعتبار ثابت کرنے ہی کی ایک ناکام کوشش وہ ہے جس کا پیڑا مشہور مستشرقین سر ولیم مور اور گولدزیہر وغیرہ نے اٹھایا، انہوں نے دعویٰ کیا کہ آنحضرت صلی اللہ علیہ وسلم کی حدیثیں لکھنے کا کام آپ صلی اللہ علیہ وسلم کی وفات کے نوے برس بعد شروع ہوا^(۱) پاکستان و ہند کے منکرینِ حدیث نے ایک قدم اور بڑھا کر یہاں تک کہہ دیا کہ حدیثیں دوسو برس بعد تیسری صدی ہجری میں قلم بند کی گئی ہیں۔ اُس وقت عالمِ اسلام میں جو غلط سلط باتیں ”حدیث“ کے نام سے پھیلی ہوئی تھیں، انہی کو محدثین نے اپنی کتابوں میں جمع کر دیا ہے، اس سے وہ یہ ثابت کرنا چاہتے ہیں کہ آنحضرت صلی اللہ علیہ وسلم کی حدیثیں محفوظ نہیں رہیں، لہذا ان کو شریعت میں جحت قرار نہیں دیا جاسکتا۔

جہاں تک حدیثیں لکھنے کا معاملہ ہے اس کی تفصیلات آپؐ اسی کتاب میں ملاحظہ فرمائیں گے جو اسی اعتراض کے جواب میں تالیف کی گئی ہے، اس سے یہ حقیقت روزِ روشن کی طرح واضح ہو جائے گی کہ عہد رسالت (ہجرت مدینہ) سے لے کر آج تک حدیثوں پر کوئی دور ایسا نہیں گزرا جس میں یہ بہت بڑے پیمانے پر نہایت اہتمام و احتیاط سے قلم بند نہ کی جاتی رہی ہوں۔ ساڑھے دس ہزار سے زیادہ حدیثیں تو صرف دو صحابیوں حضرت عبد اللہ بن عمرو بن العاصؓ اور حضرت ابو ہریرہؓ ہی نے قلم بند کی تھیں، دیگر بہت سے صحابہ کرامؓ کی کتابی خدمات ان کے علاوہ ہیں۔ پھر اس میدان میں تابعینؓ اور تابعوں کے تحریری کارنا مے جس تسلسل کے ساتھ جاری رہے، یہاں تک کہ تیسری صدی میں احادیث کی ترتیب و تدوین کا کام اپنے عروج پر جا پہنچا۔ یہ سب تفصیلات اسی کتاب میں مستند حوالوں کے ساتھ آپؐ کے سامنے آ جائیں گی، جن کے بعد اس اعتراض کی کوئی وقعت باقی نہیں رہتی کہ حدیثیں نوے یا

دو سو برس تک نہیں لکھی گئیں۔

حافظتِ حدیث کی ذمہ داری بھی اللہ نے لی ہے

رہایہ اعتراض کہ ”حدیثیں محفوظ نہیں رہیں“، تو شاید ان معارضین نے اس پر سنجیدگی سے غور نہیں کیا کہ قرآن کریم کی حفاظت کا وعدہ اللہ تعالیٰ نے فرمایا ہے:-

إِنَّا نَحْنُ نَزَّلْنَا الْذِكْرَ وَإِنَّا لَهُ لَحَفِظُونَ۔ (الجُّرْجَ: ۹)

ترجمہ:- ہم نے قرآن کو نازل کیا اور ہم ہی اس کے محافظ ہیں۔

اور کون نہیں جانتا کہ قرآن صرف ایسے الفاظ کا نام نہیں جو کوئی معنی نہ رکھتے ہوں، تمام اہل علم کا اتفاق ہے کہ قرآن نہ محض الفاظِ قرآنی کا نام ہے، نہ صرف معانی قرآن کا، بلکہ دونوں کے مجموعے کو قرآن کہا جاتا ہے، لہذا حفاظتِ قرآن کی جو ذمہ داری اس آیت میں اللہ تعالیٰ نے لی ہے، اس میں جس طرح الفاظِ قرآنی کی حفاظت کا وعدہ اور ذمہ داری ہے، اسی طرح معانی اور مضافاتِ قرآن کی حفاظت کی ذمہ داری بھی اللہ تعالیٰ ہی نے لی ہے، قرآن کے نہ الفاظ میں کوئی تحریف چل سکتی ہے، نہ معنی میں، جیسا کہ قرآن کریم ہی میں ایک اور جگہ ارشاد ہے کہ:-

وَإِنَّهُ لِكِتَبٍ عَزِيزٍ۔ لَا يَأْتِيهِ الْبَاطِلُ مِنْ مَيْنَ يَدِيهِ وَلَا مِنْ خَلْفِهِ تَنْزِيلٌ مِنْ حَكِيمٍ حَمِيدٍ۔ (خَمْ السَّجْدَة: ۳۲، ۳۱)

ترجمہ:- اور یہ (قرآن) نادر کتاب ہے، جس میں غیر واقعی بات نہ اس کے آگے سے آسکتی ہے (کہ اس کے الفاظ میں رد و بدل کر دیا جائے) اور نہ اس کے پیچھے سے (کہ اس کے معانی میں تحریف کر دی جائے)، یہ نازل کردہ ہے حکماء اور تعریفوں والے پور دگار کی طرف سے۔^(۱)

اور ظاہر ہے کہ معانی قرآن وہی ہیں جن کی تعلیم دینے کے لئے آنحضرت صلی اللہ علیہ وسلم کو بھیجا گیا تھا، جیسا کہ پیچھے کی آیات سے واضح ہو چکا ہے۔ آپ صلی

(۱) تفسیر معارف القرآن ج: ۷ ص: ۶۶۲ بحوالہ تفسیر طبری و بحر محيط۔

اللہ علیہ وسلم نے امت کو جن اقوال و افعال کے ذریعے تعلیم دی، ۱) یہی اقوال و افعال کا نام ”حدیث“ ہے، لہذا حدیث رسول جو درحقیقت تفسیر قرآن اور معانی قرآن ہیں، ان کی حفاظت اللہ تعالیٰ نے اپنے ذمہ لی ہے، پھر یہ کیسے ہو سکتا ہے کہ قرآن کے صرف الفاظ محفوظ رہ جائیں، معانی یعنی احادیث رسول ضائع ہو جائیں؟ جو شخص مطلقاً احادیث رسول کو غیر محفوظ کہتا ہے، اُسے سوچنا چاہئے کہ وہ درحقیقت قرآن کو غیر محفوظ کہہ رہا ہے۔

اللہ تعالیٰ نے اپنے وعدے کے مطابق جہاں الفاظ قرآن یاد رکھنے والے حفاظ ہرزمانے میں پیدا فرمائے، وہاں حدیثوں کو بھی از بر یاد کرنے والے محدثین پیدا فرمادیئے۔

احادیث کے حفظ و روایت کی تاکید
آنحضرت صلی اللہ علیہ وسلم نے حدیثیں یاد کر کے دوسروں تک پہنچانے کی تاکید بیغ فرمائی تھی، آپ صلی اللہ علیہ وسلم کا حکم تھا کہ^(۱):-

حَدَّثُوا عَنِيْ. میری حدیثیں دوسروں کو پہنچاؤ۔

آپ صلی اللہ علیہ وسلم ہی کا ارشاد تھا کہ^(۲):-

لِيَلْعَلُ الشَّاهِدُ الْغَايْبُ. جو حاضر ہے وہ غائب تک پہنچادے۔

آپ صلی اللہ علیہ وسلم نے حدیثیں یاد کر کے بعینہ دوسروں تک پہنچانے والوں کو یہ دعا دی تھی کہ^(۳):-

نَضَرَ اللَّهُ أَمْرًا سَمِعَ مِنَّا شَيْئًا فَبَلَغَهُ كَمَا سَمِعَهُ۔

ترجمہ:- اللہ اس شخص کو شاداب رکھے، جس نے ہم سے کچھ سن کر لوگوں تک اسی طرح پہنچادیا جس طرح سناتھا۔

(۱) صحیح مسلم ج: ۲ ص: ۳۱۳۔

(۲) صحیح مسلم کتاب القسامۃ باب تغليظ تحريم الدماء.... الخ۔ ج: ۲ ص: ۶۰۔

(۳) مشکوٰۃ کتاب العلم ج: ۱ ص: ۳۵۔ بحوالہ ترمذی وابن ماجہ ودارمی۔

اس طرح آنحضرت صلی اللہ علیہ وسلم نے مجموعی طور پر پوری امت کے ذمہ یہ فریضہ عائد کر دیا تھا کہ اس کی ہر نسل بعد کی نسل کو آپ صلی اللہ علیہ وسلم کی تعلیمات پہنچاتی رہے۔

حدیثیں گیارہ ہزار صحابہؓ نے روایت کیں

اسی تاکید و ترغیب کا نتیجہ تھا کہ صحابہ کرامؓ اور بعد کے محدثین نے حدیث کی حفاظت اور تبلیغ و اشاعت کو اپنی زندگی کا نصب العین بنالیا۔ صحابہ کرامؓ کی تعداد حیاتِ نبویؐ کے اخیر سال جمعۃ الوداع میں ایک لاکھ کے قریب تھی، اور تقریباً گیارہ ہزار صحابہ کرامؓ ایسے ہیں جنہوں نے آنحضرت صلی اللہ علیہ وسلم کے اقوال و افعال کو حفظ یاد کر کے دوسروں تک پہنچانے کا فرضِ کفایہ انجام^(۱) دیا، یعنی حدیثیں روایت کیں، ان میں وہ حضرات بھی ہیں جنہوں نے صرف ایک، یا دو چار ہی حدیثیں روایت کیں، اور وہ بھی جو ایک ایک ہزار سے زیادہ حدیثوں کے راوی ہیں۔ مثلاً حضرت ابو ہریرہ رضی اللہ عنہ کے ذریعے جو حدیثیں امت کو پہنچیں ان کی تعداد پانچ ہزار تین سو چوتھوں (۵۳۷۳) ہے، حضرت عبد اللہ بن عمرو بن العاص رضی اللہ عنہ کے پاس اس سے بھی زیادہ حدیثیں محفوظ تھیں، اس مبارک خدمت میں صحابیاتؓ نے بھی بڑھ چڑھ کر حصہ لیا، صرف اُمّۃ المؤمنین حضرت عائشہ صدیقہ رضی اللہ عنہا نے دو ہزار دو سو دس (۲۲۱۰) حدیثیں یاد کر کے امت کو پہنچائیں۔ ان گیارہ ہزار صحابہ کرامؓ کے حالاتِ زندگی ”اسماء الرجال“ کی کتابوں میں محفوظ ہیں۔

اسلامی فتوحات کے ساتھ ساتھ صحابہ کرامؓ نے مفتوحہ ممالک میں بھی پہنچے، اور بہت سوں نے وہیں سکونت اختیار فرمائی، اس طرح وہ پورے عالمِ اسلام میں پھیل گئے، وہ جہاں بھی رہے اُن کے روز و شب کا مشغلہ یہی رہا کہ انہوں نے آنحضرت صلی اللہ علیہ وسلم سے جوارشادات سنے اور آپ صلی اللہ علیہ وسلم کے جو افعال دیکھئے تھے، وہ اپنی اولاد، عزیزوں، دوستوں اور ملنے والوں کو بتاتے اور سکھاتے رہے، متعدد

(۱) خطباتِ مدراس ص: ۵۰۔

صحابہ کرامؐ کے مختلف مقامات پر حلقة درس قائم تھے، جہاں وہ لوگوں کو درس حدیث دیتے تھے۔^(۱)

حفظِ حدیث میں تابعینؓ کی کاوشیں

آنحضرت صلی اللہ علیہ وسلم کی وفات کے تقریباً سو برس بعد تک صحابہ کرامؐ کا دور جاری رہا، اس طویل عرصے میں ایک نئی نسل جن کو ”تابعینؓ“ کہا جاتا ہے اور جو صحابہ کرامؐ کی براہ راست شاگرد ہے، پروان چڑھ کر جوان ہو چکی تھی، بلکہ بہت سے تو کہولت اور بڑھاپے کی منزل میں داخل ہو چکے تھے، ان میں سے ہزاروں تابعینؓ نے حفظِ حدیث اور روایتِ حدیث، ہی کے لئے اپنی زندگیاں وقف کر دی تھیں کہ تعلیماتِ نبویؐ سے واقفیت ہی کا نام اُن کے یہاں ”علم“ تھا، جسے دینی اور دُنیاوی دونوں عزتوں کا ذریعہ سمجھا جاتا تھا، صرف مدینہ منورہ میں تین سو پچھیت (۳۵۵) تابعین خدمتِ حدیث میں مشغول تھے، مکہ معظمہ، طائف، بصرہ، کوفہ، دمشق، یمن، مصر وغیرہ میں جو ہزاروں تابعین وہاں کے صحابہ کرامؐ سے حدیثیں حاصل کرنے، لکھنے، یاد کرنے اور ان کی تبلیغ و اشاعت میں شب و روز لگے ہوئے تھے، وہ ان کے علاوہ ہیں۔ ان حضرات نے ساہنہ سال کی انٹک محنۃ اور سفروں کی صبر آزماصعوبتیں جھیل کر صحابہ کرامؐ سے حدیثیں حاصل کیں، اُن کا لفظ لفظ یاد کیا اور سند کے ساتھ اپنے شاگروں (تابعِ تابعینؓ) تک پہنچایا۔ ایسے واقعات بھی کم نہیں کہ صرف ایک حدیث کسی صحابی سے براہ راست سننے کے لئے ایک ایک ماہ کے پُرمشت سفر کئے گئے۔

کثیر بن قیم کا بیان^(۲) ہے کہ میں دمشق (شام) کی مسجد میں ابوالدرداء (رضی اللہ عنہ) کے پاس بیٹھا تھا کہ اُن کے پاس ایک شخص آیا اور کہا کہ:-

میں مدینہ منورہ سے آپ کے پاس صرف رسول اللہ صلی اللہ علیہ وسلم کی ایک حدیث سننے کے لئے آیا ہوں جس کے متعلق مجھے

(۱) ان سب خدمات کی کچھ تفصیلات اور جستہ جستہ مثالیں آگے کتابتِ حدیث کے ضمن میں مستند حوالوں کے ساتھ آئیں گی۔

(۲) مخلوٰۃ، کتاب العلم ص: ۳۳ (بحوالہ منہ احمد و ترمذی و ابو داؤد و ابن ماجہ و دارمی)۔

خبر ملی ہے کہ وہ آپ روایت کرتے ہیں، میں کسی اور کام سے
یہاں نہیں آیا۔

صحابہ کرامؐ نے حفظِ حدیث میں جس طرح کھپ کر یہ امانت تابعین کو
پہنچائی اور تابعین نے جس احتیاط اور جانشناختی کے ساتھ اسے تبع تابعین کے پرورد کیا اور
پھر ہر نسل یہ مقدس امانت جس اہتمام کے ساتھ بعد کی نسل کو سونپتی رہی، اس کی
داستان ایسی مسلسل اور اتنی حیرت انگیز ہے کہ دُنیا کی پوری تاریخ میں اس کی نظیر نہیں
ملتی، یہ ایمان افروز داستانیں آپ کو فتنِ حدیث اور اسماء الرجال کی کتابوں میں ملیں گی۔

روایتِ حدیث میں کڑی احتیاط

آنحضرت صلی اللہ علیہ وسلم نے جہاں اپنی حدیثوں کی تبلیغ و اشاعت کی
تاکید فرمائی، ساتھ ہی شدت کے ساتھ یہ تنبیہ بھی فرمادی تھی کہ^(۱):-

مَنْ كَذَبَ عَلَىٰ مُتَعَمِّدًا فَلَيَتَبَوَّأْ مَقْعَدَهُ مِنَ النَّارِ.

ترجمہ:- جو کوئی میرے متعلق قصداً کوئی غلط یا جھوٹ بات بیان
کرے گا، اس کا ثہکانا جہنم ہوگا۔
اور آگاہ فرمادیا تھا کہ^(۲):-

مَنْ حَدَّثَ عَنِّيْ بِحَدِيْثٍ يُرَىٰ أَنَّهُ كَذِبٌ فَهُوَ أَحَدُ الْكَاذِبِينَ.

ترجمہ:- جس شخص نے میرے متعلق ایسی بات نقل کی جس میں
جھوٹ کا گمان ہو تو وہ بھی جھوٹ بولنے والے دو میں سے
ایک ہے۔

مزید تاکید یہ فرمائی تھی کہ^(۳):-

(۱) مقدمہ صحیح مسلم ج: ۱ ص: ۷۔

(۲) مقدمہ صحیح مسلم ج: ۱ ص: ۶۔

(۳) مقدمہ صحیح مسلم ج: ۱ ص: ۷۔

كَفْيٌ بِالْمُرءِ كَذِبًا أَنْ يُحَدِّثُ بِكُلِّ مَا سَمِعَ.

ترجمہ:- آدمی کو جھوٹا ہونے کے لئے یہ (بے احتیاطی) سہت ہے کہ وہ جوبات بھی سنے اُسے (تحقیق کئے بغیر) آگے نقل کر دے۔

ان اعلانات کا اثر یہ تھا کہ بڑے بڑے صحابہ روایت کرتے وقت اس خوف سے کاپنے لگتے تھے کہ حدیث بیان کرنے میں غلطی نہ ہو جائے۔ ان کو یا بعد کے محدثین کو کسی لفظ میں ذرا بھی تردد ہو جاتا تو اسے ظاہر فرمادیتے تھے کہ شاید حضور صلی اللہ علیہ وسلم نے یہ لفظ فرمایا تھا یا اس کے قریب قریب کوئی اور لفظ فرمایا تھا، حدیث کی کتابوں میں اس کی بے شمار مثالیں ہیں۔

سندر کی پابندی

روایتِ حدیث میں کڑی احتیاط ہی کی خاطر محدثین کرامہ نے سندر کی پابندی اپنے اور پر لگائی، جو اسی امت کی خصوصیت ہے۔ سندر کا سب سے پہلا اصول یہ ہے کہ جو شخص بھی کوئی حدیث بیان کرے، پہلے وہ یہ بتائے کہ اُس کو یہ حدیث کس نے سنائی ہے؟ اور اس سنانے والے نے کس سے سنی ہے؟ اسی طرح جتنے روایوں کا واسطہ اس حدیث کی روایت میں آیا ہے، اُن سب کے نام پر ترتیب بیان کر کے اس صحابی کا نام بتائے جس نے یہ حدیث آنحضرت صلی اللہ علیہ وسلم سے خود سن کر روایت کی ہے، چنانچہ آج حدیث نبوی کے جو عظیم الشان مجموع مشہور و معروف کتبِ حدیث کی صورت میں ہمارے پاس محفوظ اور پوری دُنیا میں پھیلے ہوئے ہیں، اُن میں ہر ہر حدیث کے ساتھ اُس کی سندر بھی محفوظ چلی آرہی ہے، جس کی بدولت آج ہر ہر حدیث کے بارے میں نام بہ نام یہ بتایا جاسکتا ہے کہ آنحضرت صلی اللہ علیہ وسلم سے ہم تک یہ حدیث کن کن اشخاص کے واسطے سے پہنچی ہے۔

کسی حدیث کی سندر میں اگر درمیان کے کسی راوی کا نام چھوڑ دیا جائے تو محدثین ایسی سندر کو ”منقطع“ کہہ کر ناقابل اعتماد قرار دے دیتے ہیں، اور اگر نام تو سب روایوں کے بیان کردیتے جائیں، مگر ان میں کوئی راوی ایسا آجائے جو ثقہ اور

متقیٰ پر ہیزگار نہ ہو یا اُس کا حافظہ کمزور ہو، یا وہ ایسا غیر معروف شخص ہو جس کے تقویٰ اور حافظے کے متعلق کچھ معلوم نہ ہو، تو ایسی تمام صورتوں میں محدثین، اس سند پر اعتماد نہیں کرتے، اور جب تک وہ حدیث کسی اور قابلِ اعتماد سند سے ثابت نہ ہو جائے اُسے قابلِ استدلال نہیں سمجھتے۔

فنِ اسماء الرجال

یہ کیسے معلوم ہو کہ جو سند بیان کی گئی ہے، اُس میں درمیان کا کوئی راوی نہیں چھوٹا، سب نام اس میں آگئے ہیں؟ اور وہ سب کے سب ثقہ، قابلِ اعتماد اور قویٰ حافظے والے تھے یا نہیں؟ یہ معلوم کرنے کے لئے ”فنِ اسماء الرجال“ ایجاد کیا گیا، جس میں ہر ہر راوی کے تمام ضروری حالاتِ زندگی قلم بند کر دیئے گئے، آج اس فن کی کتابوں سے ہر معتبر حدیث کے ہر راوی کے متعلق الگ الگ یہ معلوم کیا جاسکتا ہے کہ وہ کب اور کہاں پیدا ہوا؟ کب اور کہاں وفات پائی؟ اس نے کون کمن محدثین سے علم حدیث حاصل کیا؟ حدیث کے ساتھ اس کا شغف کیا تھا؟ مشاغل کیا تھے؟ چال چلن کیا تھا؟ سمجھ کیسی تھی؟ حافظہ قویٰ تھا یا کمزور؟ ثقہ تھا یا غیر ثقہ؟ عالم تھا یا جاہل؟ ناقدرین کی رائے اُس کے بارے میں کیا تھی؟ اس کے شاگرد کون کون لوگ تھے؟

ان جزویٰ باتوں کا پتہ لگانا سخت ڈشوار تھا، مگر ہزاروں محدثین نے اپنی عمر میں اس کام میں صرف کر دیں، قریبیہ، شہر شہر پھرے، راویوں سے ملے اور ان کے متعلق ہر قسم کے حالات دریافت کر کے انہیں قلم بند کرتے رہے، انہی تحقیقات کے نتیجے میں ”اسماء الرجال“ کا وہ عظیم الشان فن وجود میں آیا جس کے متعلق مشہور جرمن ڈاکٹر اسپر نگر جیسے متعصب یوروپین^(۱) کو بھی یہ لکھنا پڑا کہ:-

(۱) موصوف ۱۸۵۳ء کے بعد تک متحده ہندوستان کے علمی و تعلیمی شعبے سے متعلق رہے اور بنگال ایشیا کم سوسائٹی کے سیکریٹری تھے، صحابہ کرامؐ کے حالات میں حافظ ابن حجرؓ کی مشہور عربی کتاب ”الاصابة“ طبع ہوئی تو موصوف نے اس کے انگریزی مقدمے میں وہ بات لکھی تھی جس کا اقتباس یہاں نقل کیا جا رہا ہے، یہ مقدمہ لکلتہ سے ۱۸۶۳ء، ۱۸۵۳ء میں طبع ہوا تھا۔ (خطبات مدراس ص: ۵۰)

کوئی قوم دنیا میں ایسی نہیں گزری، نہ آج موجود ہے، جس نے مسلمانوں کی طرح ”اسماء الرجال“ کا عظیم الشان فنِ ایجاد کیا ہو، جس کی بدولت آج پانچ لاکھ شخصوں کا حال معلوم ہو سکتا ہو۔

فنِ جرح و تعدیل

پھر کسی راوی کے متعلق یہ رائے کس بنیاد پر قائم کی جائے کہ وہ ”ثقة“ اور معتبر تھا یا نہیں؟ راوی کی وہ کیا صفات ہیں جن کی بناء پر اس کی روایت کو معتبر یا غیر معتبر قرار دیا جائے گا؟ ایسا فیصلہ کرنے کے لئے کیا شرائط ہیں؟ اور خود فیصلہ کرنے والے میں کن کن صفات و کمالات کا ہونا ضروری ہے؟ کسی راوی کے متعلق اگر ناقدین حدیث کی رائے مختلف ہو جائے کہ ایک کے نزدیک وہ معتبر ہو، دوسرے کے نزدیک غیر معتبر، تو فیصلہ کیسے ہو؟ یہ سب امور ”فنِ جرح و تعدیل“ میں نہایت باریک بینی، نکتہ ری اور شرح و بسط کے ساتھ بیان کر دیئے گئے، اور خاص اس فن میں بھی بڑی بڑی مستقل کتابیں تالیف کی گئیں، شاید یہ بھی اسی امت کا طرہ امتیاز ہے کہ اس نے راویوں کی جانچ پڑتال کے لئے تنقید کو ایک مستقل فن کی حیثیت دے کر اس کے اصول و قواعد اس تفصیل اور وقتِ نظر کے ساتھ مدون کئے۔

محمد شین نے اس تحقیق و تنقید میں ایسی بے لام دیانت داری اور حق گوئی سے کام لیا کہ کسی کے جاہ و منصب کی پرواہ کی، نہ مال و دولت کی، ذاتی تعلقات اور قرابت داری بھی ان کو کسی راوی کی کسی کمزوری کے اظہار سے بات نہ رکھ سکی، انہوں نے ہر راوی کو وہی درجہ دیا جو علم حدیث کی بارگاہ میں اس کو مل سکتا تھا، جس کے متعلق جو بات ان کے نزدیک تحقیق سے ثابت ہو گئی، اُسے بلاکم و کاست اپنی کتابوں میں لکھ گئے اور اپنے شاگردوں کو بتا گئے۔

چند واقعات

جرح و تعدیل کے مشہور امام ابن المدینی رحمۃ اللہ علیہ سے کچھ لوگوں نے آن کے دالد کے متعلق پوچھا کہ وہ روایتِ حدیث میں کس درجے کے ہیں؟ تو فرمایا

کہ: ”یہ بات میرے سوا کسی اور سے پوچھو،“ مگر ان لوگوں نے اصرار کیا کہ ہم آپ ہی کی رائے معلوم کرنا چاہتے ہیں، تو کچھ دیر سر جھکائے سوچتے رہے، پھر فرمایا:-
هُوَ الدِّينُ، إِنَّهُ ضَعِيفٌ. (۱)

ترجمہ:- یہ دین کی بات ہے (اس لئے کہتا ہوں) وہ ضعیف ہیں۔

امام وکیع رحمہ اللہ بڑے محدث تھے، انہیں اپنے والد کی روایات پر پورا اعتماد نہ تھا، اس لئے جب وہ خود ان سے روایت سننے تو جب تک اس روایت کی تائید کسی معتبر راوی سے نہ ہو جاتی اسے آگے بیان نہ کرتے تھے، یعنی تنہا اپنے باپ کی روایت کو تسلیم نہ کرتے تھے۔

حدیث کے مشہور امام معاذ بن معاذ رحمہ اللہ کو ایک شخص نے دس ہزار دینار (سونے کی اشرفیاں) صرف اس معاوضے میں پیش کرنے چاہے کہ وہ ایک راوی کو معتبر یا غیر معتبر کچھ نہ کہیں، یعنی اس کے متعلق خاموش رہیں، انہوں نے اس خطیر رقم کو حقارت سے ٹھکرایا اور فرمایا کہ: ”میں کسی حق کو چھپا نہیں سکتا۔“ (۲)

غرض جن کڑی شرائط کے ساتھ کسی راوی کی بیان کی ہوئی حدیث کو ”حدیث“ سمجھا جاتا تھا، راوی میں غیر معمولی قوتِ حافظہ، حدیث کے ساتھ شغف اور بے داغِ دیانت داری کی جس باریک بینی کے ساتھ تحقیق کی جاتی تھی، اس کی داستان بہت طویل ہے، یہ تفصیلات آپ کو ”أصولِ حدیث“ اور فنِ جرح و تتعديل کی کتابوں میں ملیں گی، ان سرسری اشاروں اور مثالوں سے اندازہ کیا جاسکتا ہے کہ جس امت نے حدیثیں بیان کرنے والے لاکھوں اشخاص تک کے حالاتِ زندگی اس طرح محفوظ کر دیئے ہوں اور سند تک کے چھوٹے سے چھوٹے معاملے میں اتنی کاوش، احتیاط، نکتہ رسی اور چھان بین سے کام لیا ہو، اُس نے اپنے محبوب رسول صلی اللہ علیہ وسلم کے ارشادات اور حالات و واقعات کو بعینہ محفوظ رکھنے میں کون سادِ قیقتہ فروگز اشت کیا ہوگا؟

(۱) مقامِ صحابہ ص: ۱۹، ۲۰۔ بحوالہ رسالہ سخاوی ص: ۶۶۔

(۲) خطباتِ مدراس ص: ۷۷۔ بحوالہ تہذیب التہذیب۔

یورپی مصنفین کا اعتراف

یہی وجہ ہے کہ جان ڈیون پورٹ کو ۱۸۰۷ء میں اپنی کتاب "اپالوجی فار محمد اینڈ دی قرآن" کا آغاز ان الفاظ سے کرنا پڑا کہ:-

اس میں کچھ شبہ نہیں کہ تمام قانون سازوں اور فاتحین میں ایک بھی ایسا نہیں جس کے حالاتِ زندگی محمد (صلی اللہ علیہ وسلم) کے حالاتِ زندگی سے زیادہ مفصل اور سچے ہوں۔

اور ٹرمینٹی کالج آکسفورڈ کے فیلور یونڈر با سورتھ اسمنٹھ اپنی کتاب "محمد اینڈ محمد نزم" میں یہ اعتراف کرنے پر مجبور ہوئے کہ:-

ہم مسح کی ماں، مسح کی خانگی زندگی، ان کے ابتدائی احباب، ان کے ساتھ ان کے تعلقات، ان کے روحانی مشن کے تدریجی طیوع یا اچانک ظہور کے متعلق ہم کیا جانتے ہیں؟ ان کی نسبت کتنے سوالات ہم میں سے ہر ایک کے ذہن میں پیدا ہوتے ہیں جو ہمیشہ سوالات ہی رہیں گے، لیکن اسلام میں ہر چیز ممتاز ہے، یہاں دُھنلاپن اور راز نہیں، ہم محمد (صلی اللہ علیہ وسلم) کے متعلق اس قدر جانتے ہیں جتنا لیو تھر اور ملٹن کے متعلق جانتے ہیں، کوئی شخص یہاں نہ خود کو دھوکا دے سکتا ہے، نہ دوسروں کو، یہاں پرے دن کی روشنی ہے جو ہر چیز پر پڑ رہی ہے اور ہر ایک تک وہ پہنچ سکتی ہے۔^(۱)

حافظتِ حدیث کے تین طریقے

احادیثِ نبویہ کی حفاظت جس جس پہلو سے کی گئی، یوں تو اس کی تفصیلات بہت ہیں، جو علم حدیث اور اس کے متعلقہ فنون ہی کی کتابوں سے معلوم ہو سکتی ہیں، ان تمہیدی اوراق میں ان سب کو جمع کرنا پیش نظر نہیں اور ممکن بھی نہیں، البتہ اس

(۱) خطباتِ مدراس ص: ۲۷۔

حافظت کے لئے امت نے جو طریقے اختیار کئے وہ بنیادی طور پر تین ہیں:-
۱:- زبانی یاد کرنا۔

۲:- تعامل، یعنی زندگی کے ہر شعبے میں احادیث نبویہ پر عمل کا اہتمام۔

۳:- کتابت۔

یہ تینوں طریقے عہد رسالت سے آج تک تسلسل کے ساتھ جاری ہیں، جن کا مختصر تعارف یہ ہے:-

پہلا طریقہ: زبانی یاد کرنا

عربوں کا حافظہ فطری طور پر نہایت قوی تھا، وہ سینکڑوں اشعار کے قصیدے بسا اوقات ایک ہی مرتبہ سن کر یاد کر لیتے تھے، صحابہؓ و تابعینؓ اور بعد کے محدثین کی قوتِ حافظہ کے حیرت انگیز واقعات، سیر، فنِ حدیث اور اسماء الرجال کی کتابوں میں دیکھے جاسکتے ہیں۔^(۱) حضرت ابو ہریرہ رضی اللہ عنہ اور مشہور تابعی قادہ رحمہ اللہ بکے حیرت ناک حافظے کی بعض مثالیں اس کتاب میں بھی آئیں گی۔ یہ حضرات رسول اکرم صلی اللہ علیہ وسلم کے ایک ایک ارشاد اور ایک ایک واقعہ کو سند کے ساتھ اس طرح زبانی یاد کرتے تھے جیسے قرآن شریف حفظ کیا جاتا ہے، ایک ایک محدث کئی کئی ہزار حدیثیں یاد رکھتا تھا، پھر ایک ایک حدیث کی بسا اوقات کئی کئی سندیں ہوتی ہیں، اور ہر سند میں حدیثوں کے الفاظ قدرے مختلف بھی ہوتے ہیں، اس طرح حدیثوں کی تعداد لاکھوں تک پہنچ جاتی ہے، محدثین کرامؓ کو ان سب تفصیلات کا لفظ لفظ یاد کرنا اور دُھرانا پڑتا تھا، اگرچہ بہت سے حضرات اپنی یادداشت کے لئے لکھ بھی لیتے تھے، مگر جب تک وہ زبانی یاد نہ رکھتے، اہل علم کی نگاہوں میں ان کی عزت نہ ہوتی تھی، اور وہ خود اپنی ان تحریروں کو عیب کی طرح چھپاتے تھے، تاکہ لوگ ایسا نہ سمجھیں کہ ان کو یہ حدیثیں یاد نہیں ہیں۔^(۲) محدثین کا خیال تھا کہ زبانی یادداشت تحریر سے زیادہ محفوظ

(۱) مثلاً ملاحظہ ہو: جامع بیان العلم ج: ۱ ص: ۲۹، اور حاشیہ نہجۃ النظر ص: ۶۸۔

(۲) السنۃ قبل التدوین ص: ۲۹۶، بحوالہ کتاب الاغانی۔

صورت ہے، تحریر کو دوسروں کے تصرف سے محفوظ نہیں رکھا جاسکتا، ہر وقت خطرہ رہتا ہے کہ کوئی اس میں کمی بیشی نہ کر دے، مگر جونقوش لوح قلب پر کندہ ہو جاتے ہیں، ان میں رد و بدل ممکن نہیں، چنانچہ محدثین ایک دوسرے کے حافظے کا امتحان مختلف طریقوں سے لیتے رہتے تھے، جس کے حافظے میں کمزوری نظر آتی۔ اُس کی روایتوں پر اعتماد نہ کرتے تھے۔ امام ابن شہاب ذہبی، امام عقیلی اور امام بخاری رحمہم اللہ کے حافظے کا جس طرح امتحان لیا گیا اُس کے واقعات معروف ہیں^(۱)۔ حدیہ یہ ہے کہ مسعودی جو ایک محدث ہیں، ۱۵۲ھ میں امام معاذ بن معاذؓ نے ان کو دیکھا کہ ان کو حدیثیں روایت کرنے کے لئے اپنی تحریری یادداشت دیکھنے کی ضرورت ہوتی ہے تو انہوں نے فوراً ان کے حافظے سے اپنی بے اعتمادی کا اظہار کر دیا۔^(۲)

دوسرا طریقہ: تعامل

حدیثوں کو صرف زبانی یا تحریری طور پر محفوظ کر لینا ہی کافی نہ سمجھا جاتا تھا، بلکہ پورے اسلامی معاشرے میں حدیثوں پر عمل ہوتا تھا، قرآنؐ کریم کی تفسیر میں انہی سے مدد لی جاتی تھی، ہر صحابی ان احادیث اور تعلیماتِ نبویہ کا جیتنا جاگتا نمونہ تھا۔ صحابہ کرامؐ بسا اوقات اپنے شاگردوں کو دکھا کر کوئی کام مثلًا وضوء وغیرہ کرتے اور پھر فرماتے کہ: ”میں نے رسول اللہ صلی اللہ علیہ وسلم کو اسی طرح کرتے ہوئے دیکھا ہے۔“^(۳) تابعینؐ انہی مقدس نمونوں کو دیکھ دیکھ کر اپنی سیرتیں تعمیر کر رہے تھے۔ عقائد و عبادات، نکاح و طلاق، تجارت و معیشت، محنت و مزدوری، اخلاق و معاشرت، سیاسی معاملات، دوسری قوموں سے تعلقات و معاملات اور صلح و جنگ وغیرہ سب انہی احادیث کی روشنی میں طے پاتے تھے، صحابہ کرامؐ اور بعد کے محدثینؐ نے احادیث کی تعلیمات کو طویل کی طرح نہیں رٹا تھا، بلکہ ان کی عملی تربیت آنحضرت صلی اللہ علیہ وسلم

(۱) مثلاً دیکھئے جامع بیان العلم ج: ۱ و حاشیہ نہجۃ النظر ص: ۶۸۔

(۲) خطبات مدراس ص: ۶۶، بحوالہ تہذیب التہذیب ج: ۲ ص: ۲۱۱۔

(۳) مثلاً دیکھئے حضرت عثمان غنی رضی اللہ عنہ کا واقعہ جو صحیح مسلم، کتاب الطہارۃ میں تفصیل سے آیا ہے۔ ج: ۱ ص: ۱۲۰۔

سے صحابہؓ نے، صحابہؓ سے تابعینؒ نے، اور تابعینؒ سے تبع تابعینؒ نے حاصل کر کے ان پر اپنے پورے نظام زندگی کی تغیری کی تھی، اور زندگی کے ہر شعبے میں ان تعلیمات کو رچایا بسایا تھا، فقہِ اسلامی کی تدوین مستقل فن کی حیثیت سے تو بعد میں ہوئی، اس سے پہلے اسلامی حکومتوں کے قوانین اور نظام سلطنت کا مدار براہ راست قرآن و سنت تھے، انہی کی روشنی میں ہر قسم کے چھوٹے بڑے مقدمات کے فیصلے ہوتے تھے، صرف رئے ہوئے جملوں اور لکھی ہوئی یادداشتوں کو بھول جانے کا اختال ہو سکتا ہے، لیکن احادیث نبویہ پر تو عظیم اسلامی حکومتیں اور مسلمانوں کا معاشرہ صدیوں تک چلتا رہا ہے، پھر ان کے بارے میں یہ کیسے تصور کیا جاسکتا ہے کہ وہ دو سو سال تک طاقت نسیان پر رکھی رہیں؟

تیرا طریقہ: کتابت

زیر نظر کتاب دراصل اسی تیرے طریقے کی تفصیل ہے، جس سے یہ حقیقت واشگاف ہو کر سامنے آئے گی کہ تحفظِ حدیث کے لئے کتابت کو اسلام کی پہلی دو صدیوں میں بھی بہت وسیع پیانے پر حیرت ناک تسلسل اور بڑے اہتمام کے ساتھ استعمال کیا جاتا رہا، اور احادیث کا بہت بڑا ذخیرہ خود آنحضرت صلی اللہ علیہ وسلم نے قلم بند کر دیا تھا، لیکن اتنی بات بلاشبہ درست ہے کہ یہ طریقہ پچھلے دو طریقوں کے مقابلے میں کم استعمال ہوا، جس کے بنیادی اسباب یہ ہیں:-

۱:- آنحضرت صلی اللہ علیہ وسلم نے ایک زمانے میں قرآن کے علاوہ کچھ اور لکھنے سے منع فرمادیا تھا، اس ممانعت کی حقیقت کیا تھی؟ اس کی تفصیل تو آگے اپنے مقام پر آئے گی، یہاں اتنا سمجھ لینا کافی ہے کہ یہ ممانعت اگرچہ کتابتِ حدیث کی ہر صورت کے لئے عام نہ تھی، اور بعد میں رسول اللہ صلی اللہ علیہ وسلم نے اس ممانعت کو مفسوخ بھی فرمادیا تھا، مگر بہت سے صحابہؓ جنہیں شاید مفسوخی کا علم نہ ہوا تھا، حدیثیں قلم بند کرنے سے اخیر دم تک احتیاط بر تے رہے۔

(۱) صحیح مسلم، کتاب الزہد، باب التثبت فی الحدیث ح: ۲ ص: ۳۱۳ و ترمذی ح: ۲ ص: ۱۰۶۔

۲:- بہت سے صحابہ و تابعین کو ڈر تھا کہ احادیث کے قلم بند ہو جانے کے بعد لوگ انہیں حفظ کرنے اور زبانی یاد کرنے کی محنت سے جی چرائیں گے اور کتابت پر بھروسہ کر کے بیٹھ جائیں گے۔ (۱)

۳:- ان حضرات کو یہ اندیشہ بھی تھا کہ حدیثوں کے تحریری مجموعے ہاتھ میں لے کر جاہل اور ناہل لوگ بھی عالم بننے کا دعویٰ کر بیٹھیں گے، اور روایت حدیث میں جس تیقظ اور احتیاط کی ضرورت ہے، اسے نظر انداز کر کے عوام کی گمراہی کا سبب بنیں گے۔

۴:- اللہ تعالیٰ نے عربوں کو غیر معمولی حافظے اور زبانی یادداشت کا جو ملکہ عطا فرمایا تھا اُسے وہ کتابت کے مقابلے میں زیادہ استعمال کرتے کے عادی تھے، بلکہ کسی بات کو لکھ کر محفوظ کرنے کو وہ حافظے کی کمزوری خیال کرتے تھے، اور کوئی چیز قلم بند بھی کر لیتے تو اُسے عیب کی طرح چھپائے رکھتے تھے۔ (۲)

ان اسباب کی بناء پر حفاظتِ حدیث کے کام میں تحریر و کتابت کا استعمال نہیں کم ضرور ہوا، لیکن یہ ”کم“ بھی کتنا زیادہ تھا؟ آگے ہم نے اسی کی تفصیلات کو سمیئنے کی حریری کوشش کی ہے!



(۱) جامع بیان العلم ص: ۶۷، ۶۸۔

(۲) السنۃ قبل التدون ص: ۲۹۶، بحوالہ کتاب الاغانی۔

تحریر و کتابت

اور

اہل عرب

جو لوگ کہتے ہیں کہ اسلام کی پہلی دو صدیوں میں حدیثیں قید تحریر میں نہیں لائی گئیں، وہ اس کی ایک وجہ یہ بیان کیا کرتے ہیں کہ عرب کے لوگ تحریر و کتابت سے نا آشنا تھے، ان پڑھ (آہمی) ہونے کے باعث ان کے یہاں لکھنے کا رواج سرے سے تھا ہی نہیں، اس لئے آنے والے صفحات میں ہم پہلے یہ جائزہ لینے کی کوشش کریں گے کہ عربی کتابت کی ابتداء کب اور کیسے ہوئی؟ اسلام سے پہلے عرب میں تحریر و کتابت کا رواج کس حد تک تھا؟ اسلام کی روشن اس کے بارے میں کیا رہی؟ اور عہد رسالت میں اس فن کو کیسے ترقی نصیب ہوئی؟ اور اس سے کس کس قسم کے کام لئے گئے؟ اس کے بعد کتابتِ حدیث کے اس عظیم کارنامے کا جائزہ لیا جائے گا جو عہد رسالت اور عہد صحابہ میں بہت وسیع پیانے پر انجام دیا گیا۔

عربی خط کی ابتداء

اس سلسلے میں ادب و تاریخ کی کتابوں میں مختلف روایات ملتی ہیں، ان میں سے ایک تو وہ ہے جسے ابن عبد ربه^(۱) نے ابن عباسؓ کی طرف منسوب کیا ہے کہ:-
آدم علیہ السلام کے بعد سب سے پہلے ادریس علیہ السلام نے
کتابت کی، اور عربی کتابت کے موجود اس اعمال علیہ السلام تھے۔^(۲)

(۱) دیکھئے: العقد الفرید ج: ۳ ص: ۳ کتاب التوقيعات۔

(۲) کتاب الیوقیت العصریہ (مختصر اخبار الانبیاء علیہم السلام ص: ۱۹۰)..... (باقی اگلے صفحے پر)

ایک بڑی دلچسپ روایت بھی ساتھ ہی ملتی ہے کہ^(۱):-
 عمر بن شیبہ کا کہنا ہے کہ ابجد، ہوئ، حطی، کلمن، سعفص، قرشت،
 چند عربوں کے نام ہیں جو قبیلہ طسم و جدیس سے تعلق رکھتے تھے،
 انہوں نے عربی خط ایجاد کیا۔

لیکن بلاذری نے ”فتح البلدان“ میں ایک روایت سند سے ذکر کی^(۲) ہے کہ:-
 قبیلہ طسم^(۳) کے تین آدمی مر امر بن مرہ، اسلم بن سدرہ، عامر بن
 جدرہ، بقہ میں جمع ہوئے اور عربی رسم الخط ایجاد کیا، جو سریانی
 حرفِ تھجی کے طرز پر تھا، ان سے یہ فن انبار کے بعض لوگوں نے
 سیکھا اور اہلِ انبار سے اہلِ حیرہ^(۴) نے حاصل کیا، اہلِ حیرہ سے
 بُشَّرَ نے، جو دو مہاجنده کے حاکم اکیدہ کا بھائی تھا، یہ عربی رسم
 الخط سیکھ لیا۔

بُشَّر کسی کام سے مکہ مکرمہ آیا، یہاں سفیان بن امیہ اور ابو قیس نے
 یہ فن سیکھا، اس کے بعد یہ تینوں طائف گئے، جہاں ان سے
 غیلان بن سلمہ ثقفی نے رسم خط سیکھا، بُشَر ان لوگوں سے جدا ہو کر

(بقیہ حاشیہ صفحہ گزشتہ)..... میں اسحاقی کی کتاب اخبار الاول کی یہ عبارت بھی ملتی ہے: ”اَذْرِیْسُ
 عَلَیْهِ السَّلَامُ نَبِيُّ مُرْسَلٌ وَهُوَ اُولُ مَنْ خَطَّ بِالْقَلْمِ وَأَوَّلُ مَنْ خَاطَ الْشِّيَابِ“ یعنی اذریس
 علیہ السلام نبی مرسل ہیں، اور وہی سب سے پہلے شخص ہیں جنہوں نے قلم سے کھکھا اور کپڑے سینے۔
 (۱) صحیح البخاری ج: ۳ ص: ۱۳، بحوالہ ”جوہری“، والعقد الفريد ج: ۳ ص: ۳، یہی روایت قدرے
 فرق کے ساتھ ابنِ ندیم نے بھی نقل کی ہے۔ (الفہرست ص: ۱۲)۔

(۲) ص: ۱۷۲، و ترجمہ اردو ج: ۲ ص: ۲۵۰، یہی روایت قلقشنده اور ابنِ ندیم نے حضرت ابنِ
 عباس[ؓ] کے حوالے سے مختصرًا ذکر کی ہے۔ (صحیح البخاری ج: ۳ ص: ۱۲، الفہرست لابنِ ندیم ص: ۱۲)۔

(۳) عرب کا مشہور قبیلہ، حاتم طائی اسی قبیلے سے تعلق رکھتا تھا، اس کا بیٹا عدی[ؓ] اور بیٹی سفانہ رسول
 اکرم صلی اللہ علیہ وسلم کے دستِ مبارک پر مشرف بہ اسلام ہوئے۔ (اللَاصَابَة، ترجمہ ”عدی
 وسفانہ“)۔

(۴) حالیہ کوفہ، عراق۔

مضـر کے علاقے میں چلا گیا، وہاں اس سے عمرہ بن زرارہ نے یہ فن حاصل کیا، جو بعد میں عمرہ الکاتب کے نام سے مشہور ہوا۔ اسی طرح قبیلہ طیٰ کے مذکورہ تینوں اہل قلم سے قبیلہ طابعہ کلب کے ایک شخص نے یہ رسم خط سیکھا، اس نے اہل وادی القرمی میں سے ایک شخص کو سکھایا اور اس نے اہل وادی میں سے ایک جماعت کو خط سکھایا۔

بلاؤری کی اس روایت کی تائید ابن عباس[ؓ] کے ایک اور ارشاد سے ہوتی ہے کہ:-

(۱) ابن عباس[ؓ] سے پوچھا گیا کہ عربی کتابت کی ابتداء کیسے ہوئی؟ انہوں نے جواب دیا کہ: قریش نے اسے حرب بن امیہ سے سیکھا، اور اس نے محمد اللہ بن جدعان سے یا اکیدر حاکم دومۃ الجہد[ؓ] کے بھائی بشر سے سیکھا، اور ان دونوں نے حیرہ اور انبار کے لوگوں سے سیکھا، اور حیرہ اور انبار کے لوگوں نے یمن کے بعض لوگوں سے سیکھا تھا۔ (۲)

اتی بات علامہ نووی رحمہ اللہ نے بھی فراء کے حوالے سے نقل کی (۳) کہ حجاز کے لوگوں نے لکھنا اہل حیرہ سے سیکھا تھا۔

اس سلسلے میں ابن عبد البر[ؓ] کے حوالے (۴) سے ہنضرت صلی اللہ علیہ وسلم کا یہ ارشاد بھی ملتا ہے کہ:-

(۱) دیکھئے: الوسیط، حاشیہ ص: ۳۲، و تاریخ الادب العربي (المریات) ص: ۸۷، افسوس کہ دونوں کتابوں میں اصل مأخذ کا حوالہ نہیں ہے۔

(۲) اس سلسلے میں اور بھی بہت سی روایات ہیں جو ابن ندیم کی کتاب الغیرہ سے ص: ۱۲ تا ۱۳ میں دیکھی جاسکتی ہیں۔

(۳) شرح مسلم ج: ۲ ص: ۳۳، باب الربا۔

(۴) صحیح البخاری ج: ۳ ص: ۱۲، بحوالہ التعریف والاعلام للسمیعی۔

أَوْلُ مَنْ كَتَبَ بِالْعَرَبِيَّةِ إِسْمَاعِيلُ عَلَيْهِ السَّلَامُ.

ترجمہ:- عربی میں کتابت سے پہلے اسماعیل علیہ السلام نے کی۔

لیکن صحیح بات یہ ہے کہ جب تک ان میں سے کوئی روایت قابل اعتماد سند سے ثابت نہ ہو یقین سے نہیں کہا جاسکتا کہ عربی زبان میں کتابت کا آغاز کب اور کس کے ذریعہ ہوا؟ تاہم اتنی بات پر تمام روایات متفق معلوم ہوتی ہیں، اور آگے آنے والی روایات سے مزید وضاحت ہو جائے گی کہ عربی کتابت کا آغاز آنحضرت صلی اللہ علیہ وسلم کی ولادت باسعادت سے صدیوں پہلے ہو چکا تھا، اگرچہ بعض روایات سے ہزاروں سال پہلے اس کا ثبوت ملتا ہے۔

کتابت، عہدِ جاہلیت میں

عرب کے اس دور کو جبکہ وہاں شمعِ رسالت نہیں آئی تھی، قرآن و سنت میں ”جاہلیت“ کے نام سے موسم کیا گیا ہے، مثلاً قرآن حکیم میں عورتوں سے خطاب ہے:-

وَلَا تَبَرُّجْ جَنَّ تَبَرُّجَ الْجَاهِلِيَّةِ الْأُولَىٰ۔ (الاحزاب: ۳۳)

ترجمہ:- اور تم دکھاتی نہ پھرو، جیسا دستور تھا نادانی کے پہلے دور میں۔

”جاہلیت“ کا لفظ سن کر بعض لوگ سمجھتے ہیں کہ اہلِ عرب لکھنے پڑھنے سے بالکل بے بہرہ تھے، حالانکہ یہ ایک اسلامی اصطلاح ہے، جس کا مطلب ناخواندگی نہیں بلکہ وہ جاہلانہ عقائد و رسم ہیں جو ان میں راجح تھے اور جس کو عقلِ سلیم نادانی قرار دیتی ہے۔

ورنہ پچھلے بیان سے کچھ اندازہ ہوا ہوگا اور آگے بھی معلوم ہوگا کہ اہلِ عرب بعض وحشی قبائل کی طرح لکھنے پڑھنے سے ایسے بے بہرہ نہیں تھے کہ ان کے یہاں اس کا کوئی تصور ہی موجود نہ ہو۔

اس سلسلے میں مولانا مناظر احسن گیلانی صاحبؒ نے اپنی قابلِ قدر تصنیف

”مدون حدیث“ میں بہت دلگتی بات کہی ہے کہ:-

کم از کم جو قرآن پڑھتا ہے، میری سمجھ میں نہیں آتا کہ وہ عرب جو قرآن کا ماحول ہے، اس کے متعلق تحریری سامانوں کے اس افلام کا کس طرح یقین کر سکتا ہے، بھلا جس کتاب کا نام ”قرآن“ (پڑھی جانے والی چیز) ہو، فاتحہ کے بعد جس کی پہلی سورت کا دوسرا الفظ ”کتاب“ ہوا اور مسلسل کتاب، زُبُر (کتابیں)، اسفار (کتابیں)، قراطیس (کاغذ)، لوح (تحتی) کا ذکر تقریباً ہر بڑی سورت میں بار بار آتا ہو، پہلی آیت جو پیغمبر پر نازل ہوئی، اس میں پڑھنے، لکھنے، قلم تک کا ذکر موجود ہے، روشنائی (مداد)، دوات (سفرة)، لکھنے والے (کاتبین)، سِجَل کا ذکر جس کتاب میں پایا جاتا ہو کون خیال کر سکتا ہے کہ یہ کتاب ایسے لوگوں میں اتری جو نوشت و خواند سے ایسے عاری تھے جیسے جنگل کے بھیل اور گونڈ ہیں۔

اگرچہ زمانہ جاہلیت کی ادبی، مذہبی اور دیگر قسم کی تحریریں ہم تک زیادہ نہیں پہنچ سکیں، لیکن اس دور کے کھنڈروں، دفینوں، قبروں^(۱) اور پانی کے بند وغیرہ سے جو تحریریں دستیاب ہو سکیں، وہ اس بات کا ثبوت ہیں کہ وہ لوگ لکھنے پڑھنے سے بالکل بے بہرہ نہیں تھے، یہی نہیں بلکہ بعض تحریروں سے یہ بھی پتہ چلتا ہے کہ عرب کے جنوبی علاقوں میں عرصہ دراز سے ”خط مند حمیری“، مستعمل تھا، اور شمالی علاقوں میں ”خط انباری و حمیری“، استعمال ہوتا تھا، جو بالآخر مکہ معظمہ اور مدینہ طیبہ میں راجح ہو کر ”خط عربی“ یا ”حجازی“ کے نام سے مشہور ہوا۔^(۲)

ایک اور چیز اس سلسلے کا بہت اہم ثبوت ہے، ”سبع معلقات“، جو اہل عرب

(۱) إقْرَأْ بِاسْمِ رَبِّكَ الَّذِي خَلَقَ . خَلَقَ الْإِنْسَانَ مِنْ عَلَقٍ ... الخ.

(۲) اس کی کچھ مثالیں ابن ندیم کی کتاب الفہرست میں بھی مذکور ہیں، ص: ۱۲، ۱۳۔

(۳) دیکھئے: الوسيط ص: ۲۷، تقریباً یہی بات تاریخ الادب العربي میں بھی ہے۔ (ص: ۷۸)

کے سات مشہور و مایہ ناز قصائد ہیں، یہ بھی عہدِ جاہلیت کی یادگار ہیں، ان کو عہدِ جاہلیت ہی میں لکھ کر کعبہ کے دروازے پر آؤیزاں کیا گیا تھا، ان کو "السَّبْعُ الْمُعْلَقَاتُ" (لکھے ہوئے سات قصیدے) اسی لئے کہا جاتا ہے۔^(۱)

بعض روایات سے معلوم ہوتا ہے کہ اہلِ عرب نے سبجع معلقات کو تقریباً ۲۵۰ء میں آؤیزاں کیا تھا، اس کے بعد وہ انہیں ڈیڑھ سو برس تک سجدے کرتے رہے، یہاں تک کہ قرآن نے آکر اپنی مججزانہ فصاحت و بلاغت سے انہیں بے قیمت بنا دیا۔ نیز اصفہانی نے کتاب الاغانی میں نقل کیا ہے کہ^(۲) :-

عدی بن زید العبادی (۳۵قھ) جب بڑا ہوا تو اس کے باپ نے اُسے ایک مکتب میں داخل کر دیا، یہاں تک کہ اس نے عربی ادب میں مہارت پیدا کی، پھر اس نے کسریٰ کے دربار میں رسائی حاصل کر لی، اور یہی وہ شخص ہے جس نے کسریٰ کے دربار میں سب سے پہلے عربی زبان میں لکھا۔

اس روایت سے معلوم ہوتا ہے کہ آنحضرت صلی اللہ علیہ وسلم کی بعثت سے پہلے عرب میں ایسے مکتب موجود تھے جن میں بچوں کو کتابت سکھائی جاتی تھی۔ اور تاریخ طبری کی روایت ہے کہ^(۳) :-

ابو جھینہ کو مدینے اسی لئے بلا یا گیا تھا کہ وہ لکھنا سکھائے۔ اور یہ واقعہ تو سیرت طیبہ کی اکثر کتابوں میں نقل ہوتا چلا آ رہا ہے اور علامہ نووی رحمہ اللہ نے شرح مسلم^(۴) میں بھی نقل کیا ہے کہ جب کفار قریش نے آنحضرت صلی اللہ علیہ وسلم کا معاشرتی بائیکاٹ کرنے کا فیصلہ کیا تو انہوں نے یہ فیصلہ لکھ کر محفوظ کر لیا تھا۔

(۱) دیکھئے: زوہنی کی شرح سبجع معلقة ص: ۳۔

(۲) السنۃ قبل التدوین ص: ۲۹۵، بحوالہ کتاب الاغانی۔

(۳) ایضاً بحوالہ تاریخ الامم والملوک للطبری ج: ۵ ص: ۲۷۲۔

(۴) شرح مسلم (نووی) ج: ۱ ص: ۲۲۳، کتاب الحج.

خلاصہ بحث یہ کہ اس زمانے کی عام دنیا میں تحریر و کتابت کا جیسا کچھ رواج تھا وہ عرب میں بھی موجود تھا، یہ اور بات ہے کہ اس دور کے متداول ممالک مثلًا ایران و روم وغیرہ سے وہ اس میدان میں بہت پیچھے تھے اور عرب کی بھاری اکثریت لکھنے پڑھنے کی عادی نہ تھی۔

اسی اکثریت کے لحاظ سے قرآن نے اس قوم کو ”اممین“ کہا ہے:-

هُوَ الَّذِي بَعَثَ فِي الْأُمَمِ رَسُولًا مِّنْهُمْ. (الجمعة: ۲)

ترجمہ:- وہی ہے جس نے مبسوٹ کیا ان پڑھ لوگوں میں ایک رسول انہی میں کا۔

لکھنے والوں کی قلت کا اندازہ اس سے سمجھئے کہ مکہ جیسے مرکزی مقام پر آغاز اسلام کے وقت صرف گئے چند آدمی لکھنا جانتے تھے۔

مکہ کے اہل قلم

بلادری^(۱) نے سند کے ساتھ بیان کیا ہے کہ:-

جس وقت اسلام آیا قریش میں ستراہ آدمی لکھنا جانتے تھے، جن کے نام یہ ہیں: عمر بن الخطاب، علی بن ابی طالب، عثمان بن عفان، ابو عبدیۃ بن الجراح، طلحہ، یزید بن ابی سفیان، ابو حذیفہ بن عتبہ، حاطب بن عمرو، ابو سلمہ بن عبدالاسد، ابان بن سعید اور ان کے بھائی خالد^{۱۱} بن سعید، عبد اللہ بن سعد، حویطب بن عبد العزی، ابو سفیان^{۱۲} بن حرب بن امیہ، معاویہ بن ابی سفیان، جہیم^{۱۳} بن الصلت اور حلفائے قریش میں سے العلاء بن الحضری۔

ایک روایت سے معلوم ہوتا ہے کہ عامر بن فہیرہ (حضرت ابو بکرؓ کے غلام) بھی لکھنا جانتے تھے۔^(۲)

(۱) فتوح البلدان، ترجمہ اردو ج: ۲ ص: ۲۵۱۔

(۲) جیسا کہ سراقد بن مالک کے واقعہ میں آگئے گا، نیز دیکھئے: متدرک حاکم ج: ۳ ص: ۷، دیسرۃ المصطفیٰ ج: ۱ ص: ۳۳۳۔

اور ورقہ بن نوفل (حضرت خدیجہؓ کے پچازاد بھائی) کے متعلق تو صحیح مسلم میں بھی صراحة ہے کہ وہ عربی لکھنا جانتے تھے، اور انجیل کا ترجمہ عربی زبان میں لکھا کرتے تھے۔^(۱)

نیز ابنِ ندیم نے لکھا ہے کہ: مامون الرشید کے کتب خانے میں ایک دستاویز تھی جو عبدالمطلب بن ہاشم کے ہاتھ کی لکھی ہوئی تھی، عبدالمطلب کا عرض حمیر کے کسی آدمی کے ذمہ تھا، یہ اس کے متعلق تھی، ابنِ ندیم نے اس کا متن بھی نقل کیا ہے۔^(۲)

مدینہ کے اہل قلم

بلاذری^(۳) نے واقعی سے نقل کیا ہے کہ:-

مدینہ کے مشہور قبیلوں اوس اور خزرج میں عربی لکھنے والے بہت کم تھے، یہود میں سے کسی نے انہیں عربی کتابت سکھائی، اسلام سے قبل اہل مدینہ کے بچے یہ فن سکھتے تھے، جب اسلام آیا تو اوس اور خزرج میں متعدد لکھنے والے تھے، سعد بن عبادہ بنت دلیم، منذر بن عمرو، ابی بن کعب، زید بن ثابت - یہ عربی و عبرانی دونوں زبانوں میں لکھتے تھے۔ رافع بن مالک، اسید بنت حفیر، معن بن عدی البلوی حلیف انصار، بشیر بن سعد، سعد بنت رفیع، اوس بن خولی، عبد اللہ بن ابی المناق، سوید بن الصامت اور حفیر^{۱۴} الکتاب۔

بلاذری کے بیان کے مطابق یہ صرف تیرہ اشخاص ہیں، لیکن امام مسلم^{۱۵} کی روایت^(۳) ہے کہ حضرت کعب بن مالک انصاریؓ بھی لکھنا جانتے تھے، اور حضرت انسؓ کی خدمات میں آگے بیان ہوگا کہ وہ دس سال کی عمر سے لکھنا جانتے تھے، ان دونوں

(۱) صحیح مسلم، کتاب الایمان، باب بدء الوجی ج: ۱ ص: ۸۸۔

(۲) الفہرست لابن ندیم ص: ۱۲، ۱۳۔

(۳) فتوح البلدان ج: ۲ ص: ۲۵۵۔

(۴) صحیح مسلم ج: ۲ ص: ۳۶۲، کتاب التوبۃ، باب حدیث توبۃ کعب بن مالک۔

حضرات کو شامل کر کے تعداد پندرہ ہو جاتی ہے۔

ایک اور مثال

تقریباً ۷۰ میں مشرقی عرب کے علاقہ جوانا کے لوگوں کو رسول اکرم صلی اللہ علیہ وسلم نے ایک تبلیغی نامہ مبارک بھیجا، تو سارے قبلے میں ایک شخص بھی ایسا نہ تھا جو خط پڑھ سکے، بالآخر ایک بچہ ملا جس نے پڑھ کر سنایا۔^(۱)

کتابت، عہدِ رسالت میں

سب جانتے ہیں کہ خداۓ علیم و حکیم نے اپنے رسول صلی اللہ علیہ وسلم کو ایک عظیم مصلحت سے اُمی ہی رکھا تھا، قرآن حکیم کا ارشاد ہے:-

وَمَا كُنْتَ تَتْلُوُ إِذْنُ قَبْلِهِ مِنْ كِتْبٍ وَلَا تَخْطُطْهُ بِيَمِينِكَ إِذَا لَأْرَقَابَ الْمُبْطَلُونَ.
(العنکبوت: ۲۸)

ترجمہ:- اس سے پہلے نہ تو آپ کوئی کتاب پڑھتے تھے اور نہ اسے اپنے دانے ہاتھ سے لکھتے تھے، ورنہ یہ جھوٹے شک میں پڑھاتے۔

کتابت کے بارے میں اسلام کی رؤش

لیکن اسی رسول اُمی صلی اللہ علیہ وسلم نے اللہ کا جو دین پیش کیا، اس نے پہلے دن سے لکھنے پڑھنے کی نہ صرف ترغیب دی، بلکہ ایسا ماحول پیدا کر دیا کہ یہی غیر متبدّن قوم دیکھتے ہی دیکھتے اقوامِ عالم کی معلم بن گئی۔

انہوں نے قرونِ ما بعد میں تحریر و کتابت کو بامِ عروج پر پہنچا دیا، اور بالآخر عربی زبان میں مختلف دینی و دُنیوی علوم کا وہ نادر اور بیش بہاذ خیرہ جمع کر دیا جسے دور حاضر کے تمام علوم و فنون کے لئے ”سنگ بنیاد“ کہا جائے تو مبالغہ نہ ہوگا۔

قرونِ ما بعد میں عربی تحریر و کتابت کو جو عظیم الشان وسعت اور حیرت ناک

(۱) مقدمہ صحیفہ ہمام بن منتبہ ص: ۱۳۔

ترقی حاصل ہوئی، اس کا جائزہ لینا تو اس مختصر مضمون میں ممکن نہیں، یہاں صرف یہ بیان کرنا مقصود ہے کہ یہ ترقی درحقیقت اس پالیسی کا نتیجہ تھی جسے اسلام نے عہد رسالت میں اختیار کیا تھا۔

تحریر و کتابت کے سلسلے میں اسلام نے جو روش اختیار کی، اس کا کچھ اندازہ آنے والی سطور سے ہوگا۔

رسول اللہ صلی اللہ علیہ وسلم نے امت کو سب سے پہلے جو وحی سنائی، وہ پڑھنے کے حکم اور لکھنے کی تعریف پر مشتمل تھی:-

إِفْرَاً بِاسْمِ رَبِّكَ الَّذِي خَلَقَ . خَلَقَ الْإِنْسَانَ مِنْ عَلَقٍ .
إِفْرَاً وَرَبُّكَ الْأَكْرَمُ . الَّذِي عَلِمَ بِالْقَلْمَ . عَلِمَ الْإِنْسَانَ
مَا لَمْ يَعْلَمْ .

ترجمہ:- پڑھ اپنے رب کے نام سے جس نے بنایا آدمی کو جسے ہوئے ہو سے، پڑھ اور تیرا رب بڑا کریم ہے، جس نے علم سکھایا قلم سے، سکھایا آدمی کو جو وہ نہیں جانتا تھا۔

یہی نہیں، بلکہ تلاوت کی جانے والی وحی کا نام ہی ”قرآن“ (پڑھی جانے والی چیز) اور ”کتاب“ (لکھی جانے والی چیز) قرار پایا، قرآن نے اپنے یہ دونوں نام خود ہی کئی جگہ بتائے ہیں، مگر خاص بات یہ ہے کہ سورہ بقرہ جو ترتیب کے لحاظ سے سورہ فاتحہ کے بعد سب سے پہلی سورۃ ہے، اس کا دوسرا الفاظ ”الکتاب“ ہے۔ قرآن کی ایک مستقل سورۃ کا نام ”القلم“ ہے، جس کی ایتداء ہی ان الفاظ سے ہوئی ہے:-

نَ. وَالْقَلْمِ وَمَا يَسْطُرُونَ.

(قسم ہے قلم کی اور جو کچھ لکھتے ہیں)

مدینہ طیبہ پہنچ کر سب سے پہلے سورہ بقرہ نازل ہوئی، اس کی آیت مادینہ قرآن کی سب سے بڑی آیت ہے، جس میں یہ حکم بڑی تاکید سے دیا گیا ہے کہ جب تم آپس میں قرض اور ادھار کے معاملات کرو تو ان کو لکھ لیا کرو:-

يَأَيُّهَا الَّذِينَ آمَنُوا إِذَا تَدَآيْنُتُم بِدِينِ إِلَى أَجَلٍ مُسَمًّى
فَاقْتُبُوْهُ وَلَيُكْتُبَ بَيْنَكُمْ كَاتِبٌ بِالْعَدْلِ وَلَا يَأْبَ كَاتِبٌ
أَنْ يَكْتُبَ كَمَا عَلِمَ اللَّهُ فَلَيُكْتُبَ وَلَيُمْلِلَ الَّذِي
عَلَيْهِ الْحُقُّ.

ترجمہ:- اے ایمان والا جب تم آپس میں معاملہ کرو اور دھار کا
کسی وقت مقرر تک تو اس کو لکھ لیا کرو، اور چاہئے کہ لکھ دے
تمہارے درمیان کوئی لکھنے والا انصاف سے، اور انکار نہ کرے
لکھنے والا لکھنے سے، جیسا سکھایا اس کو اللہ نے، پس اس کو چاہئے
کہ وہ لکھ دے، اور جس پر قرض ہے وہ املاء کرادے۔
آگے ارشاد ہے:-

وَلَا تَسْئَمُوا أَنْ تَكْتُبُوهُ صَغِيرًا أَوْ كَبِيرًا.

ترجمہ:- اور کامیابی کرو اس کے لکھنے سے، جھوٹا معاملہ ہو یا بڑا۔
اسی طرح دیکھئے آنحضرت صلی اللہ علیہ وسلم نے وصیت لکھنے کی کیسی تاکید
فرمائی ہے:-

مَا حَقٌّ امْرِئٌ مُسْلِمٌ لَهُ شَيْءٌ يُؤْتَى فِيهِ يَبِيتُ لَيْلَتَيْنِ إِلَّا
وَوَصِيَّةٌ مَكْتُوبَةٌ عِنْدَهُ۔^(۱)

ترجمہ:- کسی مسلمان کو جس کے پاس وصیت کے لاٹ کچھ مال
ہو، یہ حق نہیں کہ دو راتیں گزارے، بغیر اس کے کہ اس کی
وصیت اس کے پاس لکھی ہوئی رکھی ہو۔

سفر ہجرت میں بھی لکھنے کا انتظام

کچھ اندازہ اس واقعے سے بھی ہو گا کہ جب آپ صلی اللہ علیہ وسلم نے ہم
وطنوں کی ایذا رسانیوں سے مجبور ہو کر ہجرت مدینہ کا سفر فرمایا تو کفار مکہ نے آپ صلی

(۱) بخاری، کتاب الوصایا ج: ۱ ص: ۳۸۲۔

اللہ علیہ وسلم کی گرفتاری یا قتل پر سواؤنٹ انعام کا اعلان کر دیا تھا۔^(۱) اُوت حالات میں سفر کی نزاکت اور صوبتوں کا اندازہ کیجئے، جان بچانا بھی آسان نہ تھا۔ مگر یہ دیکھ کر حیرت ہوتی ہے کہ اس سخت بے سروسامانی کے سفر میں قلم دوات آپ صلی اللہ علیہ وسلم کے ساتھ تھا۔

واقعہ یہ ہوا کہ انعام کے لائچ میں سراقد بن مالک تلاش کرتا ہوا آپ صلی اللہ علیہ وسلم تک پہنچ گیا، مگر مجرمانہ طور پر آپ صلی اللہ علیہ وسلم کی حفاظت کا سامان ہوا، جب سراقد بے بس ہو گیا تو عرض کی کہ: میں واپس چلا جاتا ہوں، آپ مجھ کو ایک تحریر لکھ دیجئے کہ اگر آپ غالب ہوئے تو مجھ کو امان ہے۔ آپ صلی اللہ علیہ وسلم نے حضرت ابو بکرؓ کے آزادہ کردہ غلام عامر بن فہیرہ سے ایک چڑے کے ٹکڑے پر امان نامہ لکھوادیا۔^(۲)

تاریخ کا پہلا تحریری دستورِ مملکت

ہجرت^(۳) کے پانچ ماہ بعد جب مدینہ طیبہ میں آنحضرت صلی اللہ علیہ وسلم نے اسلامی حکومت کی بنیاد رکھی تو ایک "دستورِ مملکت" نافذ فرمایا۔

ڈاکٹر حمید اللہ صاحب^(۴) کی تحقیق کے مطابق یہ تاریخ عالم کا سب سے پہلا "تحریری دستورِ مملکت" ہے، اس^(۵) میں مسلمانوں اور غیر مسلموں کے تعلقات، حقوق و فرائض اور قصاص، دیت، فدیہ، جنگی قیدیوں کے معاملات اور مسلمانوں کی جدا قومیت وغیرہ کی تشریع کی گئی، ابتدائی مضمون یہ ہے:-

(۱) مسندر حاکم ج: ۳ ص: ۲، وسیرۃ المصطفیٰ ج: ۱ ص: ۳۳۳، بحوالہ بخاری و فتح الباری وغیرہ۔

(۲) دیکھئے: البداية والنهاية ج: ۳ ص: ۳۸۵، ج: ۵ ص: ۳۳۸۔

(۳) سیرۃ المصطفیٰ ج: ۱ ص: ۳۸۲، بحوالہ تاریخ الحنفیں ج: ۱ ص: ۲۹۸۔

(۴) موصوف نے اپنے اس دعوے کو مستند حوالوں سے ذکر کیا ہے، اور اس دستور کی بعض تفصیلات ذکر کی ہیں، دیکھئے: مقدمہ صحیفہ ہمام بن متبہ ص: ۲۲۔

(۵) تفصیل کے لئے دیکھئے: البداية والنهاية ص: ۲۲۳، وسیرۃ ابن ہشام سج: ۱ ص: ۵۰، وسیرۃ المصطفیٰ ج: ۱ ص: ۳۸۲۔

پیغمبر محمد رسول اللہ کی یہ ایک تحریر ہے جو قریش اور بیثب کے مومنوں اور مسلمانوں اور ان لوگوں کے درمیان (موثر) ہے جو ان (مسلمانوں) کے تابع ہوں، ان سے آمیں، اور جنگ میں ان کے ساتھ حصہ لیں۔

یہ دستور باون دفعات پر مشتمل ہے جس کے متن میں پانچ مرتبہ "اہل هذہ الصحیفۃ" (اس دستاویز والوں) کے الفاظ دہرائے گئے ہیں۔

مردم شماری کی پہلی تحریر

نیز آپ صلی اللہ علیہ وسلم نے ہجرت کے ابتدائی زمانے میں مسلمانوں کی مردم شماری کرائی، جسے باقاعدہ تحریر کرایا۔

صحیح بخاری میں حضرت حذیفہؓ سے روایت ہے کہ آنحضرت صلی اللہ علیہ وسلم نے فرمایا:-

اَكْتُبُوا إِلَى مَنْ تَلَفَظَ بِالْإِسْلَامِ مِنَ النَّاسِ، فَكَتَبَنَا لَهُ الْفَأْ
وَخَمْسَ مِائَةً رَجُلٍ.

ترجمہ:- مجھے ان لوگوں کے نام لکھ دو جو اسلام کا اقرار کرتے ہیں، (راوی کہتے ہیں) اس پر ہم نے آپ کو پندرہ سو مردوں کے نام لکھ دیئے۔

بخاری میں اس کے فوراً بعد ایک اور حدیث کے الفاظ یہ ہیں:-

فَوَجَدُنَا هُمْ خَمْسَ مِائَةً.

(پس ہم نے ان (مسلمانوں کو) پانچ سو کی تعداد میں پایا) ہو سکتا ہے کہ مردم شماری آپ صلی اللہ علیہ وسلم نے دو مرتبہ کرائی ہو، پہلی بار تعداد پانچ سو ہو اور دوسری مردم شماری میں ڈیڑھ ہزار ہو گئی ہو۔

مجاہدین کی فہرست

معلوم ہوتا ہے کہ عہد رسالت میں جب کوئی معرکہ پیش آتا تو اس کے لئے

مجاہدین کی فہرست لکھ کر پہلے سے تیار کر لی جاتی تھی:-

چنانچہ صحیح بخاری میں ایک مستقل باب اس عنوان سے ہے:-

”بَابُ مِنِ الْكُتُبِ فِي جَيْشٍ“^(۱)

جس میں ابن عباس رضی اللہ عنہما کی یہ روایت مذکور ہے کہ: رسول اللہ صلی اللہ علیہ وسلم نے فرمایا کہ: کوئی عورت بغیر محرم کے سفر نہ کرے۔ یہ سن کر ایک صحابی نے کھڑے ہو کر عرض کیا:-

يَا رَسُولَ اللَّهِ! اِكْتُبْ لِي فِي غَزْوَةِ كَذَا وَكَذَا وَخَرَجَتْ اُمَّرَأَتِي حَاجَةً.

ترجمہ:- یا رسول اللہ! میرا نام فلاں فلاں غزوہ میں لکھا چاچکا ہے اور میری بیوی حج کوئی ہے۔

آپ صلی اللہ علیہ وسلم نے فرمایا:-

فَاخْجُجْ مَعَ اُمَّرَأَتِكَ۔ تب تو تم اپنی بیوی کے ساتھ حج کرو۔

دربار نبوی کے کاتب

ہجرت کے بعد جو اسلامی حکومت آپ صلی اللہ علیہ وسلم نے قائم فرمائی، اس کی حدود تیزی سے پھیل رہی تھیں، حتیٰ کہ آپ صلی اللہ علیہ وسلم کی حیات ہی میں پورا جزیرہ نما عرب اسلام کے زیر اثر آچکا تھا، جس کا مجموعی رقبہ ^(۲) بارہ لاکھ مربع میل میں پھیلا ہوا تھا۔

انتنے وسیع نظام حکومت کے لئے تحریر و کتابت کی جتنی ضرورت تھی، اس کا اندازہ کیا جاسکتا ہے، چنانچہ ہم دیکھتے ہیں کہ آپ صلی اللہ علیہ وسلم کے کتابوں کی تعداد میں مسلسل اضافہ ہو رہا تھا، حتیٰ کہ دربار نبوی میں کتابت کی خدمت مستقل طور سے یا

(۱) بخاری ج: ۱ کتاب الجہاد ص: ۲۳۱۔

(۲) اُكْتُبْ کے معنی حاشیہ بخاری میں علامہ رمانی شارح بخاری سے یہ نقل کئے ہیں: ”اُكْتُبْ الرَّجُلُ إِذَا كَتَبَ نَفْسَهُ فِي دِيوَانِ السُّلْطَانِ۔“ دیکھتے ہیں ص: ۲۳۱ حاشیہ نمبر ۱۰۱۔

(۳) رسول اکرم کی سیاسی زندگی ص: ۱۲۔

کا ہے گا ہے انجام دینے والے تین تا لیس صحابہ کرامؐ کے نام بیان کئے گئے ہیں جو قرآن کریم کے علاوہ سرکاری مراحلت اور فرمان بھی تحریر فرماتے تھے، ان میں سے چھیس حضرات خاص طور سے مشہور ہیں۔^(۱)

امام مسلم کی روایت ہے کہ حضرت خلیل اللہ علیہ وسلم کے کاتب تھے۔^(۲)

مختلف سرکاری تحریریں

انتظامی و سرکاری نوعیت کی بعض تحریریں اور گزر چکی ہیں، صحیح بخاری^(۳) و طبقاتِ ابن سعد وغیرہ میں اس نوعیت کی اور بھی بہت سی تحریروں کا ذکر ملتا ہے، مثلاً ہجر کے سردار اسمجنت کے نام ایک خط میں آنحضرت صلی اللہ علیہ وسلم نے ان کو خبر دی کر^(۴):-

إِنَّهُ جَاءَنِي الْأَقْرَعُ بِكِتَابِكَ وَشَفَاعَتِكَ لِقَوْمٍ كَوَافِرَتْ
قَدْ شَفَعْتُكَ ... الخ.

ترجمہ:- تمہارا خط اور سفارش لے کر جو تم نے اپنی قوم کے لئے کی ہے، اقرع میرے پاس پہنچ گیا ہے، اور میں نے تمہاری سفارش منظور کر لی ہے..... الخ۔

نیز عقبہ بن فرقہ کو مکہ مکرہ میں مکان بنانے کے لئے آپ صلی اللہ علیہ وسلم نے زمین کا ایک مکڑا عنایت فرمایا، تو اس کی سرکاری دستاویز لکھوا کر ان کے حوالے کی،

(۱) مقدمہ صحیفہ ہمام بن متعہ ص: ۲۱، ۲۲۔

(۲) ناموں کی تفصیل کے لئے دیکھئے: بذل المجهود شرح ابی داؤد ج: ۳ ص: ۱۱۸، و حاشیہ سنن ابی داؤد، باب فی اتخاذ الكاتب ج: ۲ ص: ۷۰، حاشیہ ۳۔

(۳) صحیح مسلم ج: ۲ ص: ۳۵۵، کتاب التوبۃ، باب فضل دوام الذکر۔

(۴) تفصیل کے لئے دیکھئے: صحیح بخاری، کتاب الزکوۃ، باب خص المتر ج: ۱ ص: ۲۰۰، و کتاب الجہاد اذ اودع الامام مالک القریۃ ج: ۱ ص: ۲۲۸، و طبقات ج: ۱ ص: ۲۵۸ تا ۲۹۱ جزو: ۳۔

(۵) دستاویز کے پورے متن کے لئے ملاحظہ ہو: طبقاتِ ابن سعد ج: ۱ ص: ۲۷۵ جزو: ۳۔

جس میں اس زمین کا محل وقوع بھی معین کیا گیا تھا، دستاویز کا اقتباس ملاحظہ ہو:-

اعطاه موضع دار بمکة یعنیها مما یلى المروءة . . . الخ^(۱).

ترجمہ:- اس کو مکہ میں ایک گھر کی جگہ دی جاتی ہے، جسے یہ مردہ (پہاڑ) کے متصل تعمیر کرے گا۔

كتب حدیث و سیر میں عہد رسالت کی سرکاری دستاویزوں کی بہت بڑی تعداد آج بھی محفوظ ہے، اور بعض نے تو ان کو مستقل تصانیف میں جمع کر دیا ہے، اس سلسلے کی سب سے پہلی مستقل تالیف مشہور صحابی حضرت عمرو بن حزم نے کی تھی، جیسا کہ آگے بیان ہوگا، اس کے بعد سے یہ سلسلہ آج تک جاری ہے۔^(۲)

عہد رسالت میں زکوٰۃ اور محاصل کے حسابات، مال غنیمت کی آمد و تقسیم اور فصل کٹنے سے پہلے اُس کا تخمینہ وغیرہ لکھنے کی مثالیں بھی ملتی ہیں۔^(۳)

سرکاری مہر

جب رسول اکرم صلی اللہ علیہ وسلم نے غیر ملکی حکمرانوں کو تبلیغی خطوط بھیجنے کا ارادہ فرمایا تو بعض صحابہ کرام کے مشورے پر اپنے نام کی ایک ہبر بھی تیار کرائی، جو بطور دستخط کے استعمال ہوتی رہی۔

صحیح بخاری^(۴) میں حضرت انس رضی اللہ عنہ سے روایت ہے کہ:-

فَقِيلَ لَهُ: إِنَّهُمْ لَا يَقْرَءُونَ كِتَابًا إِلَّا مَخْتُومًا، فَأَتَتْخَذَ خَاتَمًا
مِنْ فِضَّةٍ نَقْشَهُ مُحَمَّدٌ رَسُولُ اللَّهِ، كَانَىْ أَنْظُرُ الْيَىْ بِيَاضِهِ.

(۱) پورے متن کے لئے ملاحظہ ہو: طبقات ابن سعد ج: ۱ ص: ۲۸۵ جزو: ۳۔

(۲) پچھلے دنوں بھی اس موضوع پر ذاکر حمید اللہ صاحب کی ایک قابل قدس رتصنیف بنا م ”الواثائق السیاسیة“، مصر میں طبع ہوئی ہے، جس میں عہد رسالت و عہد صحابہ کی تقریباً دو سو پچھتر سرکاری و سیاسی دستاویزیں جمع کی گئی ہیں، اب لاہور سے اس کا اردو ترجمہ بنا م ”سیاسی و شیقہ جات“، شائع ہو چکا ہے۔

(۳) مقدمہ صحیفہ بہام بن منبه ص: ۲۲ بحوالہ ”التبیہ والاشراف“، المسوڈی -

(۴) بخاری ج: ۱ ص: ۱۵، کتاب اعلم، باب ما یز کرنی المذالة۔

ترجمہ:- آپ سے عرض کیا گیا کہ: وہ لوگ تو بغیر مہر کے کوئی خط نہیں پڑھتے، پس آپ نے چاندی کی مہر بنوائی، جس پر ”محمد رسول اللہ“ منقوش تھا، گویا میں اس کی سفیدی اب دیکھ رہا ہوں۔

اور مشکوٰۃ میں بخاری و مسلم کے حوالے سے رسول اللہ صلی اللہ علیہ وسلم کا یہ ارشاد بھی ملتا ہے کہ:-

لَا يُنَقِّشَنَّ أَحَدٌ عَلَى نَقْشٍ خَاتَمٍ هَذَا۔ (۱)

ترجمہ:- کوئی (اپنی مہر میں) میری اس مہر کا نقش ہرگز کندہ نہ کرائے۔

پاکستان و ہند میں آنحضرت صلی اللہ علیہ وسلم کے بعض مکتوبات کے جو عکس شائع ہوئے ہیں، ان میں بھی اس مہر کا عکس موجود ہے۔ یہ مہر خطوط پر کبھی آپ خود بھی ثبت فرماتے ہوں گے، لیکن اس کام کے لئے خصوصیت سے حضرت عبداللہ بن الارقمؓ کا نام ملتا ہے، یہ آپ صلی اللہ علیہ وسلم کے مخصوص و معتمد علیہ کاتبین میں سے تھے، حتیٰ کہ اسد الغابہ^(۲) میں ان کے حالات میں تحریر ہے کہ:-

لَمَّا اسْتَكَبَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ أَمِنَ إِلَيْهِ
وَوَثَقَ بِهِ فَكَانَ إِذَا كُتِبَ لَهُ إِلَى بَعْضِ الْمُلُوكِ يَأْمُرُهُ أَنْ
يَخْتِمَهُ وَلَا يَقْرَأَهُ لَا مَانِتْهُ.

ترجمہ:- جب ان سے رسول اللہ صلی اللہ علیہ وسلم نے لکھوایا تو ان پر اعتماد ہو گیا، پس جب آپ کی طرف سے کسی باشاہ کو خط لکھا جاتا تو آپ ان کو حکم دیتے کہ اس پر مہر لگا دیں اور اس کا مضمون نہ پڑھیں، کیونکہ ان کی امانت پر اعتماد تھا (کہ نہیں پڑھیں گے)۔

(۱) مشکوٰۃ، باب الخاتم ص: ۳۷۸۔

(۲) اسد الغابہ لابن الأشیر ج: ۳ ص: ۱۱۵۔

ناخن کا نشان

اگرچہ مہر ۶ھ کے اوآخر اور ۷ھ کے اوائل میں تیار چھوچکی تھی، اور اس کا استعمال بھی شروع ہو گیا تھا، لیکن ۹ھ میں غزوہ تبوک کے موقع پر جب دومتہ الجندل کے حکمران اکیدر کو آپ صلی اللہ علیہ وسلم نے پروانہ امن اور شرائطِ صلح لکھ کر دیں تو اس پر آپ صلی اللہ علیہ وسلم نے اس مہر کے بجائے اپنے ناخن کا نشان ثابت فرمایا، طبقاتِ ابن سعد میں ہے کہ:-

وَخَتَمَهُ يَوْمَئِذٍ بِظُفْرٍ۔^(۱)

(اس دن آپ صلی اللہ علیہ وسلم نے اپنے ناخن سے صہر لگائی) اس کی وجہ یہ تھی^(۲) کہ اکیدر کے وطن حیرہ والوں کا قدیم رواج تھا کہ وہ معاهدوں پر انگوٹھے کا نہیں بلکہ ناخن کا نشان لیتے تھے، اس سے چالائی شکل کی ایک لکیر پڑ جاتی تھی۔

کتابت سکھانے کا انتظام

۲ھ میں جب تحویل قبلہ کا حکم آیا تو مسجدِ نبوی کے اس حصے کو آپ صلی اللہ علیہ وسلم نے صحابہ کرام کی تعلیم کے لئے خاص کر دیا تھا جو قدیم دیوارِ قبلہ سے متصل تھا، اور صفحہ کے نام سے مشہور ہے، یہ ایک چبوترہ تھا جس پر سائبان پڑا ہوا تھا۔

یہ تاریخِ اسلام کی پہلی اقامتی درسگاہ تھی جس میں طلبہ کی مجموعی تعداد چار سو تک بیان کی گئی ہے، اور ایک ایک وقت میں ان کی تعداد ستر، اسی تک ہو جاتی تھی، یہ صحابہ کرام براہ راست رسول اللہ صلی اللہ علیہ وسلم سے علم دین سکھتے تھے، اور بعض

(۱) طبقاتِ ابن سعد ج: ۲ ص: ۱۶۶ جزو: ۶۔

(۲) تفصیل کے لئے دیکھئے: مقدمہ صحیفہ بہام بن منبه ص: ۲۷۔

(۳) سیرۃ المصطفی ج: ۱ ص: ۲۷۔

(۴) مقدمہ صحیفہ بہام بن منبه ص: ۱۸۔

(۵) چنانچہ حضرت ابو ہریرہ رضی اللہ عنہ کی ایک روایت ہے، (باقی اگلے صفحے پر)

اساتذہ ان کو لکھنا پڑھنا سکھانے پر مأمور تھے۔

چنانچہ عبد اللہ بن سعید بن العاص رضی اللہ عنہ جو خوشخط تھے اور زمانہ جاہلیت میں بھی کاتب کی حیثیت سے مشہور تھے، انہیں رسول اللہ صلی اللہ علیہ وسلم نے کتابت سکھانے پر مأمور کیا تھا۔^(۱)

نیز حضرت عبادۃ بن الصامت رضی اللہ عنہ کا بیان ہے کہ وہ صفة میں لوگوں کو لکھنا اور قرآن پڑھنا سکھاتے تھے۔^(۲)

غزوہ بدر میں مسلمانوں نے دشمن کے ستر^(۳) آدمیوں کو گرفتار کیا، ان قیدیوں کے بارے میں رسول اللہ صلی اللہ علیہ وسلم نے جو فیصلہ فرمایا اس سے آپ کی تعلیمی سیاست بہت واضح ہو کر سامنے آتی ہے۔

آپ صلی اللہ علیہ وسلم نے دشمن کے ان قیدیوں کے لئے جو مفلس تھے، رہائی کافدی یہ مقرر کیا کہ جو قیدی لکھنا، پڑھنا جانتا ہو وہ دس دس مسلمان بچوں کو یہ سن سکھادے۔^(۴)

(بقیہ حاشیہ صفحہ گزشتہ) جس کا حاصل یہ ہے کہ: ”میں نے ایسے ستر اصحاب صفت کو دیکھا ہے جن میں سے کسی کے بدن پر بھی کپڑا ایک چادر سے زیادہ نہ ہوتا تھا، اس چادر سے وہ بمشکل اپنی ستر پوشی کرتے تھے۔“ (صحیح بخاری، کتاب الصلوٰۃ، باب نوم الرجال فی المسجد ج: ۱ ص: ۶۳)۔

معلوم ہوا کہ جن اصحاب صفت کو ایک سے زیادہ کپڑے میسر تھے، وہ ان ستر کے علاوہ تھے، نیز حافظ ابن حجر^ر نے اسی روایت کے تحت لکھا ہے کہ: ابو ہریرہ^ر نے جن ستر اصحاب صفت کا ذکر کیا ہے وہ ان اصحاب صفت کے علاوہ ہیں جو بڑی معونہ میں شہید ہو گئے تھے۔ (فتح الباری ج: ۱ ص: ۲۲۷)

حضرت سعد بن عبادہ انصاری^ر اکیلے ایک ایک رات میں اسی اسی اہل صفت کی ضیافت کرتے تھے۔ (تہذیب التہذیب ج: ۲ ص: ۲۸۵، نمبر: ۸۸۳)

(۱) اسد الغابہ ج: ۳ ص: ۱۷۵۔

(۲) سنن ابی داؤد، کتاب البيوع، باب کسب العلم ج: ۲ ص: ۲۸۵، ومسند احمد ج: ۵ ص: ۳۱۵۔

(۳) البداية والنهاية ج: ۳ ص: ۲۹۷۔

(۴) کتاب الاموال لابی عبد ص: ۱۱۵، نمبر: ۳۰۸، ص: ۱۱۶ نمبر: ۳۰۹۔

محمد عباج الخطیب نے ایسی متعدد روایتیں نقل کی ہیں جن سے معلوم ہوتا ہے کہ مدینہ منورہ میں بچوں کے کئی مکتب موجود تھے، جہاں انہیں لکھنا پڑھنا سکھایا جاتا تھا۔

خواتین کو لکھنے کی تعلیم

دین کی عام تعلیم کی طرح تحریر و کتابت کے سلسلے میں بھی آپ صلی اللہ علیہ وسلم کی تعلیمی سیاست کا رُخ صرف مردوں تک محدود نہ تھا، آپ صلی اللہ علیہ وسلم نے عورتوں کو بھی یہ فن سکھانے کا انتظام فرمایا۔ ابو داؤد میں الشفاء بحث عبد اللہ سے روایت ہے کہ رسول اللہ صلی اللہ علیہ وسلم نے مجھے حکم دیا کہ: میں اُمّةَ الْحُوَّامِينَ حضرت حفصةؓ کو لکھنا سکھاؤ۔

(۱) السنۃ قبل التدوین ص: ۲۹۹، ۳۰۰۔

(۲) سنن ابی داؤد، کتاب الطہ ج: ۲ ص: ۵۳۲۔ ایک حدیث متدرک حاکم (ج: ۳ ص: ۳۹۶) میں ایسی بھی ملتی ہے جس میں عورتوں کو کتابت سکھانے سے منع کیا گیا ہے، مگر حافظ ذہبیؓ نے تخلیص متدرک میں اس حدیث کو موضوع کہا ہے، اور بتایا ہے کہ اس کا راوی عبدالوہاب کذاب (بہت جھوٹا) ہے۔ نیز یہ حقیقی نے بھی شعب الایمان میں یہ حدیث دوسرے طریق سے روایت کی ہے جس میں ایک راوی محمد بن ابراہیم شامی ہے جس کے متعلق ابن جوزیؓ نے کہا ہے کہ: "كَانَ يَضْعُ الْحَدِيثَ" یعنی یہ شخص اپنی طرف سے حدیث بناءً کر آنحضرت صلی اللہ علیہ وسلم کی طرف منسوب کر دیا کرتا تھا۔ ابن حبانؓ نے بھی اس پر حدیث وضع کرنے (گھڑتے) کا الزام لگایا ہے، یہی حدیث ابن حبانؓ نے تیرے طریق سے روایت کی ہے، مگر اس میں ایک راوی جعفر بن نصر ہے، جس کے متعلق ابن جوزیؓ اور ابن عذرؓ نے کہا ہے کہ: "حَدَّثَ عَنِ الثَّقَاتِ بِالْبُوَاطِيلِ" یعنی یہ شخص ثقة راویوں کی طرف بے بنیاد روایتیں منسوب کرتا ہے۔ (البلالی المصتعون ج: ۲ ص: ۹۲، ۹۳) نیز حافظ ذہبیؓ نے جعفر بن نصر کو متهم بالوضع کہا ہے، یعنی کہا ہے کہ اس شخص پر حدیثیں گھڑنے کا الزام ہے، اور اس کے حالات زندگی بیان کرتے ہوئے اس کی چند روایتیں جن میں مذکورہ بالا روایت بھی ہے، ذکر کر کے فرمایا ہے کہ: یہ سب روایتیں باطل ہیں۔ (سان المیزان ج: ۲ ص: ۱۳۱)

خلاصہ کلام یہ کہ جن روایتوں سے عورتوں کو کتابت سکھانے سے ممانعت معلوم ہوتی ہے، ان میں کوئی بھی قابل استدلال یا معتبر نہیں، سب کی سب باطل، موضوع اور بے بنیاد ہیں۔

الشفاء زمانہ جاہلیت ہی سے لکھنا جانتی تھیں۔ (۱)

رسول اللہ صلی اللہ علیہ وسلم کی اسی توجہ کا نتیجہ تھا کہ نہ صرف قرون ما بعد میں بلکہ خود عہد رسالت میں ایسی کئی خواتین^(۲) کے نام ملتے ہیں جو لکھنا پڑھنا جانتی تھیں۔ بلاذری نے ایسی پانچ خواتین کے نام سند سے ذکر کئے ہیں:- اُمُّ الْمُؤْمِنِينَ حضرت حفظہ، اُمُّ كُلُثُوم بنتِ عقبہ، عائشہ بنتِ سعد، کریمہ بنتِ مقداد اور الشفاء بنتِ عبد اللہ۔ کہا نہیں جاسکتا اور بھی کتنی خواتین ہوں گی جو اس زمانے میں لکھنا جانتی تھیں۔

کتابتِ قرآن

قرآن حکیم کا نزول تھیں سال تک تدریجی طور پر ہوتا رہا، اس کی کتابت کا اہتمام آپ صلی اللہ علیہ وسلم نے خصوصیت کے ساتھ فرمایا تھا، جو جو آیات اور سورتیں نازل ہوتی جاتیں وہ آپ ترتیب سے لکھوادیتے، ترتیب آپ صلی اللہ علیہ وسلم کو بذریعہ وحی بتائی جاتی تھی۔

اردو میں ”کتابتِ قرآن“ کے موضوع پر کافی مفصل مoadع حصے سے موجود ہے، اس لئے ہم یہاں صرف اسی اجمالی پر اکتفاء کرتے ہیں۔

غیر زبانوں میں تحریری ترجمے

اس سلسلے میں یہ بات بھی خاصی اہم ہے کہ تحریری طور پر عربی سے دوسری زبانوں میں ترجموں کا آغاز بھی عہد رسالت میں ہو چکا تھا۔

یہود اگرچہ عربی بولتے تھے، لیکن لکھتے عبرانی زبان میں تھے، رسول اکرم صلی اللہ علیہ وسلم کو مختلف امور میں ان سے بھی خط و کتابت کرنا پڑتی تھی، کسی یہودی مترجم پر اعتماد کیسے کیا جاسکتا تھا؟ اس لئے یہ خدمت زید بن ثابت رضی اللہ عنہ کو پردازی کی گئی^(۳)۔

(۱) فتوح البلدان، ترجمہ اردو ج: ۲ ص: ۲۵۲۔

(۲) فتوح البلدان ج: ۲ ص: ۲۳۷، ان میں سے دو کے نام ابو داؤد کے حوالے سے پچھے گزر چکے ہیں۔

(۳) آخر پرست صلی اللہ علیہ وسلم نے جب مدینہ متورہ ہجرت فرمائی.....(بیانیہ اگلے صفحے پر)

چنانچہ سنن ابو داؤد میں حضرت زید بن ثابتؓ کا بیان ہے کہ:-
 اَمَرَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ فَتَعَلَّمَتُ لَهُ كِتَابٌ
 يَهُودَ وَقَالَ: إِنِّي وَاللَّهِ مَا أَمْنَ يَهُودَ عَلَى كِتَابٍ بِيْ فَلَمْ يَمْرُّ
 بِيْ إِلَّا نُصْفُ شَهْرٍ حَتَّىٰ حَذَقَتِهِ فَكُنْتُ أَكْتُبُ لَهُ إِذَا كَتَبَ
 وَأَقْرَأَ لَهُ إِذَا كَتَبَ إِلَيْهِ. (۱)

ترجمہ:- رسول اللہ صلی اللہ علیہ وسلم نے مجھے حکم دیا کہ میں ان کے لئے یہود کی کتابت سیکھوں، اور فرمایا: ”مجھے اپنی خط و کتابت کے معاملے میں یہود پر بھروسہ نہیں۔“ پس میں نے سیکھنا شروع کیا، نصف ماہ ہی گزر اتحا کہ میں اس میں ماہر ہو گیا، چنانچہ میں آپ صلی اللہ علیہ وسلم کی جانب سے یہود کو خط لکھا کرتا تھا اور جب اُن کے خط آتے تو آپ صلی اللہ علیہ وسلم کو پڑھ کر سناتا تھا۔

حضرت زید بن ثابتؓ فارسی، یونانی، قبطی اور جبھی تر زبانیں بھی جانتے تھے۔ نیز مندِ احمد میں انہی کا بیان ہے کہ آنحضرت صلی اللہ علیہ وسلم کے حکم پر میں نے سریانی زبان (بھی) سترہ روز میں سیکھ لی تھی، یہ حکم بھی آنحضرت صلی اللہ علیہ وسلم کی خط و کتابت کے لئے دیا گیا تھا۔ (۲)

عہدِ رسالتؐ میں سورہ فاتحہ کا ترجمہ
 عجمی زبانوں میں یہ اعزاز نہ غایباً فارسی ہی کو حاصل ہے کہ اس میں قرآن

(بقیہ حاشیہ صفحہ گزشت) تو حضرت زید بن ثابت رضی اللہ عنہ کی عمر ۴۵ یا ۴۶ سال تھی، اس لئے یہ غزوہ بدر و أحد میں شریک نہیں ہو سکے، سب سے پہلا غزوہ جس میں شریک ہوئے غزوہ خندق ہے، پھر بعد کے غزوات میں بھی شریک ہوئے۔ (البداية والنهاية ج: ۵ ص: ۳۳۹)

(۱) سنن ابی داؤد، کتاب العلم ج: ۲ ص: ۳۱۳، وطبقات ابن سعد ج: ۲ ص: ۳۵۸ جزء: ۷، وفتح البلدان للبلاذری ترجمہ اردو ج: ۲ ص: ۲۵۶۔

(۲) التنبیہ والاشراف، ترجمہ اردو ص: ۱۲۰۔

(۳) مندِ احمد ج: ۵ ص: ۱۸۲۔

کریم کا ترجمہ عہد رسالت میں شروع ہو گیا تھا، بعض ایرانی لوگ مسلمان ہوئے، عربی تلفظ پر شروع میں قادر نہ تھے، عارضی طور پر نماز میں سورہ فاتحہ کا فارسی ترجمہ پڑھنے کے لئے حضرت سلمان فارسی کو لکھا تو انہوں نے ترجمہ کر کے بھیج دیا۔
شمس الائمه سرخسی^(۱) نے مبسوط^(۲) میں تفصیل ذکر کی ہے کہ:-

رُوِيَ أَنَّ الْفَرَسَ كَتَبُوا إِلَى سَلْمَانَ رَضِيَ اللَّهُ عَنْهُ أَنْ
يَكْتُبَ لَهُمُ الْفَاتِحَةَ بِالْفَارِسِيَّةِ فَكَانُوا يَقْرَءُونَ ذَلِكَ فِي
الصَّلَاةِ حَتَّىٰ لَا نُتُمْ سِتَّهُمْ لِلْعَرَبِيَّةِ.

ترجمہ:- بیان کیا گیا ہے کہ اہل فارس نے سلمان رضی اللہ عنہ کو لکھا کہ ان کے لئے سورہ فاتحہ فارسی میں لکھ بھیجیں، چنانچہ یہ لوگ نماز میں اسے پڑھتے تھے، یہاں تک کہ ان کی زبان عربی سے منوس ہو گئی۔

بعض روایات^(۲) سے معلوم ہوتا ہے کہ یہ ترجمہ آنحضرت صلی اللہ علیہ وسلم کے حکم و اجازت سے ہوا تھا۔



(۱) المبسوط للسرخسی ج: ۱ کتاب الصلاۃ بحث القراءۃ بالفارسیۃ ص: ۳۷۔

(۲) تفصیل کے لئے دیکھئے: مقدمہ صحیفہ ہمام بن منتبہ ص: ۲۹۔

عہدِ رسالت
میں
کتابتِ حدیث

عہدِ رسالت میں کتابتِ حدیث

اصطلاح میں آنحضرت صلی اللہ علیہ وسلم کے اقوال، افعال اور احوال کو ”حدیث“ کہتے ہیں^(۱)۔ احادیث سے صحابہ کرامؐ کونہ صرف بے پناہ جذباتی تعلق تھا، بلکہ وہ احادیث کو قرآن کی تفسیر اور اسلام کی ناگزیر بنیاد سمجھتے تھے۔

ہر شعبے میں لکھنے پڑنے کا رواج جس تیزی سے بڑھ رہا تھا، اس کا کچھ حال پچھے گزرا ہے، اسی سے قیاس کیا جاسکتا ہے کہ آنحضرت صلی اللہ علیہ وسلم کی حدیث لکھنے کا کیا کچھ اہتمام نہ کیا گیا ہوگا۔

خود رسول اللہ صلی اللہ علیہ وسلم نے کتابتِ حدیث کی نہ صرف اجازت دی، بلکہ آپ صلی اللہ علیہ وسلم صحابہ کرامؐ کو اس کی ترغیب دیا کرتے تھے اور متعدد صحابہ کرامؐ نہایت اہتمام سے احادیث لکھا کرتے تھے۔

ایسی احادیث بھی دس بیس نہیں، سینکڑوں میں ملتی ہیں کہ آپ صلی اللہ علیہ وسلم نے اپنی نگرانی میں حدیثیں لکھوائیں، خود املاء کرائیں یا لکھی ہوئی احادیث کسی صحابی نے سنائیں تو آپ صلی اللہ علیہ وسلم نے ان کی توثیق فرمائی، کچھ اندازہ ان مثالوں سے ہوگا:-

کتابتِ حدیث کا حکم

ا:- جامع ترمذی میں حضرت ابو ہریرہ رضی اللہ عنہ سے روایت ہے کہ ایک انصاری صحابی نے آنحضرت صلی اللہ علیہ وسلم کی خدمت میں حاضر ہو کر عرض کیا: یا رسول اللہ! میں آپ سے حدیث سنتا ہوں وہ مجھے اچھی معلوم ہوتی ہے، لیکن بھول جاتا ہوں۔ تو رسول اللہ صلی اللہ علیہ وسلم نے فرمایا:-

(۱) مقدمہ فتح الہم ج: ۱ ص: ۱۔

إِسْتَعِنْ بِيَمِينِكَ، وَأَوْمَأْ بِيَدِهِ لِخَطِّ. (۱)

ترجمہ:- اپنے داہنے ہاتھ سے مدلو (یعنی لکھ لیا کرو) اور اپنے ہاتھ سے لکھنے کا اشارہ فرمایا۔

۲:- آپ صلی اللہ علیہ وسلم کے آزاد کردہ غلام حضرت ابو رافع رضی اللہ عنہ نے بھی احادیث لکھنے کی اجازت مانگی تو آپ صلی اللہ علیہ وسلم نے اجازت مرحمت فرمائی۔ (۲)

روايات سے پتہ چلتا ہے کہ انہوں نے جو احادیث لکھی تھیں، ان کی قلمی نقلوں کا سلسلہ بھی جاری رہا ہے، چنانچہ حضرت سلمی کا بیان ہے کہ:-

رَأَيْتُ عَبْدَ اللَّهِ بْنَ عَبَاسَ مَعَهُ الْوَاحِ يَكْتُبُ عَلَيْهَا حَنْ أَبِي رَافِعٍ شَيْئًا مِنْ فِعْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ. (۳)

ترجمہ:- میں نے عبد اللہ بن عباسؓ کو دیکھا کہ ان کے پاس کچھ تختیاں ہیں جن پر وہ رسول اللہ صلی اللہ علیہ وسلم کے کچھ افعال ابو رافع سے لکھ کر نقل کر رہے ہیں۔

پھر حضرت ابن عباسؓ کے بارے میں بھی برابر یہ ذکر ملتا ہے کہ انہوں نے اپنی وفات کے وقت اتنی تالیفات چھوڑیں کہ ایک اونٹ پر لادی چاکتی تھیں اور ان کے صاحبزادے علی بن عبد اللہ نے ان کتابوں کی نقلیں تیار کرائی تھیں۔ (۴)

۳:- بخاری و ترمذی کی روایت ہے کہ فتح مکہ کے موقع پر آنحضرت صلی اللہ علیہ وسلم نے انسانی حقوق وغیرہ کے اہم مسائل پر خطبہ دیا، حاضرین میں سے ایک

(۱) جامع ترمذی ج: ۲ ص: ۷۰۔

(۲) مقدمہ صحیفہ ہمام بن معتبہ ص: ۳۳۔

(۳) ابن سعد ج: ۲ ص: ۱۷۳ جزو: ۷۔

(۴) ابن سعد ج: ۵ ص: ۲۹۳ جزو: ۱۸، کریب بن ابی مسلم و ترمذی، علل ج: ۲ ص: ۲۶۱۔

(۵) بخاری کتاب العلم، باب کتابۃ العلم ج: ۱ ص: ۲۲، و ترمذی ابواب العلم، یا باب ما جاء في الرخصة فيه ج: ۲ ص: ۷۰۔

یمنی شخص ابو شاہ نے درخواست کی کہ: یا رسول اللہ! یہ مجھے لکھ دیجئے۔ تو آپ صلی اللہ علیہ وسلم نے حکم فرمایا کہ:-

أَكْتُبُوا لِأَبْنِي شَاه! یہ خطبہ ابو شاہ کے لئے قلم بند کر دو۔

یہ تو وہ مثالیں تھیں جن میں آنحضرت صلی اللہ علیہ وسلم نے بعض خاص صحابہ کرامؓ کو احادیث لکھنے کی اجازت یا حکم دیا، مگر بات اتنی ہی نہیں، حضرت رافع بن خدیج رضی اللہ عنہ کا بیان ہے کہ: میں نے عرض کیا کہ: یا رسول اللہ! ہم آپ سے بہت سی باتیں سنتے ہیں، تو کیا ہم انہیں لکھ لیا کریں؟ آپ صلی اللہ علیہ وسلم نے فرمایا:-

أَكْتُبُوا وَلَا حَرجٌ! لکھ لیا کرو، کوئی حرج نہیں۔^(۱)

حضرت انسؓ کا بیان ہے کہ رسول اللہ صلی اللہ علیہ وسلم نے فرمایا کہ:-

قَيِّدُوا الْعِلْمَ بِالْكِتَابِ. علم کو لکھ کر محفوظ کرو۔^(۲)

حضرت عبد اللہ بن عمرو بن العاص رضی اللہ عنہ کا بیان ہے کہ آنحضرت صلی اللہ علیہ وسلم نے ارشاد فرمایا:-^(۳)

قَيِّدُوا الْعِلْمَ! قُلْتُ: وَمَا تَقْيِيدُهُ؟ قَالَ: كِتَابَتُهُ.

ترجمہ:- علم کو قید کرو! میں نے پوچھا: علم کی قید کیا ہے؟ آپ صلی اللہ علیہ وسلم نے فرمایا: اسے لکھنا۔

ان حدیثوں میں کتابتِ حدیث کا حکم کسی خاص فرد کے لئے نہیں، بلکہ صحابہ کرامؓ کے لئے عام ہے۔

اس حکم کے نتائج

صحابہ کرامؓ کے علمی ذوق و شوق اور آنحضرت صلی اللہ علیہ وسلم کی ترغیب و ہمت افزائی کا نتیجہ تھا کہ صحابہ کرامؓ کی ایک جماعت آپ صلی اللہ علیہ وسلم کی احادیث

(۱) تدریب الراوی ص: ۲۸۶، والحمد لله الفاصل ص: ۳۶۹۔

(۲) الحمد لله الفاصل ص: ۳۶۸، وجامع بيان العلم لابن عبد البر ج: ۱ ص: ۷۲۔

(۳) مسنون حاکم ج: ۱ ص: ۱۰۶، وجامع بيان العلم ج: ۱ ص: ۳۷۔

بر وقت لکھ لیا کرتی تھی۔ حضرت عبداللہ بن عمرو بن العاص رضی اللہ عنہ فرماتے ہیں^(۱) کہ: ایک دن ہم نبی کریم صلی اللہ علیہ وسلم کے پاس بیٹھے تھے، اور آپ صلی اللہ علیہ وسلم جو کچھ فرمائے ہے تھے، ہم لکھتے جاتے تھے۔

احادیث کے تحریری مجموع

چنانچہ متعدد صحابہ کرام کے پاس احادیث کے کئی چھوٹے بڑے تحریری مجموعے عہد رسالت ہی میں تیار ہو گئے تھے، کوئی اگر دو چار احادیث پر مشتمل تھا تو کئی مجموعے خاصے ضخیم بھی تھے، اور قرون ما بعد میں جب احادیث کی منظم طریقے سے تدوین ہوئی اور کتب حدیث ترتیب و تبویب کے ساتھ میں ڈھالی گئیں تو یہ مجموع ان میں شامل کر لئے گئے، یہاں چند مثالیں دیکھی سے خالی نہ ہوں گی۔

ا:- عَنْ رَافِعٍ بْنِ خَدِيْجٍ فَإِنَّ الْمَدِيْنَةَ حَرَمٌ حَرَمَهَا رَسُولُ اللَّهِ صَلَّى اللَّهُ عَلَيْهِ وَسَلَّمَ وَهُوَ مَكْتُوبٌ عِنْدَنَا فِي أَدِيْمٍ خَوْلَانِيَّ.

ترجمہ:- حضرت رافع بن خدنج سے روایت ہے کہ مدینہ ایک حرم ہے، جسے رسول اللہ صلی اللہ علیہ وسلم نے حرم قرار دیا ہے، اور یہ ہمارے پاس خوانی چڑھے پر لکھا ہوا ہے۔^(۲)

یہ لکھی ہوئی حدیث تھی جسے بعد میں امام احمد نے اپنی مستہد میں اور امام مسلم نے اپنی صحیح میں شامل کر لیا۔

۳:- علامہ ابن عبد البر مالکی^(۳) نے اپنی سند سے روایت کیا ہے کہ رسول اللہ صلی اللہ علیہ وسلم کی تلوار کے قبضے میں ایک کاغذ ملا جس میں لکھا تھا کہ ”اندھے کو

(۱) مندرجہ باب: ۳۳ ج: ۱ حدیث نمبر: ۲۹۲۔

(۲) مندرجہ ج: ۲ ص: ۱۲۱ حدیث نمبر: ۱۰، صحیح مسلم ج: ۱ ص: ۳۲۰ باب فضل المدینۃ و بیان تحریکها، کتاب الحجج۔

(۳) جامع بیان العلم ج: ۱ ص: ۷۲۔

راستے سے بھٹکانے والا ملعون ہے، زمین کا چور ملعون ہے، احسان فراموش ملعون
ہے۔“

۳:- الصَّحِيفَةُ الصَّادِقَةُ

پیچھے بیان ہوا ہے کہ حضرت عبد اللہ بن عمرو بن العاصؓ بھی آنحضرت صلی اللہ علیہ وسلم کی احادیث بروقت لکھ لیا کرتے تھے، نیزان کے بارے میں بخاری و ترمذی وغیرہما نے حضرت ابو ہریرہؓ کا یہ بیان ذکر کیا ہے کہ^(۱):-

مَا مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ أَحَدٌ أَكْثَرَ حَدِيثًا عَنْهُ مِنْ إِلَّا مَا كَانَ مِنْ عَبْدِ اللَّهِ بْنِ عَمْرٍو فَإِنَّهُ كَانَ يَكْتُبُ وَلَا أَكْتُبُ.

ترجمہ:- نبی صلی اللہ علیہ وسلم کے صحابہ میں آپؐ کی حدیثیں مجھ سے زیادہ کسی کے پاس نہیں سوائے عبد اللہ بن عمرو کے کہ وہ لکھ لیا کرتے تھے اور میں نہیں لکھتا تھا۔^(۲)

اور ان کا یہ لکھنا بھی آنحضرت صلی اللہ علیہ وسلم کے حکم و اجازت سے تھا، خود حضرت عبد اللہ بن عمرو کا بیان ہے کہ:-

انہوں نے آنحضرت صلی اللہ علیہ وسلم کی خدمت میں آگر عرض کیا کہ: یا رسول اللہ! میں آپؐ کی احادیث روایت کرنا چاہتا ہوں، لہذا میں نے ارادہ کیا ہے کہ اگر آپؐ مناسب سمجھیں تو میں اپنے قلب کے علاوہ اپنے ہاتھ کی کتابت سے مدد لوں؟ تو رسول اللہ صلی اللہ علیہ وسلم نے فرمایا کہ: اگر میری حدیث ہو (تو

(۱) بخاری کتاب العلم، باب کتابۃ العلم ج: ۱ ص: ۲۱، وترمذی ج: ۲ ص: ۷۰، وسنن داری ج: ۱ ص: ۱۰۳، باب نمبر: ۳۳ حدیث: ۲۸۹۔

(۲) مطلب یہ ہے کہ بروقت نہیں لکھتا تھا، ورنہ مستند روایات سے ثابت ہے کہ عہد رسالتؐ کے بعد حضرت ابو ہریرہؓ نے بھی احادیث کے کئی مجموعے بلکہ اپنی تمام مردویات قلم بند کر لی تھیں۔ تفصیل ”عہد صحابہ“ کے کارناموں میں آئے گی۔

ٹھیک ہے) پھر تم اپنے قلب کے ساتھ اپنے ہاتھ سے مدد ہو۔^(۱)
 اس حکم و اجازت کی مزید تفصیل انہی کی زبانی سنن ابن داؤد، اور متدرک^(۲)
 حاکم وغیرہ میں ملتی ہے کہ:-

كُنْتُ أَكْتُبُ كُلَّ شَيْءٍ أَسْمَعَهُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ وَأَرِيدَ حِفْظَهُ فَنَهَتْنِي قُرَيْشٌ وَقَالُوا: إِنَّكَ تُكْتُبُ كُلَّ شَيْءٍ تَسْمَعُهُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ وَإِنَّمَا هُوَ بَشَرٌ يَغْضَبُ كَمَا يَغْضَبُ الْبَشَرُ.

ترجمہ:- میں جو بات بھی رسول اللہ صلی اللہ علیہ وسلم سے سن کر
 یاد رکھنا چاہتا تھا، اسے لکھ لیا کرتا تھا، قریش نے مجھے روکا اور کہا
 کہ: تم رسول اللہ صلی اللہ علیہ وسلم سے جو بات بھی سنتے ہو، لکھ
 لیتے ہو، حالانکہ وہ بشر ہی تو ہیں، بشر کی طرح وہ بھی کسی غصے
 میں ہوتے ہیں (ہو سکتا ہے کہ غصہ کی حالت میں ان کے منه
 سے کوئی بات خلافِ حق نکل جائے)۔

آگے حضرت عبد اللہ ہی کہتے ہیں کہ: میں نے قریش کی یہ بات آنحضرت
 صلی اللہ علیہ وسلم سے کہی تو آپ نے اپنے لبوں کی طرف اشارہ کر کے فرمایا:-^(۳)

وَالَّذِي نَفْسُ مُحَمَّدٍ بِيَدِهِ! مَا يَخْرُجُ مِمَّا بَيْنَهُمَا إِلَّا
 حَقٌّ، فَاقْتُبُ.

ترجمہ:- قسم ہے اس ذات کی جس کے قبضے میں میری جان ہے!
 ان دونوں لبوں کے درمیان (جو زبان ہے) اس سے حق کے سوا
 کچھ نہیں نکلتا، اس لئے تم لکھا کرو۔

(۱) سننِ داری باب: ۱۳ ص: ۱۰۲، وطبقاتِ ابن سعد ج: ۳ ص: ۳۶۲ جزو: ۱۵۔

(۲) ابن سعد ج: ۳ ص: ۳۶۲ جزو: ۱۵، وابوداؤد ج: ۲ ص: ۵۱۳، والحدیث الفاصل ص: ۳۶۳، ومتدرک ج: ۱ ص: ۱۰۵، ۱۰۶۔

(۳) حوالہ بالا۔

انہوں نے اس حکم کی تعمیل کی اور ان احادیث کا بڑا ذخیرہ لکھ کر محفوظ کر لیا تھا جو انہوں نے رسول اللہ صلی اللہ علیہ وسلم سے خود سنی تھیں۔ اس مجموعہ احادیث کا نام انہوں نے ”الصَّحِيفَةُ الصَّادِقَةُ“ رکھا تھا۔^(۱)

اس صحیفہ کی ضخامت

حضرت عبد اللہؓ کا یہ بیان اور حضرت ابو ہریرہؓ کا بیان جو اس سے پہلے گزرا ہے، اس صحیفے کی ضخامت پر بھی بڑی حد تک روشنی ڈالتا ہے، کیونکہ حضرت ابو ہریرہؓ کا بیان یہ ہے کہ تمام صحابہؓ میں سب سے زیادہ حدیثیں میرے پاس ہیں سوائے عبد اللہ بن عمروؓ کے، کیونکہ وہ لکھ لیا کرتے تھے۔ اس سے معلوم ہوا کہ حضرت عبد اللہؓ کے پاس جو احادیث محفوظ تھیں ان کی تعداد حضرت ابو ہریرہؓ کی حدیثوں سے زیاد تھی، اور حضرت ابو ہریرہؓ کی روایت کردہ کل حدیثیں پانچ ہزار تین سو چوتھری ہیں،^(۲) لہذا حضرت عبد اللہؓ کے پاس محفوظ احادیث کا ذخیرہ اس تعداد سے ضرور زائد ہونا چاہئے۔

اوہر حضرت عبد اللہؓ کا بیان ابھی گزرا ہے کہ: ”كُنْتُ أَكْتُبُ كُلَّ شَيْءٍ أَسْمَعْهُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ وَأَرِيدُ حِفْظَهُ“ (میں جو بات بھی رسول اللہ صلی اللہ علیہ وسلم سے سن کر یاد رکھنا چاہتا تھا، اسے لکھ لیا کرتا تھا) جس کا تقاضا ہے کہ ان کو جتنی احادیث محفوظ تھیں وہ سب ان کے پاس لکھی ہوئی تھیں، اس سے یہ نتیجہ نکالنا بظاہر کتنا ہی مبالغہ معلوم ہو لیکن نتیجہ یہی نکلتا ہے کہ ان کا صحیفہ پانچ ہزار تین سو چوتھری (۵۳۷۳) سے زائد احادیث پر مشتمل تھا۔

اور قرآن بھی اس کی تائید کرتے ہیں، اس لئے کہ^(۳) یہ اپنے والد سے بھی

(۱) تفصیل کے لئے دیکھئے: اسد الغافر ج: ۳ ص: ۲۳۳، والحمد لله الفاصل ص: ۳۶۲، و ابن سعد ج: ۲ ص: ۳۶۳ جزو: ۷، و ج: ۳ ص: ۲۶۲ جزو: ۱۵۔

(۲) شرح النووی علی مقدمۃ صحیح مسلم ص: ۸، و فتح اللمبیم جلد اول ص: ۱۲۵۔

(۳) ان کے مفصل حالات کے لئے دیکھئے: ابن سعد ج: ۳ ص: ۲۶۲ جزو: ۱۵، و اسد الغافر ج: ۳ ص: ۲۳۳، و مرقاۃ ج: ۱ ص: ۷۲۔

پہلے مشرف بہ اسلام ہو چکے تھے، لہذا آپ صلی اللہ علیہ وسلم کی خدمت و صحبت میں رہنے کا شرف ان کو کئی سال حاصل رہا، پھر ان کا علمی ذوق و شوق بھی معروف ہے۔ اس پوری مدت میں جب ان کا معمول یہ ہو کہ جو حدیث بھی یاد کرنا چاہیں، اسے لکھ لیا کرتے ہوں تو ان کی لکھی ہوئی احادیث کا اتنی تعداد کو پہنچ جانا بعید از قیاس نہیں۔

پھر اسد الغابہ میں انہی کے اس بیان سے کہ:-

حَفِظْتُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أَلْفَ مَثَلٍ.

ترجمہ:- میں نے رسول اللہ صلی اللہ علیہ وسلم سے ایک ہزار مثال محفوظ کی ہیں۔

اس بات کا ثبوت بھی ملتا ہے کہ ان کے صحیفے میں ایک ہزار تو صرف ایسی احادیث تھیں جو رسول اللہ صلی اللہ علیہ وسلم نے "امثال" (۳) کے طور پر ارشاد فرمائی تھیں، تو جب "امثال" ہی کی تعداد ایک ہزار تھی تو سادہ اسلوب کی احادیث اس میں پانچ چھوٹے ہزار یا اس سے بھی زائد ہو گئی ہوں تو کیا تعجب ہے؟ تا چیز راقم الحروف کو بھی اس صحیفے کی بہت سی احادیث کے مطالعے کی سعادت نصیب ہوئی ہے، میں نے اس صحیفے کی جتنی احادیث مشہور کتب حدیث مثل سنن ابی داؤد، مسند احمد، تہذیب التہذیب اور مشکوٰۃ وغيرہ میں دیکھی ہیں وہ سب کی سب سادہ اسلوب کی احادیث ہیں، اس سے بھی یہ بات پایہ ثبوت کو پہنچتی ہے کہ یہ صحیفہ صرف ایک ہزار امثال ہی پر مشتمل نہ تھا بلکہ غالباً سادہ اسلوب کی احادیث "امثال" سے بھی کئی گناہ زائد تھیں، لہذا

(۱) ان کے والد حضرت عمرو بن العاص خیر کے سال مشرف بہ اسلام ہوئے تھے۔ (اسد الغابة ج: ۲ ص: ۱۱۷، ۱۱۸)۔

(۲) ج: ۳ ص: ۲۳۳۔

(۳) مَثَلٌ اور امثال سے مراد یہاں وہ حدیثیں ہیں جن میں آپ صلی اللہ علیہ وسلم نے کوئی حکم مثال اور تشبیہ کے اسلوب میں ارشاد فرمایا ہو، یہ اسلوب قرآن حکیم میں بھی بکثرت آیا ہے، مفسرین ایسی آیات کو "امثال قرآن" کہتے ہیں۔

(۴) حوالوں کی تفصیل آگے آئے گی۔

اگر یہ صحیفہ پانچ ہزار تین سو چوتھے (۵۳۷۳) سے زائد احادیث پر مشتمل ہو تو یہ کوئی ایسی بات نہیں جس کی تائید دلائل و قرآن نہ کرتے ہوں۔

ایک شبہ

یہاں ایک شبہ یہ پیدا ہوتا ہے کہ مذکورہ بالتفصیلات تو صاف بتا رہی ہیں کہ حضرت عبد اللہ بن عمرؓ کے پاس احادیث کا ذخیرہ حضرت ابو ہریرہؓ سے بھی زیادہ تھا، لیکن جو احادیث ہم تک پہنچی ہیں، ان میں معاملہ بر عکس ہے کہ حضرت ابو ہریرہؓ کی روایت کردہ حدیثوں کے مقابلے میں حضرت عبد اللہؓ کی روایت کردہ حدیثیں بہت کم ہیں، حتیٰ کہ ان کی روایت کردہ حدیثوں کی تعداد صرف سات سو ہے؟^(۱)

اس کا جواب

لیکن اس کا جواب بھی واضح ہے کہ کسی کے پاس زائد علم یا مختینم کتاب کے ہونے سے یہ کہاں لازم آتا ہے کہ اس کو اپنے علوم دوسروں تک پہنچانے کے موقع بھی اتنے ہی زیادہ ملے ہوں؟ ایسے علماء ہر زمانے میں پائے جاتے ہیں کہ علوم کے بحرِ ذخیرہ ہونے کے باوجود ان کو اپنے علوم دوسروں تک پہنچانے کے اتنے موقع فراہم نہیں ہوتے، جتنے ان سے کم علم رکھنے والوں کو میسر آ جاتے ہیں۔

ایک عالم اگر کسی مرکزی مقام پر ہو اور اس کا مشغله ہی شب و روز تدریس و تبلیغ کا ہو تو شاگردوں کے ذریعہ اس کے علوم کا پورا ذخیرہ دوسروں تک پھیلتا اور منتقل ہوتا رہتا ہے، لیکن دوسرا عالم اگرچہ اس سے زیادہ علوم رکھتا ہو لیکن وہ کسی مرکزی مقام پر نہ ہو یا اسے دوسرے مشاغل بھی رہتے ہوں تو اس سے استفادہ کرنے والوں کی تعداد زیادہ نہیں ہوتی اور اس کے علوم اتنی کثرت سے دوسروں تک نہیں پہنچ پاتے۔

یہاں بالکل یہی صورت پیش آئی کہ حضرت ابو ہریرہؓ مدینہ منورہ میں تھے جو اس وقت علومِ نبوت کا سب سے بڑا سرچشمہ تھا، طالبانِ علم سب سے پہلے اسی کا رُخ کرتے تھے، اور خود حضرت ابو ہریرہؓ کا یہ حال تھا کہ مدینہ میں نہ ان کا کوئی خاندان تھا،

(۱) المرقاۃ لعلی القاری ج: ۱ ص: ۲۷۔

نہ رشته داریاں، نہ گھر یا ذمہ داریاں۔ آنحضرت صلی اللہ علیہ وسلم کے وصال کے بعد شب و روز تدریس و تبلیغ میں روایتِ حدیث ہی کو اپنا مشغله بتا دیا تھا، چنانچہ جن حضرات نے ان سے حدیثیں روایت کیں ان کی تعداد آٹھ سو بیان کی گئی ہے۔^(۱) لہذا ان کی روایت کردہ حدیثیں اطرافِ عالم میں پھیلتی چلی گئیں، برخلاف حضرت عبد اللہ بن عمرؓ کے کہ ان کا قیام مصر و شام وغیرہ میں اپنے والدِ ماجد حضرت عمر و بن العاصؓ کے ساتھ رہا، جو مصر کے گورنر ہونے کے باعث نظم حکومت اور جہاد وغیرہ میں مشغول رہتے تھے، اپنے والدِ ماجد کے ساتھ ان کو جنگِ صفين میں بھی شریک ہونا پڑا تھا، ظاہر ہے کہ ان حالات میں ان کو اپنی مکتوب احادیث پھیلانے کے ایسے موقع فراہم نہ ہو سکے جو حضرت ابو ہریرہؓ کو حاصل تھے، اس لئے ان کی تحریر کردہ حدیثیں ہم تک پوری نہیں پہنچ سکیں۔

اس صحیفے کی حفاظت

بہر حال "الصحیفة الصادقة" حضرت عبد اللہ بن عمرؓ کا ایسا کارنامہ تھا کہ وہ اس پر جتنا بھی فخر کرتے بجا تھا، اور اس کی جتنی بھی حفاظت کرتے مناسب تھی۔

چنانچہ حضرت مجاہد رحمہ اللہ فرماتے ہیں کہ:-

میں^(۲) عبد اللہ بن عمرؓ کے پاس گیا اور ایک صحیفہ جوان کے گذے کے نیچے رکھا تھا، اٹھا لیا، انہوں نے مجھے روک دیا، میں نے کہا: آپ تو کوئی چیز مجھ سے بچا کے نہیں رکھا کرتے۔ فرمایا:-

هَذِهِ الصَّادِقَةُ مَا سَمِعْتُ مِنْ رَسُولِ اللَّهِ صَلَّى اللَّهُ عَلَيْهِ

(۱) فتح الباری ج: ۱ ص: ۱۸۳۔

(۲) حضرت عبد اللہ بن عمرؓ کی وفات ۶۵ھ میں شام ہی میں ہوئی، اس وقت آپ کی عمر بہتر سال تھی۔ (طبقات ج: ۲ ص: ۲۶۸ جز: ۳)

(۳) اسد الغابۃ ج: ۳ ص: ۲۳۳، ۲۳۴، ۲۳۵، و جامع بیان العلم ج: ۱ ص: ۲۷۶، والحمد لله الفاصل ص: ۳۶۷۔

وَسَلَمَ لَيْسَ بِيُنِي وَبِيْنَهُ أَحَدٌ. إِذَا سَلِّمْتُ لِيْ هَذِهِ وَكِتَابَ
اللَّهِ وَالْوَهْظَ فَلَا أَبَالِي عَلَى مَا كَانَتْ عَلَيْهِ الدُّنْيَا.
وَالْوَهْظُ^(۱) أَرْضٌ كَانَتْ لَهُ يَزُورُ عَهَا.

ترجمہ:- یہ (صحیفہ) صادقه ہے جو میں نے رسول اللہ صلی اللہ
علیہ وسلم سے اس طرح سنا ہے کہ ان کے اور میرے درمیان کوئی
واسطہ نہیں تھا، جب تک میرے پاس یہ اور قرآن اور وہظ (ان
کے زیر انتظام ایک وقف زمین) محفوظ ہے، مجھے دُنیا کی کسی چیز
کی پرواہ نہیں۔

”الصَّحِيفَةُ الصَّادِقَةُ“ پشت در پشت ان کے خاندان میں رہا، ان کے
پڑپوتے حضرت عمرہ بن شعیب^(۲) اس سے درسِ حدیث دیا کرتے تھے۔^(۳)

بھر ان کے ذریعہ رفتہ رفتہ یہ صحیفہ بعد میں تألیف ہونے والی مشہور کتب
حدیث میں مدغم ہو گیا، چنانچہ عمرہ بن شعیب^(۴) کے بارے میں امام احمد بن حنبل^(۵) کا کہنا
ہے کہ: ”میں^(۶) ان کی روایت کردہ بعض احادیث (اپنی مند میں) لکھتا ہوں۔“ اور
اب وہ کتبِ حدیث ہمارے سامنے ہیں جن میں اس صحیفے کی احادیث بکثرت
موجود ہیں۔

اس کی علامت

یہ پہچاننے کے لئے کہ موجود کتبِ حدیث میں کون کون سی حدیثیں یقینی طور

(۱) اسد الغابہ میں ظاءِ مجھے کے ساتھ ہے اور جامع بیان العلم میں ظاءِ مہملہ کے ساتھ۔ نیز جامع بیان العلم کی روایت میں یہ تفصیل بھی ہے کہ وَهْظ ایک زمین تھی جو عمرہ بن العاص^(۷) نے وقف فی سبیل اللہ کر دی تھی، عبد اللہ بن عمرہ اس کا انتظام کرتے تھے۔ اور تذكرة الحفاظ (ج: ۱ ص: ۳۹) میں ہے کہ یہ طائف میں ایک باغ تھا، جس کی قیمت دس لاکھ درہم تھی۔

(۲) مشہور محدث ہیں۔

(۳) تفصیل کے لئے دیکھئے: تمہدیب التمہدیب، ترجمہ عمرہ بن شعیب^(۸) ج: ۸ ص: ۳۹، ۵۲، ۸۰ نمبر۔

(۴) حوالہ بالا ص: ۳۹۔

پر ”الصحیفۃ الصادقة“ کی ہیں؟ ایک بہت کارآمد اصول تہذیب^(۱) التہذیب میں ملتا ہے، جو مشہور محمد شین بیجی بن معین[ؓ] اور علی بن مدینی[ؓ] نے بتایا ہے کہ:-
عمر و بن شعیب[ؓ] جو حدیث عَنْ أَبِيهِ عَنْ جَدِهِ روایت کر ریس، وہ اسی صحیفے کی حدیث ہوتی ہے۔

اس اصول کی روشنی میں اگر موجودہ کتب حدیث میں بھی تلاش کی جائے تو اس صحیفے کی بہت حدیثیں مل جائیں گی، چنانچہ سنن ابو داؤد، مندرجہ، نسائی، بیہقی اور مشکلۃ وغیرہ میں اس سند کی حدیثیں جگہ جگہ ملتی ہیں^(۲)، جو مذکورہ اصول کے مطابق یقینی طور پر اسی صحیفے سے مانخوذ ہیں۔

۳:- صحیفہ علیؓ

حضرت علی کرم اللہ وجہہ کے پاس بھی تحریری احادیث کا ایک مجموعہ موجود تھا، جو صحیفہ علیؓ کے نام سے مشہور ہے۔ روایات سے معلوم ہوتا ہے کہ یہ بھی عہدِ رسالتؐ ہی میں لکھا گیا تھا، مثلاً بخاری کی روایت ہے کہ حضرت علی رضی اللہ عنہ نے فرمایا:-

مَا عِنْدَنَا شَيْءٌ إِلَّا كِتَابُ اللَّهِ وَهَذِهِ الصَّحِيفَةُ عَنِ النَّبِيِّ
صَلَّى اللَّهُ عَلَيْهِ وَسَلَّمَ.^(۳)

ترجمہ:- ہمارے پاس کچھ نہیں، سوائے کتاب اللہ (قرآن) کے اور اس صحیفے کے جو نبی صلی اللہ علیہ وسلم سے منقول ہے۔

صحیح بخاری ہی کی دوسری حدیث ہے کہ حضرت علی کرم اللہ وجہہ نے فرمایا:-

مَا كَتَبْنَا عَنِ النَّبِيِّ صَلَّى اللَّهُ عَلَيْهِ وَسَلَّمَ إِلَّا الْقُرْآنَ وَمَا فِي

(۱) حوالہ بالا ص: ۳۹، ۵۳۔

(۲) مثلاً ملاحظہ ہو: ابو داؤد رج: ۱ ص: ۲۸۵، ۲۲۵ کتاب الزکوۃ، والفتح الربائی (تبویب مندرجہ باب الایمان بالقدر رج: ۱ ص: ۱۳۵، ۱۳۲، ۱۳۳، ومشکلۃ رج: ۲ ص: ۳۸۳، ۵۸۳، باب اثاب بذہ الامۃ۔

(۳) بخاری، کتاب الجہاد، باب اثم من عاہد ثم غدر رج: ۱ ص: ۳۵۱۔

هَذِهِ الصَّحِيفَةُ. ^(۱)

ترجمہ:- ہم نے نبی صلی اللہ علیہ وسلم سے کچھ نہیں لکھا، سوائے قرآن کے اور اس چیز کے جو اس صحیفے میں ہے۔

حضرت علی رضی اللہ عنہ اس صحیفے کو نہایت اہتمام و حفاظت سے اپنے ساتھ رکھتے اور مجالس و خطبات میں اس کے مضامین بیان کیا کرتے تھے، چنانچہ بخاری کی ایک اور روایت میں ہے کہ:-

خَطَبَنَا عَلِيٌّ فَقَالَ: مَا عِنْدَنَا كِتَابٌ نَقْرَأُهُ إِلَّا كِتَابُ اللهِ
تَعَالَى وَمَا فِي هَذِهِ الصَّحِيفَةِ. فَقَالَ: فِيهَا الْجِرَاحَاتُ
وَأَسْنَانُ الْإِبْلِ وَالْمَدِينَةُ حَرَمٌ. ^(۲)

ترجمہ:- علی رضی اللہ عنہ نے ہمارے سامنے خطبہ دیا، پس کہا: ہمارے پاس کوئی کتاب نہیں جو ہم پڑھتے ہوں، سوائے اللہ تعالیٰ کی کتاب (قرآن) کے، اور ان احادیث کے جو اس صحیفے میں ہیں، پھر کہا کہ: اس میں زخموں کی دیت (کے احکام) اور اونٹوں کی عمریں ہیں اور یہ کہ مدینہ حرم ہے۔

اس صحیفے اور اس کے مضامین کا ذکر حضرت علیؓ کی زبانی صحیح بخاری میں ^(۳) مقامات پر ملتا ہے، کہیں تفصیل ہے، کہیں اجمال۔ بخاری کی ان سب روایات کو دیکھ کر معلوم ہوتا ہے کہ یہ صحیفہ کافی طویل تھا، اور اس میں دیت، خون بہا، فدیہ، قصاص،

(۱) بخاری، کتاب الجہاد، باب اثم من عاہد ثم غدر رج: ۱ ص: ۲۵۱۔

(۲) حوالہ بالا باب ذمة المسلمين و جوارہم واحدة رج: ۱ ص: ۲۵۰۔

(۳) تفصیل کے لئے صحیح بخاری کے مندرجہ ذیل مقامات ملاحظہ کئے جائیں: ۱:- کتاب العلم، باب کتابۃ العلم رج: ۱ ص: ۲۱-۲۲:- کتاب الجہاد، باب فکاک الاسیر رج: ۱ ص: ۳۲۸-۳:- کتاب الجہاد، باب ذمة المسلمين و جوارہم واحدة رج: ۱ ص: ۲۵۰-۲:- کتاب الحج، فضائل المدینة، باب حرم المدینہ رج: ۱ ص: ۲۵۱، ۲۵۲-۵:- کتاب الجہاد، باب اثم من عاہد ثم غدر رج: ۱ ص: ۲۵۱-۶:- کتاب الاعتصام بالکتاب والسنة، باب ما يكره من التعمق والتنازع رج: ۲ ص: ۱۰۸۳۔

ذمیوں کے حقوق اور ولاء و معاهدات کے احکام لکھے ہوئے تھے، نیز زکوٰۃ اور دیت کے مسائل کے لئے اونٹوں کی عمریں اور مدینہ کے حرم ہونے کی تفصیلات بھی اس میں درج تھیں۔ ہم نے اس کے صرف بعض اقتباسات پر اکتفاء کیا ہے۔

اگر کتب حدیث میں جستجو کی جائے تو اس کی مزید تفصیلات بھی سامنے آنے کی توقع ہے!

۵:- حضرت انسؓ کی تایففات

حضرت انس رضی اللہ عنہ کا علمی ذوق و شوق معروف ہے، یہ آنحضرت صلی اللہ علیہ وسلم کی خدمت میں آنے سے پہلے ہی لکھنا جانتے تھے، انہیں دس سال کی عمر میں ان کی والدہ اُم سلیم نے آنحضرت صلی اللہ علیہ وسلم کی خدمت میں یہ کہتے ہوئے پیش کیا تھا کہ^(۱):-

هَذَا ابْنِي وَهُوَ غَلامٌ كَاتِبٌ.

(یہ میرا بیٹا ہے، اور یہ لڑکا لکھنا جانتا ہے)

اس پہلی حاضری کے بعد مسلسل دس سال آنحضرت صلی اللہ علیہ وسلم کی خدمت و تربیت میں اس طرح رہے، جیسے گھر ہی کے ایک فرد ہوں۔^(۲)

پھر حضرت عمر رضی اللہ عنہ کے زمانہ خلافت میں دینی علوم کی تعلیم دینے کے لئے بصرہ منتقل ہو گئے تھے، جہاں ان سے تشنجان علوم نبوت ۹۳ھ تک استفادہ کرتے رہے۔

انہوں نے تو نہ صرف عہد رسالت ہی میں احادیث کے کئی مجموعے لکھ کر تیار کئے تھے، بلکہ ایک کام یہ کیا کہ یہ تحریری مجموعے احتیاطاً آنحضرت صلی اللہ علیہ وسلم کو پڑھ کر بھی سنادیئے تاکہ ان کی مزید توثیق ہو جائے، بعد میں یہ ان مجموعوں سے احادیث روایت کیا کرتے تھے۔

(۱) طبقات ابن سعد ج: ۷ ص: ۱۹ جزو: ۲۵۔

(۲) مفصل حالات کے لئے دیکھئے: الامال فی انساء الرجال ص: ۱، و مرقاۃ ج: ۱ ص: ۷۳۔

ان کے شاگرد سعید بن ہلالؓ کا بیان ہے کہ:-

كُنَّا إِذَا أَكْثَرْنَا عَلَىٰ أَنَّسِ ابْنِ مَالِكٍ رَضِيَ اللَّهُ تَعَالَى عَنْهُ فَأَخْرَجَ إِلَيْنَا مَجَالٌ عِنْدَهُ فَقَالَ: هَذِهِ سَمِعْتُهَا مِنَ النَّبِيِّ صَلَّى اللَّهُ عَلَيْهِ وَسَلَّمَ فَكَتَبْتُهَا وَغَرَضْتُهَا. (۱)

ترجمہ:- ہم جب حضرت انسؓ سے زیادہ اصرار کرتے تو وہ ہمیں اپنے پاس سے بیاضیں نکال کر دکھاتے اور کہتے کہ: یہ وہ احادیث ہیں جو میں نے نبی صلی اللہ علیہ وسلم سے سنتے ہی لکھ لی تھیں اور پڑھ کر بھی سنادی تھیں۔

اس روایت سے معلوم ہوتا ہے کہ ان کے پاس ایسا صرف ایک ہی مجموعہ نہیں تھا، بلکہ متعدد مجموعے (بیاضیں یا دفتر) تھے۔

آپ صلی اللہ علیہ وسلم کی املاء کرائی ہوئی حدیثیں

اب ہم ان تحریری احادیث کا اجماعی خاکہ پیش کرنا چاہتے ہیں جو آخر ضریح
صلی اللہ علیہ وسلم نے خود اہتمام فرمائے کرایں اور انہیں اپنی طرف منسوب فرمایا
ہے۔ ان میں ایسی بہت سی تحریروں کا ذکر بھی آئے گا جن پر آپ صلی اللہ علیہ وسلم نے
اپنی مہربھی ثابت فرمائی، بلکہ انہیں گواہوں کے روپ و لکھوا�ا ہے۔

اس قسم کی کئی مثالیں ”سراقہ“ کے قصہ، ”دستورِ مملکت“ اور ”سرکاری
تحریروں“ کے ضمن میں بھی گزی ہیں، مگر سیرت و حدیث کی مستند کتابوں میں اس قسم
کی مثالیں دس بیس نہیں، سینکڑوں ملتی ہیں، ظاہر ہے کہ اس مقالے میں سب کو جمع کیا
جائے تو ”مقالات“ کی بجائے خنیم کتاب تیار ہو جائے گی، اس لئے یہاں چند مثالوں
پر اکتفا کیا جاتا ہے۔

(۱) مدرس حاکم، ذکر انس بن مالک، کتاب معرفۃ الصحابة ج: ۳ ص: ۵۷۲، ۵۷۳۔ علامہ رامہرمزی نے الحدث الفاصل میں یہ واقعہ ہمیرہ بن عبدالرحمٰن کی روایت سے ذکر کیا ہے۔
ص: ۳۶۷۔

کتاب الصدقۃ

مشہور و مسند کتب حدیث میں اس ”کتاب الصدقۃ“ کی تفصیلات عام طور سے ملتی ہیں جو آنحضرت صلی اللہ علیہ وسلم نے دوسرے شہروں میں اپنے مقرر کردہ عاملوں کے پاس بھیجنے کے لئے لکھوائی تھی، مگر بھیجنے سے قبل آپ صلی اللہ علیہ وسلم کا وصال ہو گیا، پھر اس پر حضرت ابو بکر و عمر رضی اللہ عنہما نے اپنے اپنے دورِ خلافت میں تاثیحات عمل کیا۔

اس میں مویشیوں کا مفصل نصاب زکوٰۃ، ان کی عمریں اور متعلقہ مسائل کی تفصیلات درج ہیں۔

سنن ابی داؤد و ترمذی میں حضرت عبد اللہ بن عمرؓ کی روایت ہے کہ^(۱) :-

کَتَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ كِتَابَ الصَّدَقَةِ فَلَمْ يُخْرِجْهُ إِلَى عَمَالِهِ حَتَّى قُبِضَ فَقَرْنَةً بِسَيِّفِهِ، فَلَمَّا قُبِضَ عَمِيلٌ بِهِ أَبُوبَكْرٍ حَتَّى قُبِضَ، ثُمَّ عَمِيلٌ بِهِ عُمَرُ حَتَّى قُبِضَ، فَكَانَ فِيهِ: فِي خَمْسٍ مِنَ الْأَبْلِيلِ شَاةٌ ... الْخ.

ترجمہ:- رسول اللہ صلی اللہ علیہ وسلم نے کتاب الصدقۃ لکھوائی، آپؐ اسے اپنے عاملوں کے پاس بھیجنے نہ پائے تھے کہ آپؐ کی وفات ہو گئی، آپؐ نے اسے اپنی تلوار کے ساتھ لگا رکھا تھا، آپؐ کی وفات کے بعد اس پر حضرت ابو بکرؓ نے عمل کیا یہاں تک کہ وفات پائی، پھر اس پر حضرت عمرؓ نے عمل کیا یہاں تک کہ وفات پائی۔ اس میں تحریر تھا کہ: پانچ اوتھوں پر ایک بکری واجب ہے الخ۔ (آگے اس کتاب کا مفصل متن ہے جو اختصار کے لئے یہاں ترک کیا جاتا ہے)

(۱) سنن ابی داؤد، کتاب الزکوٰۃ ج: ۱ ص: ۲۱۹، و جامع ترمذی، کتاب الزکوٰۃ، باب ما جاء في زکوٰۃ الابل والغنم ج: ۱ ص: ۱۰۷۔

اس کتاب کا تحفظ

پھر اس کتاب کی نقل در نقل حفظ اور درس و تدریس کا سلسلہ متواتر چاری رہا، حتیٰ کہ موجودہ کتب حدیث مثلاً ترمذی، نسائی، ابو داؤد وغیرہ میں اس کا مفصل متن محفوظ چلا آتا ہے، ابو داؤد نے زیادہ تفصیل سے نقل کیا ہے۔^(۱)

مشہور محدث ابن شہاب^(۲) زہری یہ ”کتاب الصدقۃ“ درسا پڑھایا کرتے تھے، یہ کتاب ان تک کیسے پہنچی؟ اس کی تفصیل بھی انہوں نے خود اپنے شاگردوں کو بتائی کہ:-

(۳) رسول اللہ صلی اللہ علیہ وسلم کی اس کتاب کا نسخہ ہے جو آپ نے صدقۃ کے احکام میں لکھوائی تھی، اور اصل نسخہ حضرت عمرؓ کی اولاد کے پاس ہے، جو عبد اللہ بن عمرؓ کے صاحبزادے سالمؓ نے مجھے پڑھایا تھا، میں نے اُسے بعینہ حفظ کر لیا تھا۔ نیز عمر بن عبدالعزیزؓ نے اس کی نقل حضرت عبد اللہ بن عمرؓ کے دونوں صاحبزادوں عبد اللہؓ اور سالمؓ سے حاصل کی تھی، میرے پاس یہ وہی نقل ہے۔

حضرت ابو بکر رضی اللہ عنہ نے جب حضرت انسؓ کو بحرین بھیجا تو ایک کتاب الصدقۃ لکھ کر ان کو دی تھی، جس کے اقتباسات اور مختصر مضامین صحیح بخاری وغیرہ میں بار بار آتے ہیں، اس میں بھی کم و بیش وہی احکام ہیں جو آنحضرت صلی اللہ علیہ وسلم کی کتاب الصدقۃ میں تھے، گمان ہوتا ہے کہ درحقیقت یہ کوئی الگ کتاب نہیں، بلکہ وہی آنحضرت صلی اللہ علیہ وسلم کی کتاب الصدقۃ ہے، کیونکہ اس پر آنحضرت صلی اللہ علیہ وسلم کی مہربشت تھی۔

(۱) دیکھئے: سنن ابی داؤد، کتاب الزکوٰۃ ج: ۱ ص: ۲۱۸ تا ۲۲۰۔

(۲) ولادت ۱۵ھ، وفات ۱۲۵ھ۔

(۳) سنن ابی داؤد، کتاب الزکوٰۃ ج: ۱ ص: ۲۲۰۔

(۴) مثلاً دیکھئے: صحیح بخاری، کتاب الزکوٰۃ ج: ۱ ص: ۱۹۶ تا ۱۹۷۔

چنانچہ مشہور محدث و فقیہ حماد بن سلمہ کا بیان ہے کہ^(۱) :-

أَخَذَتْ مِنْ ثُمَامَةَ بْنِ عَيْدَ اللَّهِ بْنِ أَنَسِ كِتَابًا رَّأَمَ أَنَّ
آبَابَكُرٍ كَتَبَ لِأَنَسٍ، وَعَلَيْهِ خَاتَمٌ رَسُولُ اللَّهِ صَلَّى اللَّهُ عَلَيْهِ
وَسَلَّمَ حِينَ بَعْثَةِ مُصَدِّقَاً.

ترجمہ:- میں نے حضرت انسؓ کے پوتے ثمامہ سے ایک کتاب حاصل کی، جس کے بارے میں ان کا کہنا ہے کہ یہ حضرت ابو بکرؓ نے حضرت انسؓ کو اس وقت لکھ کر دی تھی جب انہیں زکوٰۃ وصول کرنے کے لئے بھیجا، اور اس پر رسول اللہ صلی اللہ علیہ وسلم کی مہر تھی۔

ہو سکتا ہے کہ یہ آنحضرت صلی اللہ علیہ وسلم کی "کتاب الصدقۃ" کی نقل ہو اور اس پر بعد نہ مہر نہ ہو، بلکہ مہر کے الفاظ "مُحَمَّدَ رَسُولُ اللَّهِ" اس پر نقل کر دیئے گئے ہوں۔

کئی اور صحیفے

ایسی مثالیں بھی حدیث اور سیرت کی کتابوں میں بکثرت ملتی ہیں کہ آپ صلی اللہ علیہ وسلم نے کسی صحابی کو کسی مقام کا حاکم مقرر کیا، یا کوئی اور ہم سپرد فرمائی تو اسلامی احکام پر مشتمل ہدایت نامہ لکھوا کر ان کو عطا فرمایا، مثلاً حضرت ابو ہریرہؓ اور حضرت علاء بن الحضرمؓ کو جب بھر کے جو سیوں کے پاس بھیجا تو انہیں ایک کتاب لکھوا کر دی، جس میں زکوٰۃ اور عشر کے مفصل احکام تھے۔^(۲)

ایسی طرح حضرت معاذ بن جبلؓ اور مالک بن مرارةؓ کو اہل یمن کی طرف بھیجتے وقت ایک کتاب لکھوا کر عنایت فرمائی، جس میں زکوٰۃ کے علاوہ دوسرے اسلامی احکام بھی درج تھے۔^(۳)

(۱) سنن ابنی داؤد، کتاب الزکوٰۃ ج: ۱ ص: ۲۸

(۲) تفصیل کے لئے دیکھئے: طبقات ج: ۱ ص: ۲۶۳ جزو: ۳

(۳) ایضاً ج: ۱ ص: ۲۶۳ جزو: ۳

صحیفہ عمرہ بن حزم

اسی سلسلے کی ایک اہم کڑی یہ واقعہ ہے کہ ۱۰ میں جب میمن کا علاقہ نجراں فتح ہوا تو آنحضرت صلی اللہ علیہ وسلم نے مشہور صحابی حضرت عمرہ بن حزم رضی اللہ عنہ کو اس کا عامل (گورز) بنا کر بھیجا، رخصت کے وقت آپ نے حضرت ابی بن کعبؓ سے ایک کتاب لکھوا کر ان کے حوالے کی^(۱)، جس میں عام نفعیتوں کے علاوہ طہارت، نماز، زکوٰۃ، عشر، حج، عمرہ، جہاد، غنیمت اور جزیہ کے احکام، نسلی قومیت کے نظریہ کی ممانعت، دیت (خوبیہ)، بالوں کی وضع، تعلیم قرآن اور طرزِ حکمرانی کے متعلق ہدایات درج تھیں۔^(۲)

حضرت عمرہ بن حزمؓ نے اپنے فرانسی منصبی اسی کی روشنی میں انجام دیئے، ان کے انتقال کے بعد یہ قیمتی دستاویز ان کے پوتے ابو بکر بن محمد بن عمرہ بن حزمؓ کے پاس رہی۔ ان سے مشہور امام حدیث ابن شہاب زہریؓ نے یہ کتاب پڑھ کر اس کی نقل حاصل کی، امام زہریؓ یہ کتاب بھی درسًا پڑھایا کرتے تھے، اس طرح عہدو رسالت کی یہ اہم دستاویز بھی بعد میں تالیف ہونے والی کتب حدیث کا جزء بن گئی۔

خود امام زہریؓ کا بیان ہے کہ:-

جَاءَنِيْ أَبُو بَكْرٍ بْنُ حَزْمٍ بِكِتَابٍ فِي رُقْعَةٍ مِنْ أَدَمَ عَنْ

رَسُولِ اللَّهِ صَلَّى اللَّهُ عَلَيْهِ وَسَلَّمَ.

ترجمہ:- میرے پاس آنحضرت صلی اللہ علیہ وسلم کی ایک کتاب عمرہ بن حزم کے پوتے ابو بکر لے کر آئے جو چڑے کے ٹکڑے پر لکھی ہوئی تھی۔

ایک اور روایت میں کہتے ہیں کہ:-

(۱) طبقات ابن سعد (ج: ۱، ص: ۲۶۷) جزو: ۲، وسنن نسائی (ج: ۲، ص: ۲۸)، حافظ ابن حجر نے انکھیں (ج: ۲، ص: ۱۸) میں اس واقعے کو ”خبر مشہور“ قرار دیا ہے۔

(۲) تفصیل کے لئے دیکھئے: الوثقائق السیاسیة (نمبر ۱۰۵) ص: ۱۰۳ تا ۱۰۹، ودارقطنی (ج: ۳، ص: ۹، ۲۰۹)۔

فَرَأَثِ كِتَابَ رَسُولِ اللَّهِ صَلَّى اللَّهُ عَلَيْهِ وَسَلَّمَ الَّذِي كَتَبَ
لِعُمَرٍ وَبْنِ حَزْمٍ حِينَ بَعَثَهُ عَلَى نَجْرَانَ وَكَانَ الْكِتَابُ عِنْدَ
أَبِيهِ بَكْرٍ بْنِ حَزْمٍ فَكَتَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ:
هَذَا بَيَانٌ مِنَ اللَّهِ وَرَسُولِهِ الْخَ.

ترجمہ:- رسول اللہ صلی اللہ علیہ وسلم نے عمر و بن حزم کو نجران بھیجتے
وقت جو کتاب لکھوائی تھی، وہ میں نے پڑھی ہے، وہ ابو بکر بن
حزم کے پاس تھی، اس میں رسول اللہ صلی اللہ علیہ وسلم نے لکھا
تھا کہ: اللہ اور اس کے رسول کی طرف سے ہدایت ہے کہ
الخ۔ (آگے اس دستاویز کا اقتباس ہے)

امام زہریؓ نے اپنے شاگردوں کو اس کتاب کی نقل دکھاتے ہوئے کہا:-
بَعَثَ بِهِ مَعَ عَمَرٍ وَبْنِ حَزْمٍ فَقَرِئَ عَلَى أَهْلِ الْيَمَنِ، هَذِهِ
نُسْخَتُهُ الْخَ.

ترجمہ:- یہ کتاب رسول اللہ صلی اللہ علیہ وسلم نے عمر و بن حزم
کے ساتھ بھیجی تھی، پس یہ اہل یمن کو پڑھ کر سنائی گئی اور یہ
(میرے پاس) اسی کی نقل ہے۔^(۱)

اس کتاب کے متن کے اقتباسات اکثر کتب حدیث مثلاً مندی احمد، مؤطا
امام مالک، نسائی، داری وغیرہ میں زکوٰۃ اور دیات کے ابواب میں متفرق طور پر آئے
ہیں، اللہ تعالیٰ جزاۓ خیر دے ڈاکٹر حمید اللہ صاحب کو کہ انہوں نے ان تمام
اقتباسات کو اپنی بیش قیمت تالیف "الوثائق السیاسیة" میں مفصل حوالوں کے ساتھ کیجا
کر دیا ہے۔^(۲)

(۱) مذکورہ تینوں روایات کی تفصیل کے لئے دیکھئے: سنن نسائی ج: ۲: ص: ۲۱۸۔

(۲) دیکھئے: نمبر ۱۰۵ ص: ۱۰۳ تا ۱۰۹۔

عمرو بن حزمؓ کی اہم تالیف

آنحضرت صلی اللہ علیہ وسلم کے جس صحیفے کا اور پر ذکر آیا ہے، حضرت عمرو بن حزم رضی اللہ عنہ نے نہ صرف اسے محفوظ رکھا، بلکہ ایک بڑا کام یہ کیا کہ اکیس ڈوسرے نو شتے بھی جو آنحضرت صلی اللہ علیہ وسلم نے بنی عاد و بنی عربیض کے یہودیوں، تمیم داری، قبائل جہینہ وجذام و طی و ثقیف وغیرہ کے نام لکھوائے تھے، حاصل کئے اور ان سب کی ایک کتاب تالیف کی جو عہد رسالت کی سیاسی و سرکاری دستاویزوں کا اولین مجموعہ قرار دی جاسکتی ہے۔

دیبل (سنده) کے مشہور محدث ابو جعفر دیبلی نے تیری صدی ہجری میں اس تالیف کی جوروایت کی ہے، وہ اب تک محفوظ چل آتی ہے۔

چنانچہ ابن طولون کی تالیف "اعلام السائلین عن کتب سید المرسلین" جس کا نسخہ بخط مؤلف دمشق کے کتب خانے "المجمع العلمی" میں محفوظ ہے، اور چھپ بھی چکا ہے، اس میں حضرت عمرو بن حزمؓ کی مذکورہ تالیف بطور ضمیمه شامل اور محفوظ کردی گئی ہے۔^(۱)

نومسلم وفود کے لئے صحائف

ایسا بکثرت ہوتا تھا کہ نومسلم قبائل کے وفود یا اشخاص اسلامی تعلیمات سیکھنے کے لئے مدینہ منورہ آ کر قیام کرتے، یہاں وہ قرآن و حدیث حفظ یاد کرتے اور وطن واپسی کے وقت آنحضرت صلی اللہ علیہ وسلم ان کے قبائل کے لئے اسلام کے بنیادی احکام لکھوائے کر ان کو عطا فرمادیتے۔ چند مثالیں ملاحظہ ہوں:-

حضرت والل بن جابر رضی اللہ عنہ نے کچھ عرصہ مدینہ منورہ میں قیام کے بعد جب وطن واپسی کا ارادہ کیا تو آنحضرت صلی اللہ علیہ وسلم سے درخواست کی کہ:-
اُنکُتْبَ لِي إِلَى الْقَوْمِيِّ إِكَابَا۔^(۲)

(۱) یہ پوری تفصیل مقدمہ صحیفہ ہمام بن محبہ ص: ۳۵، ۳۶ میں مأمور ہے۔

(۲) طبقات ج: ۱ ص: ۲۷۶ جزو: ۳

(میری قوم کے نام مجھے ایک کتاب لکھ دیجئے)

تو آپ صلی اللہ علیہ وسلم نے حضرت معاویہ کو حکم دیا کہ:-

أَكْتُبْ لَهُ يَا مُعَاوِيَةً إِلَى الْأَقِيالِ الْعَبَاهِلَةِ لِيُقِيمُوا الصَّلَاةَ

وَلَيُؤْتُوا الرَّزْكَوَةَ.... النَّخ.

ترجمہ:- اے معاویہ! تم انہیں اقیالِ عباہلہ (حضرموت کے باشندوں) کے نام لکھ دو کہ وہ نماز قائم کریں اور زکوٰۃ ادا کریں الخ۔

چنانچہ حضرت معاویہ رضی اللہ عنہ نے ان کو تین دستاویزیں لکھ کر دیں، ان میں سے ایک خاص ان کے بارے میں تھی اور دو عام تھیں، ان میں آپ صلی اللہ علیہ وسلم نے نماز، زکوٰۃ اور اس کے بعض جزئی مسائل، مسلم فوجی دستوں کی امداد، شراب، سودا اور کئی ایک امور سے متعلق احکام لکھوائے تھے۔^(۱)

وفد عبد القیس کی مدینہ میں حاضری سے پہلے کا واقعہ ہے کہ اسی قبلہ کے ایک صاحب منقد بن حیان بغرض تجارت مدینہ منورہ آئے اور آنحضرت صلی اللہ علیہ وسلم کی زیارت کی برکت سے مشرف بہ اسلام ہو گئے، واپسی کے وقت انہوں نے آنحضرت صلی اللہ علیہ وسلم سے ایک کتاب بھی حاصل کر لی۔ (وَمَعَهُ كِتَابٌ أَعْلَمُهُ
الصَّلُوةُ وَالسَّلَامُ)^(۲) ابتداء میں تو اس کتاب کو انہوں نے لوگوں کے خوف سے چھپائے رکھا، لیکن جب ان کی کوشش سے ان کے خسر جو قبلہ کے سردار بھی تھے، مشرف بہ اسلام ہو گئے تو اپنی قوم کو یہ کتاب پڑھ کر سنائی، جس کے نتیجے میں یہ لوگ بھی مسلمان ہو گئے اور ان کا وفد مدینہ منورہ حاضر ہوا، یہ وہی وفد عبد القیس ہے جس کا ذکر بخاری و مسلم میں خاصی تفصیل سے آیا ہے۔

اسی طرح آپ صلی اللہ علیہ وسلم نے مندرجہ ذیل وفود کو بھی اسلامی احکام پر

(۱) تفصیل کے لئے دیکھئے: الوثائق السياسية نمبر ۱۳۳ ص: ۱۲۲ تا ۱۳۰۔

(۲) تفصیل کے لئے ملاحظہ ہو: مرقاۃ شرح مشکلۃ ج: ۱ ص: ۸۸، وشرح مسلم (نووی) ج: ۱ ص: ۳۳۔

مشتمل صحیفے الگ الگ لکھوا کر عنایت فرمائے: ۱:- وفد قبیلہ ششم، ۲:- وفد الراہوین، ۳:- وفد ثملۃ والحدان۔

نیز قبیلہ بابلہ کے دو بزرگوں مطرف بن الکاہن اور نہشل بن ماک کو الگ الگ صحیفے لکھوا کر مرحمت فرمائے، یہ دونوں صحیفے بھی اسلامی احکام پر مشتمل تھے۔ یہ تو محض مثالیں ہیں، ورنہ طبقاتِ ابن سعد کے ”ذکر و فادات العرب“ جلد اول میں ان کی بہت مثالیں موجود ہیں۔^(۱)

تبیغی خطوط

املاک کردہ حدیثوں ہی کی صحف میں ایک طویل فہرست ان تبیغی اور تعلیمی خطوط کی ہے جو آنحضرت صلی اللہ علیہ وسلم نے مدنی دور میں وقتاً فوتاً لکھوا کر مختلف قبائل اور ملکوں کے سربراہوں کے نام روانہ فرمائے، یہ دعوتِ اسلام کے علاوہ دیگر فقہی ابواب کے بھی بہت سے شرعی احکام پر مشتمل ہیں۔

مثلاً یہ بہت مشہور واقعہ ہے اور سیرت و حدیث کی تقریباً تمام مستند^(۲) کتابوں میں اس کا ذکر ملتا ہے کہ صلح حدیبیہ کے بعد ۷۵ میں آپ صلی اللہ علیہ وسلم نے دُنیا کے چھ مشہور حکمرانوں کے نام تبیغی خطوط روانہ فرمائے اور ان پر اپنی^(۳) مہربانی بطور دستخط غبت فرمائی۔

جن حکمرانوں کے نام یہ خطوط بھیجے گئے تھے اور جن جن قاصدوں کے ذریعہ بھیجے گئے، ان کی تفصیل یہ ہے:-

۱:- حضرت عمر بن امیہ الضرمی^(۴) برائے نجاشی شاہ جہشہ (ایتھوپیا، افریقہ)

۲:- حضرت وحیة الکنی^(۵) برائے قیصر شاہزادم

(۱) تفصیل کے لئے دیکھئے: طبقات ح: ۱ ص: ۲۷۰ تا ۲۸۷، ص: ۳۵۳ تا ۳۶۳ جزو: ۳۔

(۲) مثلاً دیکھئے: طبقات ابن سعد ح: ۱ ص: ۲۵۸ تا ۲۶۲ جزو: ۳، و بخاری ح: ۱ ص: ۵، ص: ۱۵، و مخلوقة ص: ۳۲۰۔

(۳) اس مہربانی کا مفصل ذکر پیچے آپ کا ہے۔

- ۳:- حضرت عبد اللہ بن حداڑہ
برائے کسریٰ شاہ فارس (ایران، عراق وغیرہ)
- ۴:- حضرت حاطب بن ابی ب tutto
برائے مقوس حاکم اسکندریہ (مصر)
- ۵:- حضرت شجاع بن وہب
برائے حارث بن شرغسانی
- ۶:- حضرت سلیط بن عمرو
برائے ہوذہ بن علی الحنفی

ان میں سے نجاشی شاہ جشہ کے نام آپ نے دو خط روانہ فرمائے تھے جو اس نے ہاتھی دانت کے ایک عطردان میں محفوظ کر کے رکھ لئے تھے اور کہا تھا کہ: جشہ اس وقت تک بُحیرت رہے گا جب تک یہ دونوں خط اس ملک میں موجود ہیں۔^(۱)

حیرت ناک

یہ چھ کے چھ قاصد ایک ہی دن اپنے اپنے سفر پر روانہ ہوئے اور عجیب بات یہ ہے کہ یہ حضرات صحابہؓ جہاں جہاں بھیجے جا رہے تھے اگرچہ ان ملکوں کی زبان سے ناداواقف تھے، لیکن یہ آنحضرت صلی اللہ علیہ وسلم کا مجرہ ہی تھا کہ روانگی کے دن جب صحیح ہوئی تو ان میں سے ہر ایک اس ملک کی زبان میں گفتگو کر سکتا تھا، جہاں اُسے بھیجا جا رہا تھا، چنانچہ انہوں نے متعلقہ حکمرانوں کے پاس جا کر ترجیمانی کے فرائض بڑی خوبی سے انجام دیئے۔

قیصر و کسریٰ وغیرہ کے نام خطوط کا ذکر صحیح بخاری میں بھی موجود ہے، اور قیصر کے نام خط کا مفصل واقعہ اور پورا متن صحیح بخاری کے بالکل شروع میں ملتا ہے^(۲)
ان خطوط کی اصلیں

مذکورہ چھ خطوط میں سے دو کی اصلیں کافی پہلے دستیاب ہو چکی ہیں، اور ان کے عکس بعض دوسرے والا ناموں کے عکس کے ساتھ مختلف کتابوں میں شائع ہوتے رہے ہیں، اور کراچی میں تو نجاشی اور مقوس کے نام خطوط کے عکس مستقل پہلک^(۳) کی

(۱) طبقات ج: ۱: ص: ۲۵۹: جزو: ۳۔

(۲) طبقات ج: ۱: ص: ۲۵۸، ۲۶۲: جزو: ۳۔

(۳) صحیح بخاری ج: ۱: ص: ۵۔

(۴) اس پہلک کا نام ”خطوط مبارک“ ہے۔

صورت میں مع ترجمہ شائع ہوئے ہیں، اس میں ان دونوں خطوط کے ساتھ آنحضرت صلی اللہ علیہ وسلم کے ایک اور خط کا عکس بھی شامل ہے جو مذکورہ چھ خطوط کے علاوہ ہے، یہ آپ صلی اللہ علیہ وسلم نے منذر بن ساوی (بحیرین) کے نام بھیجا تھا۔

(۱) ان اصولوں کی دستیابی کی مفصل روایت اد ڈاکٹر حمید اللہ صاحب نے ”رسول (۱) اکرم کی سیاسی زندگی“ میں قلم بند کی ہے، ان تینوں عکسوں میں آنحضرت صلی اللہ علیہ وسلم کی مہربانی بھی موجود ہے۔

ئی دستیابی

ستمبر ۱۹۶۶ء میں ناچیز راقم الحروف جب اپنے والد ماجد حضرت مولانا مفتی محمد شفیع صاحب رحمۃ اللہ علیہ کے ہمراہ جنوبی افریقیہ کا دورہ کر رہا تھا تو جو ہنسبرگ کے ”واٹر فال اسلامک انسٹی ٹیوٹ“ کو بھی دیکھنے کا موقع ملا۔ انسٹی ٹیوٹ کے ناظم جناب مولانا ابراہیم میاں صاحب نے کتب خانہ بھی دکھایا اور ساتھ ہی ایک نہایت بیش قیمت یادگار کی زیارت کرائی۔ یہ آنحضرت صلی اللہ علیہ وسلم کے اس نامہ مبارک کا فوٹو تھا جو آپ صلی اللہ علیہ وسلم نے کسری پرویز کے نام بھیجا تھا، یہ بالکل نئی دریافت تھی اور اس لئے تجھ بانگیز بھی کہ بخاری (۲) وغیرہ کی روایات سے ثابت ہے کہ کسری نے اس نامہ مبارک کو پھاڑ دیا تھا تو پھر اس کا سالم فوٹو کیسے حاصل ہو سکا؟ مگر فوٹو میں دو لکیریں نشانہ ہی کرتی ہیں کہ اس کے بعض پہنچے ہوئے حصوں کو جوڑا گیا ہے، تاہم بات تثنیہ تحقیق تھی، مولانا موصوف نے یہ فوٹو ڈاکٹر صلاح الدین (۳) المجد سے بالواسطہ یا بلاواسطہ حاصل کیا تھا۔ میری درخواست پر انہوں نے اس کی ایک فوٹو کا پی اسی وقت تیار کر کے عنایت فرمادی، جو محفوظ ہے، مگر افسوس کہ یہ کاپی صاف نہیں آسکی، تاہم کئی کلمات اس میں بھی صاف پڑھے جاسکتے ہیں۔ حال ہی میں دیوبند کے ماہنامہ ”دارالعلوم“ کا شمارہ نمبر ۲ جلد نمبر ۳ (ماہ جنوری ۱۹۶۶ء) خوش قسمتی سے مجھے مل گیا،

(۱) ص: ۱۰۶ تا ۱۵۳۔

(۲) بخاری، کتاب العلم، باب ماذکرنی المذاولة..... ایج: ۱: ص: ۱۵۔

(۳) موصوف عرب کے علمی حلقوں میں خاصی شہرت رکھتے ہیں اور فتنہ حریر شناسی کے ماہر ہیں۔

جس میں ڈاکٹر صاحب موصوف نے خط کا فوٹو تو شائع نہیں کیا لیکن خط کی دستیابی کی مفصل روشنیاد پر قلم کی ہے، ان کا بیان ہے کہ وہ مکتوب گرای ہرن کی باریک کھال پر لکھا ہوا ہے، تیسری سے دسویں سطر چاک کیا ہوا ہے اور مشریعہ فرعون کے پاس پورا محفوظ ہے، ڈاکٹر صاحب عرصہ تک فنی تحقیق کے بعد اس نتیجے پر پہنچے ہیں کہ یہ نامہ مبارک وہی ہے جو آنحضرت صلی اللہ علیہ وسلم نے کسری پرویز کو بھیجا تھا۔

آپ صلی اللہ علیہ وسلم نے ایک نامہ مبارک اہل جرش کو بھیجا تھا، جس میں بھgor اور کشمش کی مخلوط بنیذ کے متعلق حکم بیان فرمایا گیا تھا۔^(۱)

آپ صلی اللہ علیہ وسلم کا ایک نامہ حضرت عبداللہ بن الحکیم رضی اللہ عنہ کے پاس پہنچا، جس میں مردہ جانور کے متعلق حکم تحریر تھا۔^(۲)

ایک مرتبہ حضرت عمر رضی اللہ عنہ نے مجھ سے پوچھا کہ کسی کو معلوم ہے کہ آنحضرت صلی اللہ علیہ وسلم نے شوہر کی دیت (خون بہا) میں سے یہوی کو کیا دلایا؟ ضحاک بن سفیانؓ نے کھڑے ہو کر کہا: مجھے معلوم ہے، آنحضرت صلی اللہ علیہ وسلم نے ہم کو یہ منسلک کھوا کر بھیجا تھا۔^(۳)

حضرت معاذ رضی اللہ عنہ نے آنحضرت صلی اللہ علیہ وسلم سے لکھ کر غالباً یمن سے دریافت کیا کہ کیا سبزیوں میں زکوٰۃ ہے؟ آپ صلی اللہ علیہ وسلم نے تحریری جواب دیا کہ: سبزیوں پر زکوٰۃ نہیں۔^(۴)

یہ تو چند خطوط کی تفصیل بطور مثال لکھ دی گئی، ورنہ تبلیغی اور تعلیمی خطوط کا انحصار صرف انہی چھ سات خطوط میں نہیں، طبقاتِ اہلِ سعد میں تو آپ صلی اللہ علیہ وسلم کے اس قسم کے خطوط کا مستقل باب ہے، جس میں ایک سو پانچ مکاتیب کے مفصل متون ذکر کئے گئے ہیں۔ یہ خطوط طبقات کی جلد اول میں صفحہ ۲۵۸ سے

(۱) صحیح مسلم ج: ۲، ص: ۱۶۳، باب کراہۃ انتہا لامر والزہیب، کتاب الاشربة۔

(۲) خطبات مدرس، از علامہ سید سلیمان ندوی صاحب ج: ۵۸، بحوالہ مجمم صغیر طبرانی ص: ۲۱۷۔

(۳) سنن دارقطنی ج: ۳، ص: ۷۷، کتاب الفراتض والسیر حدیث نمبر: ۳۲۷ تا ۳۲۸۔

(۴) خطبات مدرس ص: ۵۹، بحوالہ دارقطنی ص: ۳۵۔

صفیہ: ۲۹۱ تک باریک ناپ کے تینتیس صفحات میں سما کئے ہیں۔ اکثر خطوط کے بارے میں یہ تفصیل بھی درج ہے کہ یہ خط آنحضرت صلی اللہ علیہ وسلم نے کس سے لکھوا�ا اور اس پر کون کوں صحابہؓ گواہ بنے، ان میں سے بعض کا ذکر آگئے بھی آئے گا۔ بلکہ ڈاکٹر حمید اللہ صاحب کا بیان ہے کہ: اس قسم کے اب تک دو ڈھانے سو خطوط محفوظ کئے جا پکھے ہیں۔^(۱)

طریقہ املاء

آنحضرت صلی اللہ علیہ وسلم بکثرت اپنے کتابوں کو املاء کرایا کرتے تھے، مثلاً زید بن ثابت رضی اللہ عنہ کا بیان ہے کہ^(۲):

ذَخَلْتُ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَهُوَ يُمْلِعُ
فِي تَغْضِيبِ حَوَائِجِهِ فَقَالَ: ضَعِ الْقَلْمَ عَلَى أُذْنِكَ فَإِنَّهُ
أَذْكُرُ لِلْمُمْلِعِ.

ترجمہ:- میں رسول اللہ صلی اللہ علیہ وسلم کی خدمت میں حاضر ہوا تو آپ اپنے کسی ضروری معاملے میں املاء کرانا چاہتے تھے، چنانچہ فرمایا: تم قلم اپنے کان پر رکھو کیونکہ یہ املاء کرانے والے کو یاد دھانی کرتا ہے۔

روایات سے معلوم ہوتا ہے کہ املاء کے لئے آپ صلی اللہ علیہ وسلم نے دو طریقہ استعمال فرمائے ہیں:-

ا:- کبھی تو حرفاً حرفاً املاء کرتے - اور اکثر ایسا ہی ہوتا تھا - چنانچہ خیر، مقنا اور حنینا کے یہودیوں کے نام معاذبے کا جو خط آپ صلی اللہ علیہ وسلم نے لکھوا�ا اس کے بارے میں روایت ہے کہ^(۳):

(۱) رسول اکرمؐ کی سیاسی زندگی ص: ۱۰۴۔

(۲) طبقات ابن سعد ج: ۲ ص: ۲۵۹، جزو: ۷، مکملۃ مع المرقاۃ ج: ۹ ص: ۶۱۔

(۳) الوثقائق السیاسیة ص: ۳۹۔

وَكَتَبَ عَلَيْهِ بْنُ أَبُو طَالِبٍ بِخَطِّهِ وَرَسُولُ اللَّهِ صَلَّى اللَّهُ عَلَيْهِ وَسَلَّمَ يُمْلِي عَلَيْهِ حِرْفًا حِرْفًا.

ترجمہ:- اور (یہ معابدہ) علیؑ بن ابی طالب نے اس طرح لکھا کہ رسول اللہ صلی اللہ علیہ وسلم حرف ایک ایسا حرف کارہے تھے۔

۲:- اور کبھی ایسا بھی ہوتا کہ کسی خط کے بارے میں آپ صلی اللہ علیہ وسلم حاضرین سے سوال فرماتے کہ: اس کا جواب کون لکھے گا؟ پھر جس کا لکھا ہوا جواب آپ کو پسند آتا ہے ہی روانہ فرمادیتے۔

مثال کے طور پر امام مالک رحمہ اللہ کا یہ بیان ملاحظہ ہو کہ^(۱):-
 بَلَغَنِي أَنَّهُ وَرَدَ عَلَى النَّبِيِّ صَلَّى اللَّهُ عَلَيْهِ وَسَلَّمَ كِتَابٌ،
 فَقَالَ: مَنْ يُجِيبُ عَنْهُ؟ فَقَالَ عَبْدُ اللَّهِ بْنُ الْأَرْقَمَ: أَنَا!
 فَأَجَابَ وَأَتَى بِهِ النَّبِيِّ صَلَّى اللَّهُ عَلَيْهِ وَسَلَّمَ فَأَعْجَبَهُ
 وَأَنْفَدَهُ، وَكَانَ عُمَرُ حَاضِرًا فَأَعْجَبَهُ ذَلِكَ مِنْ عَبْدِ اللَّهِ
 حَيْثُ أَصَابَ مَا أَرَادَ رَسُولُ اللَّهِ صَلَّى اللَّهُ عَلَيْهِ وَسَلَّمَ،
 فَلَمَّا وَلَى اسْتَعْمَلَهُ عَلَى بَيْتِ الْمَالِ.

ترجمہ:- مجھے روایت پہنچی ہے کہ نبی صلی اللہ علیہ وسلم کے پاس ایک خط آیا تو آپ صلی اللہ علیہ وسلم نے (حاضرین سے) فرمایا: اس کا جواب کون دے گا؟ عبد اللہ بن الارقم^(۲) (آپ کے کاتب خاص) نے عرض کیا: میں دوں گا! چنانچہ یہ لکھ کر نبی صلی اللہ علیہ وسلم کے پاس لائے، تو آپ صلی اللہ علیہ وسلم نے پسند فرمادیا کہ اسی کو نافذ فرمادیا۔ حضرت عمر بھی حاضر تھے، ان کو عبد اللہ کی یہ بات

(۱) هكذا في الأصل وقد ذكر ابن سلطان في شرح الشفاء عن الأصممي عن يحيى بن عمر أن قريشاً كانت لا تغير الألب في الكتبة تجعله مرفوعاً في كل وجه من الجر والنصب والرفع وقرأ تبَّثْ يَدَا أَبُو لَهِبٍ. كذا في الوثائق. (ص کب)

(۲) أسد الغابة ج: ۳ ص: ۱۱۵۔

پسند آئی کہ جیسا رسول اللہ صلی اللہ علیہ وسلم چاہتے تھے بالکل ایسا
ہی جواب لکھا، چنانچہ جب حضرت عمر غلیفہ بناء گئے تو انہوں
نے عبداللہ کو بیت المال پر مقرر فرمادیا۔

اُسلوب نگارش^(۱)

۱:- قریش کا طریقہ تھا کہ وہ تحریروں کے آغاز میں ”بِاسْمِ اللَّهِ“ لکھا
کرتے تھے، ابتدائے اسلام میں آنحضرت صلی اللہ علیہ وسلم بھی یہی لکھتے رہے، پھر
جب یہ آیت نازل ہوئی: ”بِاسْمِ اللَّهِ مَجْرُهَا وَمُرْسَلُهَا“ تو آپ صلی اللہ علیہ وسلم لفظ
”بِسْمِ اللَّهِ“ لکھوانے لگے، پھر جب یہ آیت نازل ہوئی: ”فُلِّي أَدْعُوا اللَّهَ أَوْ أَدْعُوا
الرَّحْمَنَ أَيَّاً مَا تَذَكَّرُوا فَلَهُ الْأَسْمَاءُ الْحُسْنَى“ (آپ گہرہ دیکھ کر پکارو
یا رحمن کہہ کر، جو کہہ کر پکارو گے سو سب اسمائے حسنی اسی کے ہیں) تو آپ صلی اللہ علیہ
 وسلم نے دونوں ناموں کو جمع کر کے ”بِسْمِ اللَّهِ الرَّحْمَنِ الرَّحِيمِ“ لکھوانا شروع
 کر دیا، حتیٰ کہ یہ آیت نازل ہوئی: ”إِنَّهُ مِنْ سُلَيْمَانَ وَإِنَّهُ بِسْمِ اللَّهِ الرَّحْمَنِ
 الرَّحِيمِ“ جس سے معلوم ہوا کہ حضرت سلیمان علیہ السلام نے ملکہ لیقیس کے نام اپنے
 خط کا آغاز ”بِسْمِ اللَّهِ الرَّحْمَنِ الرَّحِيمِ“ سے کیا تھا، چنانچہ اس کے بعد سے آپ
 صلی اللہ علیہ وسلم کا مستقل معنوں یہی ہو گیا۔

۲:- اس کے بعد آپ صلی اللہ علیہ وسلم کا، اور پھر مرسل الیہ کا نام ہوتا تھا،
 اور جب صحابہ کرام آپ صلی اللہ علیہ وسلم کو خط لکھتے تو پہلے خط لکھتے والے کا اور اس
 کے بعد آنحضرت صلی اللہ علیہ وسلم کا اسم گرامی ہوتا تھا۔

۳:- ابتدائے اسلام میں آپ صلی اللہ علیہ وسلم مرسل الیہ کو سلام نہیں
 لکھاتے تھے، سلام کا حکم نازل ہونے کے بعد سلام بھی لکھوانے لگے، پیچھے جن چھ
 سات خطوط کا ذکر کیا گیا ہے، ان میں اور اس کے بعد کے تمام خطوط میں ”سلام“

(۱) تفصیل کے لئے دیکھئے:- طبقات ابن سعد ج: ۱ جزو: ۳ ص: ۲۶۲، ۲۶۰، ۲۶۲، ۲۶۳، ۲۶۴، ۲۶۵
 ۲۶۵۔ مشکلاۃ مع المرقاۃ ج: ۹ ص: ۶۰، کتاب الاداب، باب السلام۔

موجود ہے، البتا اگر خط کسی غیر مسلم کے نام ہوتا تو "السلام علیک" کی بجائے "سلام علی من اتَّبَعَ الْهُدَى" لکھا جاتا تھا، جس کے معنی ہیں: "سلامی ہواں پر جو ہدایت کی پیروی کرے۔"

۳:- بسا اوقات سلام کے بعد اللہ کی حمد و شاہوتی تھی اور اس کے بعد لفظ "آماً بعْدُ" ہوتا اور اس کے بعد اصل مضمون شروع ہوتا تھا۔

۴:- مضمون کا اختتام کبھی "والسلام" پر ہوتا اور کبھی "وَاللهُ أَكْبَرُ" پر۔

۵:- سب سے آخر میں مہربارک ثابت کردی جاتی۔

۶:- آپ صلی اللہ علیہ وسلم کا معمول تھا کہ ہر امام تحریر پر آپ صلی اللہ علیہ وسلم صحابہ کرام میں سے کسی ایک یا زائد اشخاص کو گواہ بنانیتے تھے، چنانچہ طبقاتِ ابنِ سعد میں گواہوں کے نام بھی دیئے گئے ہیں۔

سیاسی و سرکاری دستاویزیں

آنحضرت صلی اللہ علیہ وسلم کی خود املاء کردہ حدیثوں ہی کی ایک صنف میں ایک طویل سلسلہ ان سیاسی و سرکاری وثائقوں کا ہے جو آپ نے ۲۳ سال کے عرصے میں وقت فوت قتا لکھوائے ہیں۔ ظاہر ہے کہ یہ سب تحریریں بھی "حدیث" ہی کی تعریف میں داخل ہیں، اور حدیث ہی کی کتابوں میں غزوات، وفود، مکتوبات اور جہاد وغیرہ کے ابواب میں منقول ہوتی چلی آ رہی ہیں اور تقریباً تمام فقہی ابواب کے احکام متفق طور پر ان میں بھی پائے جاتے ہیں، تفصیل کا تو موقع نہیں، چند مثالیں ملاحظہ ہوں۔

۱:- جنگی ہدایات

بعض روایات سے معلوم ہوتا ہے کہ بعض اوقات فوجی دستوں کے امیروں کو بوقتِ رواجی آپ صلی اللہ علیہ وسلم جنگی نوعیت کی ہدایات بھی لکھوادیا کرتے تھے۔ بخاری کی روایت ہے کہ^(۱):

(۱) صحیح بخاری، باب ما یذکرنی المناولة، کتاب الحلم ج: ۱ ص: ۱۵۔

كَتَبَ لِأَمِيرِ السُّرِّيَّةِ كِتَابًا وَقَالَ: لَا تَقْرَئُهُ حَتَّى تَبْلُغَ مَكَانَ
كَذَا وَكَذَا. فَلَمَّا بَلَغَ ذَلِكَ الْمَكَانَ قَرَأَهُ عَلَى النَّاسِ
وَأَخْبَرَهُمْ بِأَمْرِ النَّبِيِّ صَلَّى اللَّهُ عَلَيْهِ وَسَلَّمَ.

ترجمہ:- آنحضرت صلی اللہ علیہ وسلم نے فوجی دستے کے امیر کو
ایک خط لکھ کر (لکھوا کر) دیا اور کہا کہ: فلاں فلاں مقام پر پہنچنے
سے پہلے اسے نہ پڑھنا۔ پس امیر دستے نے اس مقام پر پہنچ کر وہ
خط پڑھا اور ساتھیوں کو آنحضرت صلی اللہ علیہ وسلم کے حکم کی
اطلاع دی۔

یہ امیر دستہ عبداللہ بن جحش رضی اللہ عنہ تھے، اور اس حکم نامے میں لکھا

تھا کہ:-

إِذَا نَظَرْتُ فِي كَيْبَابِي هَذَا فَأَمْضِ حَتَّى تَنْزَلَ نَخْلَةَ بَيْنَ
مَكْكَةَ وَالطَّائِفِ فَتَرَصَّدْ بِهَا قُرْيَشًا وَتَعْلِمْ لَنَا مِنْ أَخْبَارِهِمْ.

ترجمہ:- یہ حکم نامہ پڑھتے ہی آگے بڑھو اور مکہ اور طائف کے
درمیان مقام نخلہ پر پہنچ کر قریش کی گھات میں لگ جاؤ اور ان
کے حالات کی ہمیں اطلاع دو۔

و اقْدَى كَيْ رَوَى يَتَ بِهِ كَيْ قَرِيشَ كَيْ اِيكَ قَافِلَه طَائِفَ سَامَانَ تِجَارَتَ لَهُ
كَرَمَهُ آرَاهَا تَحَمَّا، يَسِبَ اِنتَظَامَ اسَ كَيْ لَئَنَ كَيَا گِيَا تَحَمَّا، يَهُ وَاقِعَهُ غَزَوَهُ بَدَرَ سَهَلَ كَيْ (۱)
هَيَ (۲)۔

۲:- عدالتی فیصلے

بعض عدالتی کاروئیاں اور فیصلے بھی آنحضرت صلی اللہ علیہ وسلم نے قلم بند
کرائے۔

(۱) الوثائق السياسية ص: ۸ نمبر ۳۔

(۲) فتح الباری ج: ۱ ص: ۱۳۳۔

مثلاً حضرت ابن عباسؓ کی روایت^(۱) ہے کہ خبر میں جو یہودیوں کی بستی تھی، ایک صحابی مقتول پائے گئے، ورنہ مقتول نے آنحضرت صلی اللہ علیہ وسلم کی خدمت میں استغاثہ کیا تو آپ صلی اللہ علیہ وسلم نے ("اطهارِ وجہ" کا) ایک پروانہ یہودیوں کو بھیجا جس میں لکھا تھا کہ:-

هَذَا فَيْبَلِّ يَئِنَّ أَظْهَرُكُمْ، فَمَا الَّذِي يُخْرِجُهُ عَنْكُمْ؟
ترجمہ:- یہ مقتول تمہارے درمیان پایا گیا ہے، اس لئے جواب دو کہ اس سے تم کیسے عہد برآ ہو سکو گے؟
یہودیوں نے جواب دیا:-

فَكَتَبُوا إِلَيْهِ: أَنَّ مِثْلَ هَذِهِ الْحَادِثَةِ وَقَعَتْ فِي بَنِي إِسْرَائِيلَ فَأَنْزَلَ اللَّهُ عَلَىٰ مُوسَىٰ أَمْرًا فَإِنْ كُنْتَ بَنِيَا فَافْعُلْ ذَلِكَ.
ترجمہ:- یہودیوں نے لکھا کہ: اس جیسا واقعہ بنی اسرائیل میں پیش آیا تھا تو اللہ تعالیٰ نے موسیٰ علیہ السلام پر ایک حکم نازل کیا تھا، پس اگر تم بنی ہوتے ہی حکم جاری کرو۔

آنحضرت صلی اللہ علیہ وسلم نے جواب دیا:-

فَكَتَبَ إِلَيْهِمْ: أَنَّ اللَّهَ تَعَالَى أَرَاهُ أَنَّ أَخْتَارَ سَبْعِينَ رَجُلًا فَيَحْلِفُونَ بِاللَّهِ "مَا قَتَلْنَا وَلَا نَعْلَمُ لَهُ قَاتِلًا" ثُمَّ يُؤْذِنُونَ الْدِيَةَ.
ترجمہ:- پس آپ صلی اللہ علیہ وسلم نے ان کو لکھا کہ: اللہ تعالیٰ نے مجھے بتایا ہے کہ میں (تم میں سے) ستر مردوں کو چنوں جو قسم کھائیں کہ "بندانہ ہم نے قتل کیا اور نہ ہمیں اس کے قاتل کا علم ہے۔" پھر "دیت" ادا کریں۔

(۱) حاشیہ سنن ابی داؤد، کتاب الدیات، باب ترك القود بالقسامۃ رج: ۲، ص: ۶۲۲، وفتح القدر شرح ہدایہ رج: ۸، ص: ۳۸۷۔

ایسی واقعے کو مسلم اور ابو داؤد نے بھی اختصار کے ساتھ ذکر کیا ہے۔^(۱)
 ایک عدالتی فیصلہ طبقات ابن سعد میں بھی ملتا ہے جو آنحضرت صلی اللہ علیہ وسلم نے خود قلم بند کرایا تھا۔ واقعہ یہ ہوا کہ حضرت واکل بن حمّرٌ اور ایک شخص اشعث بن قیس کے درمیان ایک وادی کے بارے میں نزاع تھا، حضرت واکل بن حمّرٌ نے آنحضرت صلی اللہ علیہ وسلم کی خدمت میں دعویٰ دائر کیا اور ان کے حق میں حمیر اور حضرموت کے لوگوں نے گواہی دی، آپ صلی اللہ علیہ وسلم نے واکل بن حمّرٌ کے حق میں فیصلہ فرمادیا اور فیصلے کی دستاویز لکھوا کر ان کے حوالے کی، جس کے ابتدائی جملے یہ ہیں:-

هَذَا إِكْتَابٌ مِّنْ مُحَمَّدٍ النَّبِيِّ لِوَالِيلِ بْنِ حُمَرِّ، قِيلَ
 حَضْرَمُوتُ، وَذَلِكَ أَنَّكَ أَسْلَمْتَ وَجَعَلْتَ لَكَ مَا فِي

يَدِينِكَ مِنَ الْأَرْضِينَ وَالْحَصُونَ ... الخ.

ترجمہ:- یہ تحریر محمد النبی (صلی اللہ علیہ وسلم) کی طرف سے حضرموت کے رئیس واکل بن حمر کے لئے ہے، اور وہ یہ کہ تم مسلمان ہو چکے ہو، جواراضی اور قلعے تمہارے قبے میں ہیں، میں نے ان سب کا مالک تمہیں قرار دیا ہے الخ۔

آخريں لکھا تھا:-

وَجَعَلْتَ لَكَ أَنْ لَا تُظْلَمَ فِيهَا مَا قَامَ الدِّينُ. وَالنَّبِيُّ
 وَالْمُؤْمِنُونَ عَلَيْهِ انصَارٌ.

ترجمہ:- اور میں تمہارے حق میں فیصلہ کرتا ہوں کہ ان جائیدادوں کے بارے میں تم پر کوئی زیادتی نہ کی جائے جب تک دین قائم رہے، اور نبی اور مؤمنین اس سلسلے میں تمہارے مددگار ہیں۔

(۱) صحیح مسلم ج ۲: ص ۵۶، کتاب القسامۃ، سنن ابی داؤد، کتاب الدیات، باب القسامۃ ج ۲: ص ۲۲۱، و باب ترك القوو بالقسامۃ ص ۲۲۲۔

۳:- تحریری معاهدے

ہجرتِ مدینہ کے فوراً بعد مختلف قبائلِ عرب اور دُوسری اقوام سے آپ صلی اللہ علیہ وسلم کے معاهدات کا سلسلہ شروع ہو گیا تھا، ”دستورِ مملکت“ جو ہجرت کے صرف پانچ ماہ بعد آپ صلی اللہ علیہ وسلم نے نافذ فرمایا تھا، وہ بھی ”معاهدات“ ہی کے سلسلے کی اہم کڑی ہے، پھر معاهدات کا یہ سلسلہ روز افزوں ہوتا گیا، ان میں سے پیشتر کی تفصیلات آج تک محفوظ چلی آتی ہیں اور برابر یہ ذکر ملتا ہے کہ یہ باضابطہ قلم بند کئے جاتے رہے۔^(۲)

مثلاً صلح حدیبیہ کا معاهدہ جو آپ صلی اللہ علیہ وسلم نے قریش مکہ سے ۶ھ کے اوآخر میں کیا تھا، اسے ضبط تحریر میں لائے جانے کا واقعہ تو بہت مشہور ہے اور سیرت و حدیث کی تقریباً ہر کتاب میں اس کی تفصیلات ملتی ہیں، اور بھی درجنوں مثالیں ہیں جو یہاں بغرض اختصار ترک کی جا رہی ہیں۔

ڈاکٹر حمید اللہ صاحب کی بیش بہا تالیف ”الوثائق السیاسیة“ میں ایسے تحریری معاهدات کی بہت بڑی تعداد جمع کردی گئی ہے جو اسلام کے میں الاقوای قوانین کے لئے ایک اہم ذخیرہ احادیث کی حیثیت رکھتے ہیں۔

۴:- جاگیروں کے ملکیت نامے

آنحضرت صلی اللہ علیہ وسلم نے بہت سے لوگوں کو جاگیریں عطا فرمائیں

(۱) اس کا ذکر قدر تفصیل سے اسی مقالے کے شروع میں ہو چکا ہے۔

(۲) ان کی تین مثالیں ہنپنی طور پر پیچھے بھی گزر چکی ہیں۔ ایک ”تحریری دستورِ مملکت“ کے عنوان میں، دُوسری ”ناخن کا نشان“ کے عنوان میں، اور تیسرا ”طریزِ الاء“ کے عنوان میں۔

(۳) مثلاً صحیح مسلم ج: ۲ ص: ۱۰۳، باب صلح الحدیبیہ کتاب الجہاد والسیر۔

(۴) مثلاً صحیح بخاری و مسلم میں ہے کہ آپ صلی اللہ علیہ وسلم نے ایلہ کے بادشاہ کو اس کے علاقے کی حکومت پر برقرار رکھنے کا فرمان جاری فرمایا۔ ویکھنے باب اذا وادع الامام ملک القریۃ، کتاب الجہاد ج: ۱ ص: ۳۲۸۔ صحیح مسلم ج: ۲ ص: ۲۲۷، ۲۲۶، کتاب الفھائل، باب فی مجرمات النبی صلی اللہ علیہ وسلم۔

اور ان کے ملکیت نامے بھی تحریر کرائے ان کو دیئے۔ سیرت و حدیث کی مستند کتابوں اور خصوصیت سے طبقات ابن سعد میں ان کی درجنوں مثالیں ملتی ہیں۔^(۱)
مثلاً حضرت زبیر بن العوامؓ کو ایک بڑی جا گیر عطا فرماتے وقت یہ دستاویز لکھوا کر دی:-^(۲)

بِسْمِ اللَّهِ الرَّحْمَنِ الرَّحِيمِ

هَذَا مَا أَعْطَى مُحَمَّدٌ رَسُولُ اللَّهِ الرَّبِيعُ أَعْطَاهُ سَوَارِقُ كُلَّهُ
أَغْلَاهُ وَأَسْفَلَهُ مَا يَبْيَنُ مَوْرَعَ الْقَرِيبَةِ إِلَى مَوْقَتِ إِلَى حِينِ
الْمُلْحَمَةِ لَا يُحَاقُّهُ فِيهَا أَحَدٌ.

وَكَتَبَ عَلَيْهِ

ترجمہ:- بسم اللہ الرحمن الرحیم۔ یہ دستاویز محمد رسول اللہ (صلی اللہ علیہ وسلم) نے زبیر کو دی ہے، ان کو سوارق (کا علاقہ) پورا کا پورا بالائی حصے سے زیریں حصے تک سورع گاؤں سے موقت (گاؤں) تک دیا ہے، ان کے مقابلے میں کوئی اپنا حق اس میں کتبہ علی نہ جلتا۔

۵:- امان نامے

بہت سے افراد اور خاندانوں کو آپ صلی اللہ علیہ وسلم نے "امان نامے" لکھوا کر عطا فرمائے، جن کا مقصد یہ ہوتا تھا کہ جس جس کے لئے ان میں امان لکھی ہو، پوری اسلامی حکومت میں ان کی جان، مال اور آبرو کی حفاظت کی جائے گی۔ یہ امان نامے بھی سیرت و حدیث کے کتابوں میں اس کثرت سے نقل ہوتے آرہے ہیں کہ اگر کہا جائے کہ ان کی تعداد سینکڑوں تک پہنچ گئی ہوگی تو شاید مبالغہ نہ ہو۔

دو مثالیں ملاحظہ ہوں:-

(۱) مثلاً دیکھئے: طبقات ج: ۱ ص: ۷۲۶ تا ۷۴۳، ۲۸۵ تا ۳۰۳ جزو: ۳۔

(۲) الوثائق السیاسیة ص: ۱۹۲ نمبر: ۲۲۹۔

۱:- كَتَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِبْنِي زُرْعَةَ وَبَنِي الرَّبْعَةِ مِنْ جُهَيْنَةَ أَنَّهُمْ أَمْنُونَ عَلَى أَنفُسِهِمْ وَأَمْوَالِهِمْ وَأَنَّ لَهُمُ النَّصْرَ عَلَى مَنْ ظَلَمُوهُمْ أَوْ حَارَبَهُمْ - إِلَّا فِي الدِّينِ وَالْأَهْلِ - وَلَا هُلْ بَادِيَتْهُمْ مَنْ بَرَّ مِنْهُمْ وَاتَّقُى مَا لِحَاضِرِهِمْ، وَاللَّهُ الْمُسْتَعْانَ.

ترجمہ:- رسول اللہ صلی اللہ علیہ وسلم نے بنی زرعد اور قبلہ جہینہ کے ایک خاندان بنی ربعة کے لئے لکھا: ان کے جان و مال محفوظ ہیں، اور ان کو ہر اس کے خلاف مدد دی جائے گی جو ان پر ظلم کرے یا ان سے جنگ کرے۔ سوائے دین اور اہل کے۔ اور ان کے دیہاتوں میں سے جو لوگ نیک اور تقویٰ اختیار کریں، ان کے لئے بھی وہی مراعات ہیں جو ان کے شہریوں کے لئے ہیں۔ واللہ المستعان۔^(۱)

۲:- قَالَ الْخَازِمِيُّ: كَانَ أَهْلُ جَرْبَا يَهُودَ، كَتَبَ لَهُمْ رَسُولُ اللَّهِ صَلَّى اللَّهُ عَلَيْهِ وَسَلَّمَ الْأَمَانَ.

ترجمہ:- حازی کہتے ہیں کہ: اہل جربا یہودی تھے، رسول اللہ صلی اللہ علیہ وسلم نے ان کے لئے امان تحریر فرمادی تھی۔^(۲)

۶:- بیچ نامے

ایسا معلوم ہوتا ہے کہ آنحضرت صلی اللہ علیہ وسلم قبیلی اشیاء کی خرید و فروخت کے وقت اس کی دستاویز یعنی بیچ نامے بھی لکھوا کرتے تھے، اس کی مثال میں ترمذی نے عبد الجبار بن وہب کا یہ بیان نقل کیا ہے کہ:-

(۱) طبقات ابن سعد ج: ۱ ص: ۲۷۰ جزو: ۳۔ مزید بہت سی مثالوں کے لئے دیکھئے: طبقات ابن سعد کا باب ”ذکر بعض رسول اللہ الرسل بقبیله“ و باب ”ذکر وفادات العرب“ ج: ۱ جزو: ۳۔

(۲) شرح نووی علیہ صحیح مسلم ج: ۲ ص: ۵۰۔

(۳) جامع ترمذی، ابواب المیوع، باب ما جاء فی کتابۃ الشروط ج: ۱ ص: ۱۸۰۔

مجھ سے العداء بن خالد (رضی اللہ عنہ) نے پوچھا کہ: کیا میں تم کو ایک دستاویز نہ پڑھواؤں جو رسول اللہ صلی اللہ علیہ وسلم نے میرے واسطے لکھی تھی؟ میں نے کہا: ضرور! تو حضرت العداء نے مجھے ایک دستاویز دکھائی (جس میں تحریر تھا) کہ:-

هَذَا مَا اشْتَرَى الْعَدَاءُ ابْنُ خَالِدٍ بْنِ هُوَذَةَ مِنْ مُحَمَّدٍ
رَسُولِ اللَّهِ صَلَّى اللَّهُ عَلَيْهِ وَسَلَّمَ، اشْتَرَى مِنْهُ عَدَّا أَوْ أَمَّةً
لَا ذَاءَ وَلَا غَائِلَةَ وَلَا خِبْثَةَ بَيْنَ الْمُسْلِمِ الْمُسْلِمِ.

(رواہ الترمذی)

ترجمہ:- یہ دستاویز ہے اس چیز کی جو العداء بن خالد بن ہوذہ نے محمد رسول اللہ صلی اللہ علیہ وسلم سے خریدی ہے۔ انہوں نے آپ سے ایک غلام (یا باندی) کو خریدا ہے، جس میں نہ کوئی بیماری ہے، نہ ایسی کوئی بات ہے جو مال کو بر باد کرنے والی ہو اور نہ کوئی طبعی خباثت ہے، یہ ایسی ہی بیع ہے جیسی ایک مسلمان کی بیع دوسرے مسلمان کے ساتھ ہوتی ہے۔

۷:- وقف نامے

علوم ہوتا ہے کہ زمینوں کے وقف نامے لکھنے کا رواج بھی عہد رسالت میں ہو چکا تھا۔ صحیح مسلم میں ایک روایت ہے، جس کا خلاصہ یہ ہے کہ خیر کی ایک عمدہ زمین حضرت عمر فاروق رضی اللہ عنہ کے حصے میں آئی تو آنحضرت صلی اللہ علیہ وسلم سے اس کے متعلق مشورہ کیا، آپ صلی اللہ علیہ وسلم نے ان کو مشورہ دیا کہ اگر چاہیں تو اسے اللہ کے راستے میں وقف کر دیں، حضرت عمر رضی اللہ عنہ نے یہ زمین وقف فرمادی۔ وقف کی جو شرائط اور مصارف حضرت عمر رضی اللہ عنہ نے مقرر کئے ان کی عبارت صحیح مسلم میں اس طرح نقل کی گئی ہے:-

أَنَّهُ لَا يَبْاعُ أَصْلُهَا وَلَا تَبْاعُ وَلَا تُرْثَ وَلَا تُؤْهَبُ. قَالَ:

فَتَصَدِّقُ عُمَرٌ فِي الْفُقَرَاءِ وَفِي الْقُرْبَىٰ وَفِي الرِّقَابِ وَفِي سَبِيلِ اللهِ وَابنِ السَّبِيلِ وَالضَّيْفِ، وَلَا جُنَاحَ عَلَى مَنْ وَلَيْهَا أَنْ يَأْكُلَ بِالْمَعْرُوفِ أَوْ يُطْعَمَ صَدِيقًا غَيْرَ مُتَمَوِّلٍ فِيهِ.
(رواہ مسلم)

ترجمہ:- کہ یہ رقبہ زمین نہ فروخت کیا جاسکے گا، نہ میراث میں تقسیم ہوگا، نہ ہبہ میں کسی کو دیا جائے گا۔ راوی کہتے ہیں کہ حضرت عمرؓ نے یہ زمین فقراء، رشتہ داروں، غلاموں، مجاہدوں، مسافروں اور مہمانوں کے لئے وقف کی، اور صراحةً کردو کہ جو شخص اس زمین کا متوالی ہو اس کے لئے اس میں کوئی حرج نہیں کہ وہ اس زمین کی پیداوار رواج کے مطابق خود کھائے یا کسی دوست کو کھائے، اس طرح کہ اس سے حاصل شدہ مال اپنے لئے جمع نہ کرے۔

اس حدیث کے راوی ابن عون فرماتے ہیں کہ^(۱):
أَبْيَانِي مَنْ قَرَأَ هَذَا الْكِتَابَ.

ترجمہ:- مجھے اس شخص نے بتایا جس نے یہ کتاب ”وقف نامہ“ خود پڑھا ہے۔

آحادیث نبویہ کا تحفظ

یہاں ہمارا اصل موضوع بحث ”تحفظ حدیث“ نہیں ہے، اس لئے ہم ان تمام اسباب و ذرائع کا جائزہ نہیں لے رہے جن کی بنیاد پر آحادیث نبویہ کی حفاظت کا عظیم الشان کارنامہ سرانجام پایا، لہذا اس مقام سے یہ سمجھنا صحیح نہ ہوگا کہ عہد رسالت

(۱) صحیح مسلم ج: ۲ ص: ۳۶ باب الوقف۔ دارقطنی میں اس ”وقف نامے“ کی زیادہ تفصیلات ملتی ہیں، اسی کی بعض روایات سے واضح ہوتا ہے کہ اس کا بنیادی مضمون آنحضرت صلی اللہ علیہ وسلم نے بنایا تھا، حضرت عمرؓ نے اسی کی روشنی میں ہاتھی تفصیلات لکھی تھیں۔ دیکھئے: سنن دارقطنی ج: ۲ ص: ۱۹۳ کتاب الاحسان، باب کیف یکب احسنس، حدیث نمبر: ۱۸۔

یا کسی بھی زمانے میں حفاظتِ حدیث کے لئے صرف کتابت پر اکتفاء کیا گیا ہے، درحقیقت کتابتِ حدیث تو ان اسباب و ذرائع میں سے صرف ایک ہے جو حفاظتِ حدیث کے لئے عہدِ رسالت اور قرونِ ما بعد میں استعمال کئے گئے، بلکہ صحیح بات تو یہ ہے کہ حفاظتِ حدیث کے مندرجہ ذیل اسباب کو پیشِ نظر رکھا جائے تو بلا خوفِ تردید کہا جاسکتا ہے کہ:-

اگر بالفرض عہدِ رسالت اور عہدِ صحابہؓ میں ایک حدیث بھی نہ لکھی جاتی تو احادیث کی وثاقت و حفاظت پر بھی اتنی ہی مشکم اور ناقابلِ انکار ہوتی جتنا اب ہے۔
محقرًا ہم اس کے چند موٹے موٹے اسباب نمبروار پیش کرتے ہیں۔

سرسری اشارے

ا:- (الف) قرآنِ حکیم نے حدیث کو قرآن کی تفسیر قرار دیا، ارشاد ہے:-

وَيَعْلَمُهُمُ الْكِتَبُ وَالْحِكْمَةُ. (۱)

رسول اللہ صلی اللہ علیہ وسلم لوگوں کو قرآن کی تفسیر بتائیں۔

ظاہر ہے کہ یہ تفسیر آپ صلی اللہ علیہ وسلم کے ارشادات کی شکل میں ہو یا افعال کی شکل میں، بہر حال ”حدیث“ ہی تھی۔

(ب) قرآنِ حکیم کے اکثر احکام پر عمل بغیر حدیث کے ممکن نہیں، کیونکہ قرآن نے ان احکام کی تفصیل نہیں بتائی، حتیٰ کہ نماز کی رکعتوں کی تعداد اور آرکان نماز کی باہم ترتیب بھی قرآنِ حکیم میں نہیں بتائی گئی، یہ سب تفصیلات ”حدیث“ نے بیان کیں۔

مذکورہ دونوں امور اس بات کی کافی ضمانت ہیں کہ جب تک:-

إِنَّا نَحْنُ نَزَّلْنَا الْدِّيْنَ كَمْ وَإِنَّا لَهُ لَحَفِظُونَ.

ترجمہ:- ہم نے ہی قرآن نازل کیا اور ہم ہی اس کی حفاظت

(۱) اس مضمون کی اور بھی متعدد آیات ہیں۔ (رفع)

کرنے والے ہیں۔

کے وعدے کے مطابق قرآن محفوظ ہے، اس وقت تک احادیث بھی محفوظ رہیں گی،
ورنہ قرآن بغیر تفسیر کے رہ جائے گا، جس کے باعث اس پر عمل ممکن نہ رہے گا۔

۲:- قرآن حکیم نے آنحضرت صلی اللہ علیہ وسلم کے احکام کی اطاعت
قیامت تک کے لئے فرض کی ہے، ارشاد ہے:-

**يَسِّيْهَا الَّذِيْنَ آمَنُوا أَطِيْعُوا اللهَ وَأَطِيْعُوا الرَّسُوْلَ وَأُولَى
الْأَمْرِ مِنْكُمْ.**
(النساء: ۵۹)

ترجمہ:- اے ایمان والو! تم حکم مانو اللہ کا، اور حکم مانو رسول کا،
اور حکموں کا جو تم میں سے ہوں۔

نیز ارشاد ہے:-

مَنْ يُطِيْعُ الرَّسُوْلَ فَقَدْ أَطَاعَ اللهَ.
(النساء: ۸۰)

ترجمہ:- جس نے رسول کی اطاعت کی، اُس نے اللہ کی اطاعت کی۔
ڈوسری جگہ ارشاد ہے:-

وَمَا أَنْتُمُ الرَّسُوْلُ فَخُلُّدُوهُ وَمَا نَهِيْكُمْ عَنْهُ فَانْتَهُوْا.
(الحضر: ۷)

ترجمہ:- رسول جو تمہیں دے وہ لے لو، اور جس سے رو کے اس
سے رُک جاؤ۔^(۱)

اور یہ اطاعت احادیث کی حفاظت کے بغیر ممکن نہیں۔

۳:- آنحضرت صلی اللہ علیہ وسلم نے اپنی احادیث ڈوسروں تک پہنچانے کی

بہت تاکید فرمائی:-

لَيَتَّلَغَّ الشَّاهِدُونَ إِلَيْهِ.
(۲)

(جو حاضر ہے وہ غائب تک پہنچادے)

(۱) اس مضمون کی اور بھی بہت سی آیات ہیں۔ (رفع)

(۲) صحیح مسلم، کتاب القسامۃ، باب تغليظ تحریم الدماء.... الخ۔ ج: ۲: ص: ۲۰، وکنز العمال ج: ۳: ص: ۶۲، بحوالہ ابن عساکر وابو یعلی۔

نیز فرمایا:-

نَضَرَ اللَّهُ أَمْرًا سَمِعَ مِنَا شَيْئًا فَبَلَغَهُ كَمَا سَمِعَهُ۔^(۱)

ترجمہ:- اللہ اس شخص کو شاداب رکھے جس نے ہم سے کچھ سن کر لوگوں تک اسی طرح پہنچا دیا جیسا تھا۔

صحابہ کرامؓ کی اطاعت شعاراتی سامنے رکھ کر اندازہ کیا جاسکتا ہے کہ انہوں نے اس حکم کی تعمیل میں کیا کیا کوششیں نہ کی ہوں گی۔

۲:- آنحضرت صلی اللہ علیہ وسلم نے احادیث کی روایت میں بے اختیاطی کو بدترین جرم قرار دیا ہے، ارشاد ہے:-

مَنْ كَذَبَ عَلَىٰ مُتَعَمِّدًا فَلَيَتَوَأْ مَقْعَدَهُ مِنَ النَّارِ۔

ترجمہ:- جس نے میری طرف کوئی جھوٹی بات منسوب کی، وہ جہنم کو اپنا ٹھکانا سمجھ لے۔

۵:- صحابہ کرامؓ کی بہت بڑی جماعت جو أصحاب صفہ کہلاتی ہے، ان کا قرآن و حدیث حفظ یاد کرنے کے علاوہ کوئی اور مشغل ہی نہ تھا، ان حضرات کی کل تعداد جو مختلف زمانوں میں صفحہ میں رہی، چار سو تک بیان کی گئی ہے، اس کے بعد سے آج تک ہر زمانے میں ہزاروں، لاکھوں علماء کا مشغله اپنی احادیث نبویہ کی مدرسیں و تبلیغ چلا آتا ہے۔

۶:- صحابہ کرامؓ اور محدثین کے حیرت ناک حافظے،^(۲) ان کا علمی ذوق و

(۱) مشکوہ، کتاب الحلم ص: ۳۵۔

(۲) مقدمہ صحیح مسلم ج: ۱، ص: ۲۔ یہ حدیث متواتر ہے۔

(۳) مقدمہ صحیفہ ہمام بن منتبہ ص: ۱۸، محوالہ مندرجہ۔

(۴) عربوں کو اپنے حافظے پر اتنا اعتماد تھا کہ کسی واقعہ کو حفظ یاد کرنے کے لئے کتابت سے مدد لینا میعوب سمجھا جاتا تھا، لوگ اس کو اپنے حافظے کی کمزوری کا اعلان خیال کرتے تھے، اس لئے کوئی چیز تحریر بھی کر لیتے تو اس کو چمپائے رکھتے تھے۔ (السنۃ قبل التدوین ص: ۲۹۶، محوالہ کتاب الاغانی)

شوق، احادیث سے ان کا لگاؤ، اور اس سلسلے میں ان کی غایت درجہ احتیاط، یہ سب چیزیں تاریخ کی ناقابل انکار حقیقتیں ہیں جن کی بنیاد پر تدوین حدیث کے مختلف مراحل انجام پائے۔

۷:- ایک بات جو بہت اہم ہے، وہ یہ کہ صحابہ اور بعد کے محدثین نے احادیث کی تلقیمات کو صرف رٹھی نہیں لیا تھا، بلکہ ان کی عملی تربیت آنحضرت صلی اللہ علیہ وسلم سے صحابہ نے، اور صحابہ سے تابعین نے، تابعین سے تبع تابعین نے حاصل کر کے ان پر اپنے نظام زندگی کی تغیری کی تھی، اپنی زندگی کے ہر شعبے میں ان تلقیمات کو رچایا بسا یا تھا۔

۸:- فتنہ اسلامی کی تدوین ایک مستقل فن کی حیثیت سے تو دوسری صدی ہجری کے اوائل میں ہوئی، اس سے پہلے اسلامی حکومت کے تمام قوانین اور نظام سلطنت کا مدار صرف احادیث تھیں۔ صرف رٹھے ہوئے جملوں کو بھول جانے کا اختال ہو سکتا ہے، لیکن احادیث نبویہ پر عظیم اسلامی حکومت اور مسلمانوں کا پورا معاشرہ صدیوں تک چلتا رہا، پھر ان احادیث کے بارے میں یہ تصور کیسے کیا جاسکتا ہے کہ وہ طاقت نیا میں رکھ دی گئی تھیں؟

۹:- محدثین نے احادیث کی صحت کو جانچنے کے لئے جو معیار مقرر کیا، اس کے اصول و خواص کی جس احتیاط کے ساتھ پابندی کی اور روایت حدیث کے لئے جن کڑی شرطوں کو اپنے اور لازم کیا، ان کی تفصیلات ”أصول حدیث“ میں دیکھی جاسکتی ہیں، یہ بھی احادیث کی حفاظت کی بہت بڑی ضمانت ہیں۔

یہ چند اشارے جملہ معرفہ کے طور پر قلم برداشتہ لکھ دیئے گئے، ورنہ اس مقالے میں صرف ”عہد رسالت“ و ”عہد صحابہ“ کی تحریری و کتابی خدمات“ کا جائزہ لینا مقصود ہے، کیونکہ بعض حلقوں میں یہ خیال پایا جاتا ہے کہ عہد رسالت و عہد صحابہ میں کتابت حدیث کا کام نہیں ہوا، یا ہوا تو اتنا کم کہ نہ ہونے کے برابر ہے، اس لئے پچھلے صفحات میں یہ بتانے کی کوشش کی گئی ہے کتابت پر تحفظ حدیث کا مدار نہ ہونے کے باوجود بھی کتابت حدیث کا کام کرنے بڑے پیمانے پر خود عہد رسالت ہی میں

انجام پاچکا تھا، اختصار کی خاطر ہم نے اس کارنامے کے صرف تعارف اور مثالوں پر
اکتفا کیا ہے، ورنہ اگر اس پورے ذخیرہ احادیث کو علیحدہ کتابی شکل میں جمع کیا جائے
جو عہد رسالت^۱ میں قلم بند ہوچکا تھا تو یقیناً صحیح بخاری سے زیادہ ضخیم کتابیں تیار
ہو جائیں گی۔ اور یہ دعویٰ محض خوش اعتقادی پر بنیں، بلکہ اس سلسلے کا جو کثیر مواد خود
رقم الحروف کی نظر سے گزارا ہے، اس کے پیش نظر ہی یہ نتیجہ نکالا جاسکا ہے، اور پچھلے
صفحات کے مطالعہ کے بعد قارئین بھی اسی نتیجے پر پہنچ ہوں گے۔

ممانت^۲ کتابت کی حقیقت

یہ بیان کئے بغیر بحث تشریف ہے گی کہ بعض احادیث سے معلوم ہوتا ہے کہ
کسی وقت آنحضرت صلی اللہ علیہ وسلم نے حدیثیں لکھنے سے منع فرمایا تھا، مثلاً صحیح مسلم^(۱)
میں حضرت ابوسعید الخدروی رضی اللہ عنہ کا بیان ہے کہ رسول اللہ صلی اللہ علیہ وسلم
نے فرمایا:-

لَا تُكْتُبُوا عَنِّيْ، وَمَنْ كَتَبَ عَنِّيْ غَيْرُ الْقُرْآنَ فَلَيْمَحْهُ،
حَدِّثُوا عَنِّيْ وَلَا حَرَجَ، وَمَنْ كَذَبَ عَلَىٰ مُتَعَمِّدًا فَلَيَبْثُوْ
مَقْعَدَهُ مِنَ النَّارِ.

ترجمہ:- میری حدیث نہ لکھو، اور جس نے مجھ سے قرآن کے
علاوہ کچھ اور لکھ لیا ہے وہ اسے مٹا دے، میری حدیث روایت کیا
کرو، اس میں کوئی حرج نہیں، مگر جو مجھ پر جھوٹ باندھے وہ جہنم
کو اپنا ٹھکانا سمجھ لے۔

انہی کی ایک روایت ترمذی^(۲) میں ان الفاظ کے ساتھ ہے:-
ہم نے نبی صلی اللہ علیہ وسلم سے کتابت کی اجازت چاہی تو آپ
نے ہمیں اجازت نہیں دی۔

(۱) صحیح مسلم، کتاب الزہد، باب الشیخ فی الحدیث ج: ۲ ص: ۳۲۳۔ تقریباً یہی مضمون لفظی فرق
کے ساتھ مندرجہ میں بھی ہے۔

(۲) جامع ترمذی ج: ۲ ص: ۱۰۶۔

اسی طرح کی ایک اور روایت حضرت زید بن ثابت رضی اللہ عنہ سے بھی
مندرجہ میں مردی ہے۔^(۱)

بعض لوگوں نے ان احادیث کے پس متظر اور سیاق و سبق سے قطع نظر کر کے یہ غل مچا رکھا ہے کہ ”عہد رسالت“ اور عہد صحابہؓ میں احادیث قلم بند نہیں کی گئیں، کیونکہ رسول اللہ صلی اللہ علیہ وسلم نے اس سے منع فرمادیا تھا۔“ مگر یہ شور کرتے وقت یہ لوگ ان تمام احادیث اور تاریخی شہادتوں کو نظر انداز کر جاتے ہیں جو پچھلے اور اُراق میں مستند کتب حدیث سے نقل کی جا چکی ہیں کہ آنحضرت صلی اللہ علیہ وسلم نے احادیث لکھنے کا نہ صرف حکم دیا، بلکہ اہتمام بلغ فرمایا کہ احادیث کا بڑا ذخیرہ خود اپنے سامنے لکھوایا اور آپ صلی اللہ علیہ وسلم کی اجازت سے عہد رسالتؐ ہی میں احادیث کے کئی ضخیم مجموعے قلم بند ہوئے، خود حضرت زید بن ثابت رضی اللہ عنہ جن کی روایت ممانعت کتابت کے بارے میں ابھی ذکر کی گئی، قارئین اسی مقالے کے پچھلے صفحات میں دیکھ پکے ہیں کہ وہ کتابت حدیث کے کام میں کتنے پیش پیش تھے۔

ممانعت کتابت کی حدیث حضرت ابو ہریرہ رضی اللہ عنہ نے بھی روایت کی ہے، لیکن ان کا عمل آگے عہد صحابہؓ کے بیان میں معلوم ہوگا کہ انہوں نے بھی بالآخر اپنی تمام مرویات قلم بند کر لی تھیں، حضرت ابوسعید خدری رضی اللہ عنہ نے بھی ممانعت کتابت کے عموم پر عمل نہیں فرمایا، وہ خود فرماتے ہیں^(۲) کہ:-

كَنَّا لَا نَكْتُبُ إِلَّا الْقُرْآنَ وَالشَّهَدَةَ.

ہم قرآن اور تشهید کے سوا کچھ نہ لکھتے تھے۔

معلوم ہوا کہ تشهید جو حدیث ہی کے ذریعہ امت کو ملا ہے، وہ انہوں نے بھی لکھا تھا۔

ان تمام شواہد کو سامنے رکھتے ہوئے یہ باور نہیں کیا جاسکتا کہ حضرت ابوسعید

(۱) دیکھیے: مندرجہ بن حبیل کی توبیہ ”الفتح الربانی“ ج: ۱، ص: ۱۷۲، و مندرجہ ج: ۵، ص: ۱۸۲۔

(۲) السنۃ قبل التدوین ص: ۳۰۳، بحوالہ تقیید العلم للخطیب۔

(۳) حوالہ بالا۔

حدری، زید بن ثابت اور حضرت ابو ہریرہ رضی اللہ عنہم کی روایت کردہ ممانعت کتابت کا یہ مطلب ہو سکتا ہے کہ عہد رسالت میں کتابت حدیث مطلقاً منوع تھی، یعنی وجہ ہے کہ اگرچہ بعض صحابہ و تابعینؓ کو کتابت حدیث میں آخر تک تردد رہا، لیکن بعد میں اس کے جائز بلکہ پسندیدہ ہونے پر امت کا اجماع ہو گیا۔^(۱)

لہذا اس کے بغیر چارہ نہیں کہ اس حدیث کو عہد رسالت کے پورے تاریخی پس منظر کی روشنی میں سمجھنے کی کوشش کی جائے، چنانچہ اس کی تفسیر میں پچھلے تمام محدثین مفصل کلام کرتے چلے آئے ہیں، اردو میں بھی اس پر مفصل بحثیں آچکی ہیں۔^(۲)

اس لئے یہاں تفصیل کی تو ضرورت نہیں، البتہ اس سلسلے میں علماء نے اب

تک جو کچھ کہا ہے، اس میں سے بعض کا خلاصہ پیش کیا جاتا ہے۔

بعض علمائے حدیث نے ممانعت کتابت کی روایت میں یہ توجیہ بیان کی ہے کہ یہ ممانعت ابتدائے اسلام (مدنی زندگی کے ابتدائی دور) میں ہوئی ہوگی، جبکہ لوگ قرآنی اسلوب کے ایسے عادی نہیں ہوئے تھے کہ ایک ہی نظر میں قرآن اور غیر قرآن میں تمیز کر سکیں، قرآن کی طرح اس وقت احادیث بھی لکھی جاتیں تو قرآن و حدیث کے خلط ملط ہو جانے کا اندازہ تھا، بعد میں جب قرآنی اسلوب نے دلوں میں گھر کر لیا اور یہ خطرہ جاتا رہا تو ممانعت منسوخ کر دی گئی، لہذا جن احادیث میں کتابتِ حدیث کا حکم دیا گیا ہے، وہ ممانعت کی حدیثوں کے لئے ناخ ہیں۔^(۳)

اس توجیہ پر یہ سوال کیا جاسکتا ہے کہ اس کے بر عکس بھی تو ہو سکتا ہے کہ کتابت کی اجازت ابتدائے اسلام میں ہو اور بعد میں یہ اجازت، ممانعت کی حدیث سے منسوخ ہو گئی ہو؟

اس سوال کا جواب واضح ہے کہ اسی مقالے میں آپ دیکھے چکے ہیں کہ

(۱) التغیر و التسیر مع تدریب الراوی ص: ۲۸۵، و حاشیہ جامع ترمذی ص: ۷۰۔

(۲) مثلاً مولانا مناظر احسن گیلانی صاحب کی "تدوین حدیث" ص: ۲۲۲ تا ۲۶۳، اور ذاکر حمید اللہ صاحب کا مقدمہ بر صحیفہ ہمام بن منبه ص: ۷۶ تا ۷۷۔

(۳) التغیر و التسیر مع تدریب الراوی ص: ۲۸۶۔

کتابتِ حدیث کا سلسلہ آنحضرت صلی اللہ علیہ وسلم کی وفات تک مسلسل جاری رہا ہے، بلکہ آخر حیات میں تو یہ سلسلہ اور بھی تیز اور وسیع ہو گیا تھا۔ ابو شاہ یمنیؑ کے لئے جو آپ صلی اللہ علیہ وسلم نے خطبہ قلم بند کرایا تھا، یہ فتحؑ کا واقعہ ہے جو حیات طیبہ کا آخری دور ہے، پھر کتاب الصدقہ جو آپ صلی اللہ علیہ وسلم نے اپنے عاملوں کے پاس بھجنے کے لئے لکھوائی تھی اور جس کا مفصل ذکر پیچھے ہو چکا ہے، وہ تو بالکل ہی آخر کا واقعہ ہے، حتیٰ کہ اسے اپنے عاملوں کے پاس بھجئے نہ پائے تھے کہ آپ صلی اللہ علیہ وسلم کی وفات ہو گئی۔

اس لئے اگر اجازت اور ممانعت کی حدیثوں میں سے کسی کو منسوخ مانا جائے تو لامحالہ ممانعت ہی کی حدیثوں کو منسوخ مانا پڑے گا۔

البتہ یہاں ایک دوسرا اشکال ہوتا ہے کہ اس توجیہ کی بنیاد اس مفروضے پر ہے کہ مدنی زندگی کے ابتدائی دور میں کتابتِ حدیث منوع تھی، کیونکہ ابوسعید خدریؓ جو ممانعتِ حدیث کے راوی ہیں، یہ انصاری ہیں جو آنحضرت صلی اللہ علیہ وسلم کی زیارت سے ہجرت کے بعد ہی شرف یاب ہوئے ہیں۔

حالانکہ اسی مقالے میں پیچھے جو کچھ مستند روایات سے نقل کیا گیا ہے اسے دیکھا جائے تو مدنی زندگی میں کوئی زمانہ ایسا نہیں ملتا جس میں کتابتِ حدیث آپ صلی اللہ علیہ وسلم ہی کی اجازت سے نہ ہوتی رہی ہو۔

مثلاً سرائقہ کا واقعہ تو سفر ہجرت ہی کا واقعہ ہے، اور ”^(۱)ستور مدینہ“ بھی آپ صلی اللہ علیہ وسلم نے ہجرت کے پانچ ماہ بعد تحریر کرایا ہے، اور اس کے بعد بھی کتابتِ حدیث کا سلسلہ آپ صلی اللہ علیہ وسلم کی وفات تک جاری رہا ہے، جیسا کہ پیچھے بیان ہوا، اس لئے یہ کیسے کہا جاسکتا ہے کہ ابتدائی دور میں کتابتِ حدیث بالکل منوع تھی؟

اس لئے ناجائز کی رائے میں ممانعت کتابت کی دوسری ہی توجیہ صحیح ہے جو

(۱) یہ دونوں واقعات اسی مقالے میں پیچھے گزر چکے ہیں۔

اکثر محدثین بیان کرتے آئے ہیں، اور علامہ نووی شارح مسلم نے اسے نقل کیا ہے^(۱)۔ یعنی یہ کہ ممانعت مخصوص ایک خاص صورت کے لئے کی گئی تھی، اور وہ یہ کہ کچھ صحابہ کرام نے قرآن کریم کی آیات کی جو تفسیر آنحضرت صلی اللہ علیہ وسلم سے سنی وہ بھی آجیوں کے ساتھ ہی اسی چیز پر لکھ لی جس پر یہ آیات لکھی ہوئی تھیں، آپ صلی اللہ علیہ وسلم نے اس سے منع فرمایا کہ جس جس نے مجھ سے سنے ہوئے تفسیری الفاظ بھی قرآنی الفاظ کے ساتھ ملا کر لکھ لئے ہیں، وہ انہیں منادے۔ ورنہ خطرہ تھا کہ عام لوگ قرآن و حدیث کے الفاظ میں تمیز نہ رکھ سکیں گے، قرآن کو حدیث اور حدیث کو قرآن سمجھ بیٹھیں گے۔ یہ خطرہ اس لئے تھا کہ اس وقت تک قرآن حکیم پورا نازل نہیں ہوا تھا اور عام طور سے لوگوں میں قرآنی اسلوب کی شناخت کا ایسا راخ ملکہ پیدا نہیں ہوا تھا کہ ایک ہی نظر میں صرف اسلوب سے قرآن اور غیر قرآن میں یقینی طور پر فرق کر سکیں، اسی طرح بعض کم عمر صحابہ جن کے بارے میں یہ اندیشہ تھا کہ وہ مذکورہ احتیاط کو بخوبی نہ رکھ سکیں گے، انہیں آپ صلی اللہ علیہ وسلم نے احادیث لکھنے کی اجازت نہیں دی، حضرت ابوسعید خدری رضی اللہ عنہ بھی کم سن صحابہ میں سے تھے، حتیٰ کہ ان کی کم سنی کے باعث آنحضرت صلی اللہ علیہ وسلم نے انہیں غزوہ بدر میں شرکت کی اجازت نہیں دی تھی^(۲)، ان کو بھی آپ صلی اللہ علیہ وسلم نے احادیث لکھنے سے باز رکھا۔ خلاصہ یہ کہ احادیث کو الگ لکھنے کی عام ممانعت کی وقت بھی نہیں ہوئی، البتہ ایک ہی چیز پر قرآن کے ساتھ لکھنے کو آپ صلی اللہ علیہ وسلم نے منع فرمایا تھا، تاکہ قرآن و حدیث خلط ملط نہ ہو جائیں، اور جب یہ اندیشہ جاتا رہا تو آپ صلی اللہ علیہ

(۱) دیکھئے صحیح مسلم مع نووی، کتاب الزہد، باب التغبہ فی الحدیث ج: ۲، ص: ۳۱۳، و مدریب الراوی ص: ۲۸۷۔

(۲) مقدمہ صحیفہ ہمام بن منتبہ ص: ۳۷، بحوالہ مقریزی۔ علامہ نووی نے مقدمہ صحیح مسلم کی شرح میں بیان کیا ہے کہ ان کی وفات کے وقت ان کی عمر ۲۷ سال تھی، اور وفات ۶۲ھ یا ۶۳ھ میں ہوئی۔ جس کا حاصل یہ ہے کہ آنحضرت صلی اللہ علیہ وسلم کی بھرت کے وقت ان کی عمر یا تو دس سال تھی یا بھرت کے سال ہی ان کی ولادت ہوئی تھی، پہلا قول زیادہ صحیح معلوم ہوتا ہے۔ ۱۲ رفیع۔

وسلم نے دونوں کو ایک ساتھ لکھنے کی اجازت بھی دے دی۔
 چنانچہ ۲۶ کے اواخر یا ۷۵ کے شروع میں قیصر روم کے نام جو والانامہ آپ صلی اللہ علیہ وسلم نے بھیجا تھا، اس میں احادیث کے ساتھ ہی قرآن حکیم کی یہ آیت بھی تحریر تھی:-

۱۸۰
 تَاهِلُ الْكِتَبِ تَعَالَوَا إِلَى الْكَلِمَةِ سَوَاءٌ بَيْتَنَا وَبَيْتُكُمْ أَلَا
 نَعْبُدُ إِلَّا اللَّهُ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا
 أَرْبَابًا مِنْ دُرُونَ اللَّهِ فَإِنْ تَوَلُّوْا فَقُولُوا اشْهَدُوْا بِأَنَّا
 مُسْلِمُوْنَ.

اس توجیہ کی تائید حضرت ابو سعید خدری رضی اللہ عنہ ہی کی ایک مفصل روایت سے ہوتی ہے، جو منیر احمد میں موجود ہے (۲) :-

قالَ: كُنَّا قُعُودًا لَكُتبٍ مَا نَسْمَعَ مِنَ النَّبِيِّ صَلَّى اللَّهُ عَلَيْهِ
 وَسَلَّمَ فَخَرَجَ عَلَيْنَا فَقَالَ: مَا هَذَا لَكُتُبُونَ؟ فَقُلْنَا: مَا
 نَسْمَعَ مِنْكَ. فَقَالَ: أَكِتَابٌ مَعَ كِتَابِ اللَّهِ؟ أَمْ حَضُورًا
 كِتَابَ اللَّهِ. أَكِتَابٌ مَعَ كِتَابِ اللَّهِ؟ أَمْ حَضُورًا كِتَابَ اللَّهِ.
 قَالَ: فَجَمَعْنَا مَا كَتَبْنَا فِي صَعِيدٍ وَاحِدٌ ثُمَّ حَرَقْنَاهُ بِالنَّارِ.
 ترجمہ:- کہتے ہیں کہ: ہم بیٹھے ہوئے وہ ارشادات لکھ رہے تھے
 جو ہم رسول اللہ صلی اللہ علیہ وسلم سے سنتے تھے کہ آپ بابر
 تشریف لائے اور پوچھا: یہ تم کیا لکھ رہے ہو؟ ہم نے کہا: جو
 آپ سے سنتے ہیں وہ لکھ رہے ہیں۔ آپ صلی اللہ علیہ وسلم نے

(۱) صحیح بخاری ج: ۱، ص: ۵۔

(۲) منیر احمد بن حبیل کی مبوتہ شکل "الفتح الربانی" ج: ۱، ص: ۱۷۲، ۱۷۳۔

(۳) قولہ: "کِتَابٌ" نکرة اُرید به المصدر كما هو في اللُّغَةِ، والكتاب المعرفة اُرید به المكتوب وهو القرآن، وقد اوضحتناه في الترجمة ويمكن ان يُراد بالنکرة المتكوب ايضاً. (رفع)

فرمایا: کیا اللہ کی کتاب کے ساتھ لکھائی؟ اللہ کی کتاب کو خالص رکھو۔ (دوبارہ فرمایا) کیا اللہ کی کتاب کے ساتھ لکھائی؟ اللہ کی کتاب کو بالکل خالص رکھو۔ ابوسعید خدریؓ کہتے ہیں کہ: چنانچہ ہم نے جو کچھ لکھا تھا اسے ایک جگہ جمع کیا، اور آگ میں جلا دیا۔

اس روایت میں بار بار یہ جملے ”کیا اللہ کی کتاب کے ساتھ لکھائی؟“ اور ”اللہ کی کتاب کو خالص رکھو“ سے اسی توجیہ کی تائید ہوتی ہے کہ یہ ممانعت درحقیقت قرآن و حدیث کو ایک ساتھ لکھنے کی تھی، علیحدہ علیحدہ لکھنے کی نہیں، واللہ اعلم۔



عہدِ صحابہؓ میں کتابتِ حدیث

عہدِ صحابہؓ میں تحریر و کتابت کو جو وسعت اور ترقی حاصل ہوئی، خصوصاً احادیث نبویہ کی تالیف و کتابت کے میدان میں جو عظیم کارناٹے اس دور میں انجام دیے گئے، وہ بھی درحقیقت آنحضرت صلی اللہ علیہ وسلم ہی کی اس تعلیمی سیاست کا نتیجہ تھا جس کی ایک جھلک پچھلے اوراق میں قارئین کے سامنے آئی ہے۔

عہدِ صحابہؓ میں احادیث کی اکاؤنٹا تحریروں اور چھوٹے چھوٹے صحفوں کے علاوہ، بہت سی ضخیم کتابیں تالیف ہوئیں، خطوط کے ذریعہ روایتِ حدیث کا طریقہ بھی کافی رانج ہوا، اور صحابہ کرامؐ کی ایک بڑی تعداد ان تحریری خدمات میں بڑھ چڑھ کر حصہ لیتی رہی۔

اس مختصر مقالے میں تفصیلات کی تو گنجائش نہیں، البتہ متعدد صحابہ کرامؐ کی جو کتابی خدمات معمولی جستجو سے سامنے آگئیں، ان کا خلاصہ ذکر کیا جاتا ہے۔

اس دور میں حدیثیں لکھنے والے صحابہ کرامؐ

۱:- حضرت ابو بکر صدیقؓ

حضرت ابو بکر صدیق رضی اللہ عنہ نے جب اپنے دورِ خلافت میں حضرت انس رضی اللہ عنہ کو تحصیل زکوٰۃ کے لئے بھریں روانہ کیا تو ان کو ایک "کتاب الصدقہ" لکھ کر حوالے کی، یہ کتاب ان احادیث نبویہ پر مشتمل تھی، جن میں مختلف قسم کے اموال کا نصاب اور شرح زکوٰۃ اور متعلقہ احکام تفصیل سے بیان کئے گئے ہیں، اس کتاب کی روایت حضرت انسؓ کے پوتے شمامہ بن عبد اللہؓ نے کی ہے، اور امام بخاریؓ

نے اس کے اقتباسات کتاب الزکوٰۃ^(۱) کے متفرق ابواب میں نقل کئے ہیں۔ ایک روایت ہے کہ حضرت ابو بکر رضی اللہ عنہ نے اپنے دورِ خلافت میں پانچ سو احادیث نبویہ کا ایک تحریری مجموعہ تیار کیا تھا، جو بعض مصلحتوں کے پیش نظر بعد میں جلا دیا۔^(۲)

کیا حضرت صد لیق کتابتِ حدیث کو جائز نہ سمجھتے تھے؟

اس جلانے کے واقعے سے بعض لوگوں نے یہ نتیجہ کالنے کی کوشش کی ہے کہ حضرت ابو بکر صدیق رضی اللہ عنہ کتابتِ حدیث کو جائز نہ سمجھتے تھے، لیکن یہ نتیجہ کئی وجہ سے غلط ہے۔

- ۱:- اُول تو اس لئے کہ اور بخاری کی روایت سے ثابت ہو چکا ہے کہ آپ نے احکام زکوٰۃ پر مشتمل احادیث کی ایک کتاب لکھ کر حضرت انسؓ کو دی تھی، اگر کتابتِ حدیث ان کے نزدیک جائز نہ ہوتی تو یہ کتاب کیوں تحریر فرماتے؟
- ۲:- دوسرا سے اس لئے کہ اس روایت کے مطابق زیرِ بحث مجموعہ جو ایک دو نہیں، پانچ سو احادیث پر مشتمل تھا، اس کو لکھنا خود اس بات کی دلیل ہے کہ وہ کتابتِ حدیث کو جائز سمجھتے تھے۔

۳:- تیسرا سے اس لئے کہ تذكرة الحفاظ میں علامہ ذہبی[ؒ] نے یہ واقعہ نقل کرنے کے بعد لکھا ہے کہ: ”فهذا لا يصح“ اگر یہ جملہ علامہ ذہبیؒ کا ہے تو اس کا مطلب یہ ہو گا کہ یہ روایت ڈرست نہیں، یعنی یا تو یہ پورا قصہ ہی اُول سے آخر تک سند کے اعتبار سے ڈرست نہیں، یا یہ بات ڈرست نہیں کہ حضرت ابو بکر رضی اللہ عنہ نے اسے جلا دیا تھا۔

۴:- چوتھے اس لئے کہ اگر ان کے نزدیک کتابتِ حدیث جائز نہ ہوتی تو اس مجموعے کو جلانے کی وجہ یہی بیان فرماتے کہ میں کتابتِ حدیث کو جائز نہیں سمجھتا،

(۱) صحیح بخاری، کتاب الزکوٰۃ ج: ۱ ص: ۱۹۶۷ - ۱۹۶۸۔

(۲) تذكرة الحفاظ ج: ۱ ص: ۵۔

حالانکہ آپ نے جلانے کے دوسرے اسباب بیان فرمائے اور کتابتِ حدیث کے جائز نہ ہونے کی طرف اشارہ تک نہیں فرمایا۔

آپ کی یہ تالیف کیوں جلائی گئی؟

چنانچہ تذکرۃ الحفاظ میں جہاں یہ واقعہ لکھا ہے، وہیں یہ بھی لکھا ہے کہ آپ کی صاحبزادی حضرت عائشہ رضی اللہ عنہا نے جلانے کی وجہ پوچھی تو آپ نے فرمایا کہ:-

خَيْرٌ أَنْ أَمُوتُ وَهِيَ عِنْدِي فَيَكُونُ فِيهِ أَحَادِيثٌ عَنْ
رَجُلٍ قَدْ اتَّهَمْتُهُ وَوَنْقَتُهُ، وَلَمْ يَكُنْ كَمَا حَدَّثْتُنِي، فَأَكُونُ
قَدْ نَقْلَتْ ذِلِكَ، فَهَذَا لَا يَصُحُّ^(۱)

ترجمہ:- مجھے یہ اندیشہ ہوا کہ میں اپنے پاس یہ کتاب چھوڑ کر مر جاؤں اور اس میں کسی ایسے شخص کی روایت کی ہوئی حدیثیں بھی ہوں جو میرے نزدیک امانت دار تو ہو اور (اس وجہ سے) میں نے اعتقاد کر لیا ہو، حالانکہ وہ حدیث حقیقت میں اس طرح نہ ہو جس طرح اس نے مجھے سنائی ہے (اس سے بھول چوک ہو گئی ہو)، تو میں اسکی (مشکوک) روایت کو نقل کرنے والا بن

(۱) اس جملے ”فَهَذَا لَا بَصْح“ کو بعض محققین نے، مثلاً مولانا مناظر احسن گیلانی نے اپنی کتاب ”تدوین حدیث“ میں اور راکٹر محمد حیدر اللہ نے ”مقدمہ صحیفہ ہمام بن منبه“ میں حضرت ابو بکر صدیق رضی اللہ عنہ کے مذکورہ بالا کلام ہی کا حصہ قرار دیا ہے، تاچیز نے بھی یہاں اسی کے مطابق ترجمہ کیا ہے۔ لیکن بہت سے دیگر محققین اور مصنفوں نے اسے علامہ ذہبی کا جملہ قرار دیا ہے، اگر واقعی یہ علامہ ذہبی کا ارشاد ہے تو اس کا مطلب یہ ہوگا کہ علامہ ذہبی یہ فرماتے ہیں کہ حضرت ابو بکر صدیق رضی اللہ عنہ کا مذکورہ بالا واقعہ سند کے اعتبار سے درست نہیں، یعنی یا تو یہ پورا واقعہ ہی سند کے اعتبار سے صحیح نہیں، یا یہ بات درست نہیں کہ حضرت ابو بکر صدیق رضی اللہ عنہ نے اسے جلا دیا تھا۔ اور خلاصہ یہ نکلے گا کہ اس روایت سے نہ کتابتِ حدیث پر استدلال کیا جاسکے گا، نہ کتابت کے عدم جواز پر۔ ریغ ۱۴۲۳/۶۱۲

جاوں گا، اور یہ بات صحیح نہیں۔

حضرت ابوکبر صدیق رضی اللہ عنہ نے اپنے اس جواب میں جلانے کے دو سبب بیان فرمائے ہیں، ایک یہ کہ اس مجموعے میں ایسی حدیثیں بھی تھیں جو انہوں نے آنحضرت صلی اللہ علیہ وسلم سے خود نہیں سنی تھیں بلکہ ذہروں سے سن کر لکھی تھیں، اور جن حضرات سے سنی تھیں وہ بھی غیر معین افراد تھے، جیسا کہ اوپر کی روایت میں لفظ ”رَجُلٌ“ (نکره) سے واضح ہے۔ غالباً آپ نے ہر حدیث کے ساتھ اس کے راوی کا نام نہیں لکھا تھا، اور اب یہ معین نہیں کیا جاسکتا تھا کہ کون سی حدیث کس سے سنی ہے؟ اور ذہروں سبب جو حضرت ابوکبر رضی اللہ عنہ کے اس جواب سے سامنے آتا ہے، یہ ہے کہ انہوں نے جن حضرات سے یہ حدیثیں سنی تھیں ان میں بعض غیر معین افراد ایسے تھے کہ ان کی دیانت و امانت پر تو حضرت ابوکبرؓ کو پورا اعتماد تھا، جیسا کہ ان کے الفاظ:-

قَدِ ائْتَمَّتْهُ وَوَثِقْتُ.

جو میرے نزدیک امانت دار تو ہوا اور (اس وجہ سے) میں نے اس پر اعتماد کیا ہو۔

سے واضح ہے، لیکن ان کے حافظے پر آپ کو ایسا اعتماد نہ تھا کہ ان کی روایت کی صحت کی پوری ذمہ داری اپنے سر لے سکیں، جیسا کہ خود ارشاد فرمایا کہ:-

وَلَمْ يَكُنْ كَمَا حَدَّثْتُنِي، فَأَكُونَ قَدْ نَقَلْتُ ذَلِكَ، فَهَذَا لَا يَصُحُّ.

اور (مجھے اندر یہ شہ ہوا کہ) وہ حدیث حقیقت میں اس طرح نہ ہو جس طرح اس نے مجھے سنائی ہے، تو میں ایسی (مٹکوں) روایت کو نقل کرنے والا بن جاؤں گا، اور یہ بات صحیح نہیں۔

کسی روایت کا مستند ہونا اس پر موقوف ہے کہ اس کا راوی معلوم ہو، دیانت دار ہو، اور اس کے حافظے پر اعتماد کیا جاتا ہو۔ حضرت ابوکبر صدیق رضی اللہ عنہ کے اس جواب سے معلوم ہوتا ہے کہ احادیث کا جو مجموعہ انہوں نے نذر آتش کیا، اس کی بعض غیر معین احادیث میں پہلی اور تیسری شرط مفقود تھی۔

خلاصہ یہ کہ اس مجموعے کو جلانا اس وجہ سے نہ تھا کہ حضرت ابو بکر صدیق رضی اللہ عنہ کتابتِ حدیث کو جائز نہ سمجھتے تھے، بلکہ وجہ یہ تھی کہ یہ مجموعہ احادیث سند کے اعتبار سے اُن شرائط پر پورا نہ اُرتتا تھا جو روایتِ حدیث کے لئے ضروری ہیں۔

۲:- حضرت عمر فاروقؓ

ان کے ایک ”وقف نامے“ کا ذکر چیچھے آپکا ہے، جو عہدِ رسالت میں لکھا گیا تھا۔ یہ بات بھی چیچھے تفصیل سے آپکی ہے کہ آنحضرت صلی اللہ علیہ وسلم نے آخر حیات میں جو ”کتاب الصدقۃ“ لکھوائی تھی، وہ آپ صلی اللہ علیہ وسلم کی وفات کے بعد حضرت ابو بکر صدیق رضی اللہ عنہ کے پاس رہی، اور ان کے انتقال کے بعد حضرت عمر رضی اللہ عنہ کے پاس منتقل ہو گئی، اور یہ دونوں بزرگ اپنے اپنے دورِ خلافت میں اس پر عمل فرماتے رہے۔

اس کے علاوہ حضرت عمر رضی اللہ عنہ کا اپنے دورِ خلافت میں خود بھی حدیثیں لکھنا ثابت ہے۔ صحیح مسلم^(۱) میں روایت ہے کہ حضرت عمر رضی اللہ عنہ نے آذربائیجان میں اسلامی سپہ سالار ”عتبہ بن فرقہ“ کے نام ایک فرمان بھیجا جس میں آنحضرت صلی اللہ علیہ وسلم کی یہ حدیث تحریر فرمائی تھی کہ:-

فَإِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَا عَنِ الْبُوْسِ
الْحَرِيرِ، قَالَ: إِلَّا هَكَذَا. وَرَفَعَ لَنَا رَسُولُ اللَّهِ صَلَّى اللَّهُ
عَلَيْهِ وَسَلَّمَ إِصْبَعَيْهِ الْوُسْطَى وَالسَّبَابَةَ وَضَمَّهُمَا. قَالَ
رَهِيْرٌ: قَالَ عَاصِمٌ: هُوَ فِي الْكِتَابِ.

ترجمہ:- رسول اللہ صلی اللہ علیہ وسلم نے ریشم کا لباس پہننے کی ممانعت فرمائی ہے، مگر اتنے کی اجازت ہے، یہ فرمाकر رسول اللہ صلی اللہ علیہ وسلم نے اپنی دو انگلیاں اٹھائیں، ایک شہادت کی انگلی اور ایک نیچ کی انگلی، اور دونوں انگلیوں کو مالا لیا۔ عاصم (جو

(۱) صحیح مسلم، کتاب الملابس والزینۃ، باب استعمال اناء الذهب.... الخ۔ ج: ۲: ص: ۱۹۱۔

اس حدیث کے راوی ہیں) کہتے ہیں کہ: یہ حدیث اس خط میں
لکھی ہوئی تھی۔

نیز ترمذی^(۱) کی روایت ہے کہ حضرت عمر رضی اللہ عنہ نے حضرت ابو عبیدہ
رضی اللہ عنہ کو یہ حدیث لکھ کر بھیجی تھی کہ:-

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: إِنَّمَا وَرَسُولُهُ
مَوْلَى مَنْ لَا مَوْلَى لَهُ، وَالْخَالُ وَارِثٌ مَنْ لَا وَارِثٌ لَهُ.

ترجمہ:- رسول اللہ صلی اللہ علیہ وسلم نے فرمایا ہے کہ: اللہ اور اس
کا رسول اس شخص کے مولیٰ ہیں جس کا کوئی مولیٰ نہ ہو، اور
ماموں اس شخص کا وارث ہے جس کا کوئی وارث نہ ہو۔

تمپے کی ایک تالیف

حضرت ابو بکر صدیق رضی اللہ عنہ کی طرح ایک "کتاب الصدقہ" حضرت عمر
فاروق رضی اللہ عنہ نے بھی تحریر فرمائی تھی، جس کا متن امام مالک[ؓ] نے مؤطا میں نقل کیا
ہے، امام مالک[ؓ] فرماتے ہیں کہ: "حضرت عمر بن الخطاب[ؓ] کی یہ کتاب جو صدقہ کے
متعلق ہے، میں نے خود پڑھی ہے۔"^(۲) اسی کتاب میں نصاب زکوٰۃ، شرح ادایگی
کی تفصیلات اور متعلقہ مسائل درج کئے گئے ہیں۔

حضرت عمر فاروق رضی اللہ عنہ نے اپنے گورزوں اور سپہ سالاروں کو جو وقت
فوقاً بڑی تعداد میں سرکاری خطوط لکھے، ان میں جتوں کی جائے تو تحریری حدیثوں کی اور
بھی مشاہیں سامنے آنے کی توقع ہے۔

ایک اور ضخیم تالیف کا ارادہ

نیز آپ نے اپنے دورِ خلافت میں ایک بڑا مجموعہ احادیث قلم بند فرمانے کا
ارادہ کیا تھا، صحابہ کرام[ؓ] سے مشورہ کیا تو انہوں نے بھی لکھنے کی رائے دی، مگر حضرت عمر[ؓ]

(۱) جامع ترمذی، ابواب الفراش، باب ما جاء فی میراث النّال ج: ۲ ص: ۲۰۔

(۲) مؤطا امام مالک[ؓ]، کتاب الزکوٰۃ، صدقۃ الماذیۃ ص: ۱۰۹ تا ۱۱۱۔

نے ایک ماہ تک استخارہ کرنے کے بعد یہ ارادہ ترک فرمادیا، اور اس کی وجہ یہ ارشاد فرمائی کہ^(۱):-

إِنَّمَا كُتُبُ الْكِتَابِ مَوْعِدٌ لِّلَّهِ وَالنَّاسُ لَا يُنْهَا عَنِ الْمُحَاجَةِ إِنَّمَا قَبْلَكُمْ كَتَبُوا كُتُبًا وَأَكْبُرُهَا عَلَيْهَا وَتَرَكُوهَا كِتَابَ اللَّهِ وَإِنَّمَا وَاللَّهُ أَنْشَوْبُ كِتَابَ اللَّهِ بِشَيْءٍ أَبَدًا.

ترجمہ:- میں ارادہ کر رہا تھا کہ حدیثیں لکھوں، مگر مجھے تم سے پہلے کی ایک قوم یاد آگئی جس نے خود کتاب میں لکھیں، اور ان پر ایسی جھکیں کہ اللہ کی کتاب ہی کو چھوڑ بیٹھیں، اور میں بخدا! کبھی اللہ کی کتاب (قرآن) کو کسی چیز کے ساتھ ملتیپس اور خلط ملط نہیں کروں گا۔

ایک مغالطہ اور اس کا جواب

اس واقعے سے بھی بعض لوگوں نے یہ نتیجہ نکالنے کی کوشش کی ہے کہ حضرت عمر رضی اللہ عنہ کتابتِ حدیث کو جائز نہ سمجھتے تھے، لیکن یہ نتیجہ اس لئے غلط ہے کہ اوپر معلوم ہو چکا ہے کہ حضرت عمرؓ نے خود حدیثیں لکھی ہیں، نیز صحابہ کرامؓ کی ایک بڑی تعداد جن کا ذکر آگے آئے گا، احادیث لکھتی چلی آرہی تھی، کسی قابل اعتماد روایت سے ثابت نہیں کہ حضرت عمرؓ نے انہیں کتابتِ حدیث سے منع کیا ہو،^(۲) بلکہ اس کے برعکس وہ کتابتِ حدیث کی ترغیب دیا کرتے تھے، چنانچہ کتبِ حدیث میں ان کا یہ ارشاد سندر صحیح کے ساتھ نقل ہوتا چلا آرہا ہے کہ:-

(۱) جامع بیان العلم ص: ۶۲۔

(۲) بعض روایتیں جو اس قسم کی ملتی ہیں، انہیں محمد بنین نے مشتبہ قرار دیا ہے اور ان کے راویوں پر جرح کی ہے۔ تدوینِ حدیث ص: ۳۲۷۔ (بکوال جامع بیان العلم، کتاب الاحکام لابن حزم)۔

(۳) داری ح: باب: ۲۳ ص: ۵۰، والحمد لله الفاصل ص: ۲۷، و متن درک حاکم ح: ۱ ص: ۱۰۶، وجامع بیان العلم ح: ۱ ص: ۲۷۔ حاکم نے اس روایت کو صحیح قرار دیا ہے، اور حافظ ذہبی نے تصحیح متدرک میں اس پر سکوت کیا ہے، جوان کی طرف سے توثیق کی علامت ہے۔

قَيْدُوا الْعِلْمَ بِالْكِتَابِ۔ علم کو کتابت کے ذریعہ محفوظ کرو۔

البَتَّةُ خُودُكُوئی بِرَا مَجْوَعَةً اَهَادِيَّثُ قلم بند کرنے سے باز رہے، جس کی وجہ یہ تھی کہ قرآن شریف کا جو نسخہ سرکاری طور پر حضرت ابو بکر صدیق رضی اللہ عنہ نے تحریر کرایا تھا، اب وہی حضرت عمرؓ کے پاس محفوظ تھا، پورے عالم اسلام میں قرآن شریف کے حافظ تو بے شمار تھے، تحریری نسخہ بھی متعدد صحابہ کرامؓ کے پاس محفوظ تھے، لیکن سرکاری نسخہ صرف یہی ایک تھا، جس کی نقلیں حضرت عثمانؓ غنی رضی اللہ عنہ نے اپنے دوڑ خلافت میں تیار کرائے اسلامی ممالک میں بھیجی تھیں۔ حضرت عمر رضی اللہ عنہ کے زمانے میں اس کی کوئی اور نقل نہ تھی، اب اگر حضرت عمرؓ احادیث کی بھی ایک کتاب تالیف کر کے محفوظ کر لیتے تو اس کی حیثیت بھی سرکاری نسخہ احادیث کی ہو جاتی، اور قوی اندیشہ تھا کہ وہ لوگ جو نئے نئے اسلام میں داخل ہو رہے تھے، رفتہ رفتہ اسے بھی وہی درجہ دے دیں جو قرآن شریف کے سرکاری نسخہ کو حاصل تھا، اور قرآن شریف کی طرح اس مجموعہ احادیث کو بھی قطعی سمجھنے لگیں، چنانچہ حضرت عمرؓ کے یہ الفاظ کہ:-

وَإِنِّي وَاللَّهِ إِلَّا أَشُوُّبُ كِتَابَ اللَّهِ بِشَيْءٍ أَبْدَا.

اور میں بخدا! کبھی اللہ کی کتاب کو کسی چیز کے ساتھ ملتباہ اور خلط ملط نہیں کروں گا۔

صریح طور پر بتارہ ہے ہیں کہ وہ احادیث کی کتاب خود لکھنے یا اپنے زیر انتظام لکھوانے میں قرآن و حدیث کے باہم ملتباہ ہو جانے کا خطرہ محسوس فرماتے تھے، اور یہ خطرہ دوسروں کے لکھنے میں نہ تھا، اسی لئے دوسرے صحابہ کرامؓ کو لکھنے سے نہیں روکا، اور خود کتابتِ حدیث کا ارادہ کرنا اس بات کی دلیل ہے کہ وہ اس کو فی نفسہ جائز سمجھتے تھے۔ پھر صحابہ کرامؓ کا دور ختم ہونے سے پہلے ہی جب حضرت عمر بن عبد العزیز رحمہ اللہ خلیفہ ہوئے اور قرآن شریف کے بے شمار مستند نسخے پورے عالم اسلام میں پھیل جانے کے باعث مذکورہ بالا خطرہ جاتا رہا تو انہوں نے سرکاری طور پر نہ صرف آنحضرت صلی اللہ علیہ وسلم کی حدیثوں کو بڑے پیمانے پر قلم بند کرایا، بلکہ ابو بکر بن حزم (مدینہ منورہ کے گورنر) کو فرمان بھیجا کہ حضرت عمر (بن الخطاب) کی حدیثیں بھی جو

تمہارے نزدیک ثابت ہو جائیں، لکھ کر میرے پاس بھیج دو۔^(۱)

قابلِ قدر احتیاط

لیکن اس دور میں بھی یہ احتیاط بر قی گئی کہ حدیثوں کے مجموعوں کی جلد بندی نہیں کرائی جاتی تھی تاکہ قرآن شریف کے نسخوں کے ساتھ مشابہت پیدا ہو کر ان لوگوں کے لئے مغالطہ کا سبب نہ بن جائے جو اسلام میں نئے نئے داخل ہو رہے تھے۔ نیز الٰہی کتاب کی کتابوں کو بھی صحابہؓ اپنے پاس اسی وجہ سے نہ رکھتے تھے۔^(۲)

۳:- حضرت علی مرتضیؑ

آپؐ کے اُس مشہور صحیفے کا ذکر قدرے تفصیل سے عہدِ رسالتؐ کے بیان میں آچکا ہے، جو آنحضرت صلی اللہ علیہ وسلم کی حدیثوں پر مشتمل تھا، اور جس کے اقتباسات حضرت علی رضی اللہ عنہ اپنے دورِ خلافت میں مجلسوں اور خطبات میں سنایا کرتے تھے، یہ صحیفہ آپؐ کو آنحضرت صلی اللہ علیہ وسلم نے عطا فرمایا تھا۔^(۳)

اس کے علاوہ جب آپؐ کے دورِ خلافت میں عبداللہ بن سبأ کی سازش سے شیعہ اور خوارج کے فرقے پیدا ہوئے اور انہوں نے اپنے باطل عقائد و نظریات کی ترویج کے لئے خود ساختہ حدیثیں مسلمانوں میں پھیلانا شروع کر دیں تو اس خطرناک فتنے کی سرکوبی کے لئے حضرت علی کرم اللہ وجہ نے صحیح احادیث نبویہ کی نشر و اشاعت کا خود اہتمام فرمایا، طبقات^(۴) ابن سعد کی روایت ہے کہ:-

إِنَّ عَلَيَّ بْنَ أَبِي طَالِبٍ خَطَبَ النَّاسَ فَقَالَ: مَنْ يَشَرِّى

(۱) سننِ داری ج: ۱، باب: ۳۳، ص: ۱۰۲، نمبر: ۳۹۳۔

(۲) سننِ داری ج: ۱، ص: ۱۰۰، نمبر: ۳۲۰، ۳۲۸۔

(۳) سننِ داری ج: ۱، ص: ۱۰۲، نمبر: ۳۸۳۔

(۴) مسنِ احمد ج: ۱، ص: ۱۱۹ (تدوین حدیث ص: ۲۷)۔

(۵) طبقات ابن سعد ج: ۶، ص: ۱۶۸، جزو: ۲۲، الحدیث الفاصل ص: ۳۷۰۔

عَلِمَّا بِدْرُهُمْ

ترجمہ:- علی بن ابی طالبؑ خطبے دے رہے تھے، اسی خطبے میں فرمایا کہ: کون ہے جو ایک درہم میں علم خریدے؟ مطلب یہ تھا کہ جو شخص چاہتا ہو کہ میں اُسے "علم" (حدیث) لکھ کر دوں وہ ایک درہم کے کاغذ خرید لائے۔

چنانچہ آگے اسی روایت میں ہے کہ:-

فَاشْتَرَى الْحَارِثُ الْأَغْوَرُ صُحْفًا بِدْرُهُمْ ثُمَّ جَاءَ بِهَا عَلَيْاً
فَكَتَبَ لَهُ عِلْمًا كَثِيرًا.

ترجمہ:- چنانچہ حارثؑ اغور نے ایک درہم میں کچھ اوراق خریدے اور لے کر حضرت علیؑ کی خدمت میں حاضر ہوئے تو حضرت علیؑ نے ان کو بہت سا علم لکھ دیا۔

قرونِ اولیٰ میں لفظ "علم" حدیث کے لئے استعمال ہوتا تھا

ظاہر یہی ہے کہ حارثؑ اغور کو جو کچھ لکھ کر دیا یہ آنحضرت صلی اللہ علیہ وسلم کی حدیثیں تھیں، کیونکہ اسلام کے قرونِ اولیٰ میں "علم" کا لفظ احادیث نبویہ ہی کے لئے استعمال ہوتا تھا، چنانچہ (۱) ابن سعد نے عطاء بن ابی رباح کے حال میں لکھا ہے کہ ابن جریرؓ کہتے ہیں کہ:-

كَانَ عَطَاءً إِذَا حَدَّثَ بِشَيْءٍ قُلْتُ: عِلْمٌ أَوْ رَأْيٌ؟ فَإِنْ كَانَ
آثِرًا قَالَ: عِلْمٌ، وَإِنْ كَانَ رَأْيًا قَالَ: رَأْيٌ.

ترجمہ:- عطاء جب کوئی بات بیان کرتے تو میں پوچھتا کہ: یہ علم ہے یا رائے؟ اگر حدیث ہوتی تو وہ کہتے کہ: علم ہے، اور اگر رائے ہوتی (یعنی علماء کے استنباط کئے ہوئے مسائل ہوتے) تو کہتے کہ: رائے ہے۔

(۱) طبقات ابن سعد ج: ۵ ص: ۳۶۹ جزو: ۱۹۔

حضرت علیؑ کی مرویات کا تحریری مجموعہ

حضرت علیؑ کرم اللہ وجہہ کی انہی کوششوں کا نتیجہ تھا کہ آپؐ کی روایت کی ہوئی حدیثوں کے کئی تحریری مجموعے مختلف حضرات کے پاس تیار ہو گئے تھے، چنانچہ طبقات^(۱) ابن سعد کی روایت سے معلوم ہوتا ہے کہ جب بن عدیؓ جو حضرت علیؑ کے خاص شاگردوں میں سے تھے، ان کے پاس حضرت علیؑ کی روایت کردہ حدیثوں کا ایک تحریری مجموعہ تھا، کیونکہ ایک شرعی مسئلے (پانی سے استباء) کا ذکر ان کے سامنے ہوا تو جو ہر فرمایا کہ:-

نَأَوْلَىٰ الصَّحِيفَةَ مِنَ الْكَوَافِرِ، فَقَرَأَ بِسْمِ اللَّهِ الرَّحْمَنِ الرَّحِيمِ، هَذَا مَا سَمِعْتُ عَلَيَّ بْنَ أَبِي طَالِبٍ يَذَكُّرُ: أَنَّ الطُّهُورَ نِصْفُ الْإِيمَانِ.

ترجمہ:- مجھے طاق میں سے وہ صحیفہ اٹھادو، (جب لاکر دیا گیا) تو عدیؓ یہ پڑھنے لگے: بسم اللہ الرحمن الرحیم، یہ وہ روایتیں ہیں جو میں نے علی بن ابی طالبؑ سے سنی ہیں، وہ بیان کرتے تھے کہ: پاکی ایمان کا نصف ہے۔

اس صحیفے میں سب حدیثیں حضرت علیؑ ہی کی روایت کردہ تھیں، کیونکہ طبقات^(۲) ابن سعد میں صراحت ہے کہ: جو ہر نے حضرت علیؓ رضی اللہ عنہ کے سوا کسی سے کوئی روایت نقل نہیں کی۔

امام باقرؑ جو حضرت علیؑ کے پڑپوتے ہیں، ان کے پاس بھی حدیثوں کی کئی کتابیں موجود تھیں، ان کے صاحبزادے امام جعفر صادقؑ ان کتابوں کی حدیثیں روایت کیا کرتے تھے۔ ایک مرتبہ ان حدیثوں کے متعلق امام جعفرؑ نے فرمایا:-

إِنَّمَا وَجَدْتُهَا فِي كُتُبِهِ. (۳)

(۱)، (۲) ج: ۶ ص: ۲۲؛ جز: ۲۲: ۲۲۔

(۳) تہذیب التہذیب ج: ۲ ص: ۱۰۳۔

ترجمہ:- یہ سب میں نے آن (امام باقر) کی کتابوں سے لی ہیں۔ اگرچہ امام باقر کو حضرت جابر بن عبد اللہؓ نے بھی حدیثیں إملاء کرائی تھیں، جیسا کہ حضرت جابرؓ کی خدمات میں آئے گا، لیکن ظاہر یہی ہے کہ امام باقرؓ کے پاس حدیث کی جو کتابیں تھیں، ان میں حضرت علیؑ کی مرویات بھی خاصی بڑی تعداد میں ضرور ہوں گی۔ حضرت علی رضی اللہ عنہ کے صاحبزادے محمد ابن الحفیہ کے پاس بھی حدیثوں کی ایک کتاب موجود تھی، عبدالاعلیؑ کے ترجمے میں لکھا ہے کہ:-

كُلُّ شَيْءٍ رَوَى عَبْدُ الْأَعْلَى عَنْ أَبْنِ الْحَفَيْةِ إِنَّمَا هُوَ

كِتَابٌ أَخَذَهُ وَلَمْ يَسْمَعْهُ.

ترجمہ:- عبدالاعلیؑ، محمد بن الحفیہ سے جو کچھ روایت کرتے ہیں وہ دراصل ایک کتاب تھی جو عبدالاعلیؑ نے لے لی تھی، اور عبدالاعلیؑ نے براو راست محمد بن الحفیہ سے یہ روایتیں نہیں سنیں۔

حضرت علی رضی اللہ عنہ کے عدالتی فیصلے بھی قلم بند کئے گئے تھے، مگر ان میں بعض فتنہ پر داڑوں نے غلط روایتیں شامل کر دی تھیں، حضرت ابن عباسؓ نے ان تحریری فیصلوں کو غلط روایات سے پاک کیا اور طائف کے قاضی ابن ابی ملکیہ کی درخواست پر انہیں نقل کر کے ابن ابی ملکیہ کے پاس بھیجا۔^(۲)

۳:- حضرت ابو ہریرہؓ

ان کا علمی انہاک معروف ہے، جب سے مشرف بہ اسلام ہوئے تھے خود کو گویا حدیثیں یاد کرنے اور دوسروں تک پہنچانے ہی کے لئے وقف کر لیا تھا۔ پیچھے انہی کے بیان سے معلوم ہو چکا ہے کہ انہوں نے عہد رسالتؓ میں حدیثیں حفظ تو کر لی تھیں، لکھی نہ تھیں، مگر عہد صحابہؓ کے حالات سے معلوم ہوتا ہے کہ بعد میں انہوں نے بھی اپنی تمام مرویات خود لکھ کر یا کسی سے لکھوا کر محفوظ کر لی تھیں۔

(۱) تدوین حدیث ص: ۳۲۳۔

(۲) مقدمہ صحیح مسلم ج: ۱ ص: ۴۰۔

آپ کی تائیفات

چنانچہ ان کے شاگرد حسن بن عمرؓ کا بیان ہے کہ: میں نے ابوہریرہؓ کے سامنے ایک حدیث بیان کی تو انہوں نے اس سے اعلیٰ ظاہر کی، میں نے کہا: یہ حدیث تو میں نے آپؐ سے سنی ہے، تو ابوہریرہؓ نے فرمایا کہ:-
إِنْ كُنْتَ سَمِعْتَهُ مِنِيْ فَهُوَ مَكْتُوبٌ عِنْدِيْ.

ترجمہ:- اگر یہ حدیث تم نے مجھ سے سنی ہے تو میرے پاس لکھی ہوئی ہوگی۔

یہ شاگرد کہتے ہیں کہ: اس کے بعد ابوہریرہؓ مجھے ہاتھ پڑا پنے گھر لے گئے اور:-
فَأَرَانَا كُتُبًا كَثِيرًا مِنْ حَدِيثِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَوَجَدَ ذِلِكَ الْحَدِيثَ، فَقَالَ: قَدْ أَخْبَرْتُكَ أَنِّي إِنْ كُنْتَ حَدَّثْتُكَ بِهِ فَهُوَ مَكْتُوبٌ عِنْدِيْ.

ترجمہ:- ہمیں رسول اللہ صلی اللہ علیہ وسلم کی حدیثوں کی بہت ساری کتابیں دکھائیں، چنانچہ وہ حدیث ان کو مل گئی، تو فرمایا کہ: میں نے تم سے پہلے ہی کہا تھا کہ اگر میں نے یہ حدیث تم کو سنائی ہے تو میرے پاس ضرور لکھی ہوئی موجود ہوگی۔

اس واقعے سے جہاں یہ معلوم ہوتا ہے کہ حضرت ابوہریرہؓ کے پاس احادیث نبویہ کی بہت سی کتابیں محفوظ تھیں، وہیں یہ بھی ثابت ہوتا ہے کہ کتابوں میں ان کی تمام مرویات لکھ لی گئی تھیں، ان کی کوئی روایت کردہ حدیث اسکی نہ تھی جو ان کے پاس لکھی ہوئی محفوظ نہ ہو۔ اور یہ پیچھے عہد رسالت کے بیان میں معلوم ہو چکا ہے کہ ان کی روایت کردہ حدیثیں جو حدیث کی کتابوں میں اب تک محفوظ ہیں ان کی کل تعداد پانچ ہزار تین سو چوہترے۔^(۲)

(۱) جامع بیان العلم ج: ۱ ص: ۷۳۔ نیز یہی واقعہ اختصار کے ساتھ فتح الباری ج: ۱ ص: ۱۸۳ میں بھی مذکور ہے۔

(۲) مرقاۃ شرح مشکوۃ ج: ۱ ص: ۷۴۔

ان تأیفات کے متعدد نسخے

۱:- طبقات ابن سعد کی روایت سے ثابت ہوتا ہے کہ ان کی تمام مرویات کا ایک مکمل نسخہ حضرت عمر بن عبد العزیز کے والد عبد العزیز ابن مروان گورنر مصر کے پاس بھی محفوظ تھیں، کیونکہ انہوں نے ایک مرتبہ کثیرہ بن مرہ کو لکھا کہ^(۱):-

اَن يُكْتُبَ إِلَيْهِ بِمَا سَمِعَ مِنْ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ مِنْ أَحَادِيثِهِمْ إِلَّا حَدِيثُ ابْنِ هُرَيْرَةَ فَإِنَّهُ عِنْدَنَا.

ترجمہ:- تم نے آنحضرت صلی اللہ علیہ وسلم کے صحابہ سے جو حدیثیں سنی ہوں، میرے پاس لکھ کر بھیج دو، سوائے ابوہریرہؓ کی احادیث کے، کہ وہ ہمارے پاس محفوظ ہیں۔

اس کے علاوہ حضرت ابوہریرہؓ کی حیات میں ان کی روایت کردہ حدیثیں کے اور بھی کئی چھوٹے بڑے نسخے ان کے شاگردوں نے تیار کرنے تھے، چند مثالیں ملاحظہ ہوں:-

۲:- حضرت ابوہریرہؓ کے شاگرد بشیر بن نہیک نے بھی آپ کی مرویات لکھی تھیں، وہ فرماتے کہ^(۲):-

كُنْتُ أَكْتُبُ مَا أَسْمَعَ مِنْ أَبِي هُرَيْرَةَ، فَلَمَّا أَرَدْتُ أَنْ أُفَارِقَهُ أَتَيْتُهُ بِكِتَابِهِ فَقَرَأَثُ عَلَيْهِ وَقُلْتُ لَهُ: هَذَا مَا سِمِعْتُ مِنْكَ؟ قَالَ: نَعَمْ!

ترجمہ:- میں جو حدیثیں ابوہریرہؓ سے سنتا تھا، لکھ لیتا تھا، جب میں نے ان سے رخصت ہونے کا ارادہ کیا تو وہ کتاب لے کر

(۱) طبقات ابن سعد ج: ۷ ص: ۳۳۸ جز: ۲۸۔

(۲) سشن داری ج: ۱ باب: ۳۳ ص: ۱۰۵، و طبقات ابن سعد ج: ۷ ص: ۲۲۳ جزو: ۲۶؛ و جامع بیان العلم ج: ۱ ص: ۲۷۔

میں ان کے پاس آیا اور انہیں پڑھ کر سنائی، اور ان سے (بغرض توثیق) پوچھا: یہ سب حدیثیں وہی ہیں ناں جو میں نے آپ سے سنی ہیں؟ انہوں نے فرمایا: ہاں!

اس سے معلوم ہوا کہ بشیر بن نہیک نے حضرت ابو ہریرہؓ سے سنی ہوئی حدیثیں صرف لکھنے ہی پر انحصار نہیں کیا بلکہ لکھی ہوئی حدیثیں ان کو سنانے کے لئے توثیق بھی کراہی تھی۔

الصحیفۃ الصحیحة

۳:- حضرت ابو ہریرہ رضی اللہ عنہ کے ایک مشہور شاگرد ہمام بن متعہ ہیں، جن کو آپ نے آنحضرت صلی اللہ علیہ وسلم کی تقریباً ڈیڑھ سو حدیثیں ایک رسالے میں مرتب کر کے املاء کرائی تھیں۔ اس رسالے کی درس و تدریس کا سلسلہ صدیوں بعد تک جاری رہا، چونکہ اس کی سب حدیثیں بعد کے مؤلفین مثلًا امام احمد بن حنبل^(۱)، امام بخاری^(۲)، امام مسلم^(۳)، امام ترمذی^(۴) وغیرہم نے اپنی کتابوں میں بعضہ نقل کر دی ہیں، اس لئے رفتہ رفتہ اس کی الگ تدریس کا سلسلہ کم ہوتے ہوئے ۸۵۶ھ میں تقریباً ختم ہو گیا، اور اب صدیوں سے یہ رسالہ نایاب تھا، مگر ۱۹۵۲ھ مطابق ۱۳۷۷ء میں اس کے صدیوں پر اُنے دو قلمی نسخے دمشق (شام) اور برلن (جرمنی) کے کتب خانوں میں فاضل محقق جناب ڈاکٹر حمید اللہ صاحب کو دستیاب ہو گئے، اور انہوں نے ۱۹۵۶ھ مطابق ۱۹۷۰ء میں اسے اپنے فاضلانہ مقدمے اور قابلِ روشنک تحقیق و ترجیح کے ساتھ شائع کر دیا ہے۔

اس رسالے کا نام ”الصحیفۃ الصحیحة“ ہے، مگر چونکہ اس کو حضرت ابو ہریرہ رضی اللہ عنہ نے اپنے شاگرد ہمام بن متعہ کے لئے تالیف کیا تھا اور انہی نے اس کی روایت کی ہے، اس لئے ڈاکٹر صاحب موصوف نے اسے ”صحیفہ ہمام بن متعہ“ کے نام سے شائع کیا ہے۔ حدیث کی جو کتابیں اس وقت دستیاب ہیں یہ ان میں

(۱) یہ سب تفصیل مقدمہ صحیفہ ہمام بن متعہ ص: ۵۷۲-۵۷۳ سے مآخذ ہے۔

قدیم ترین تالیف ہے، کیونکہ حضرت ابو ہریرہؓ کی وفات تقریباً ۵۵۸ھ میں ہوئی ہے اور ظاہر ہے کہ یہ تالیف ان کی وفات سے پہلے ہی کی ہے۔

حیرت ناک حافظہ

۴:- حضرت ابو ہریرہ رضی اللہ عنہ کے حافظہ کی شہرت دیکھ کر ایک مرتبہ مدینہ منورہ کے گورنر مروان بن الحکم نے ان کا امتحان اس طرح لیا کہ ایک دن انہیں بلایا، ادھر ادھر کی باتوں کے بعد حدیثیں پوچھنی شروع کیں، پردے کے پیچے ایک کاتب بٹھا دیا تھا، جو حضرت ابو ہریرہؓ کی بیان کردہ حدیثیں خفیہ طور پر لکھتا جاتا تھا، کاتب کا بیان ہے کہ: مروان پوچھتا جاتا تھا اور میں لکھتا جاتا تھا، اس طرح بہت سی حدیثیں ہو گئیں، پھر مروان نے سال بھر خاموش رہنے کے بعد انہیں دوبارہ بلایا اور مجھے پردے کے پیچے بٹھا دیا، وہ پوچھتا گیا اور میں پہلے سال کی تحریر کو دیکھتا گیا، انہوں نے نہ ایک حرف زیادہ کیا، نہ ایک حرف کم۔^(۱)

اس واقعے سے نہ صرف حضرت ابو ہریرہ رضی اللہ عنہ کے حیرت ناک حافظہ کا پتہ چلتا ہے، بلکہ یہ بھی ثابت ہوتا ہے کہ ان کی بیان کردہ بہت سی حدیثیں مروان کے حکم سے لکھی گئیں اور ان کا ایک مرتبہ اصل سے مقابلہ بھی کر لیا گیا۔

۵:- حضرت ابن عباسؓ

انہوں نے جس لگن اور جانشنازی سے آنحضرت صلی اللہ علیہ وسلم کی حدیثیں یاد کی تھیں، اس کے واقعات معروف و مشہور ہیں، کتابتِ حدیث کے میدان میں بھی ان کی خدمات ناقابلِ فراموش ہیں، کچھ اندازہ ان مثالوں سے ہوگا:-

ا:- آنحضرت صلی اللہ علیہ وسلم کے آزاد کردہ غلام حضرت ابو رافع رضی اللہ عنہ کے متعلق عہدِ رسالت کے بیان میں پیچھے ذکر آیا ہے کہ رسول اللہ صلی اللہ علیہ وسلم

(۱) مقدمہ صحیفہ بہام بن منبه ص: ۵۰ (بحوالہ کتاب اکنی للہجاتی ص: ۳۳)۔ والائے قبل التدوین ص: ۳۱۳، بحوالہ تقید العلوم الخطیب ص: ۳۱، والاصابۃ ج: ۷ ص: ۲۰۲۔

نے ان کو بھی حدیثیں لکھنے کی اجازت دی تھی، حضرت ابن عباسؓ کا معمول تھا کہ:-

يَأَيُّهَا رَبِيعَ فَيَقُولُ : مَا صَنَعَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمَ كَذَا . مَعَ ابْنِ عَبَّاسٍ مَنْ يَكْتُبْ مَا يَقُولُ .

ترجمہ:- وہ ابو رافعؓ کے پاس جاتے اور پوچھتے کہ: فلاں دن رسول اللہ صلی اللہ علیہ وسلم نے کیا عمل فرمایا تھا؟ ابن عباسؓ کے ساتھ ایک شخص ہوتا تھا جو ابو رافعؓ کی بیان کی ہوئی باتوں کو لکھتا جاتا تھا۔

حضرت ابو رافع کی بیوی سلمیؓ کا بیان ہے کہ:-

رَأَيْتُ ابْنَ عَبَّاسٍ مَعَهُ الْوَاحِدَ يَكْتُبُ عَلَيْهَا مِنْ أَبِيهِ رَافِعٍ شَيْئًا هُنْ فِعْلُ رَسُولِ اللَّهِ صَلَّى اللَّهُ عَلَيْهِ وَسَلَّمَ .

ترجمہ:- میں نے ابن عباسؓ کو دیکھا کہ ان کے پاس کچھ تختیاں ہیں جن پر وہ رسول اللہ صلی اللہ علیہ وسلم کے کچھ افعال ابو رافعؓ سے لکھ کر نقل کر رہے تھے۔

آپؓ کی تالیفات

۱:- اسی علمی ذوق و شوق کا نتیجہ تھا کہ انہوں نے اپنی وفات کے وقت اتنی تالیفات چھوڑیں کہ ایک اونٹ پر لا دی جا سکتی تھیں۔ یہ کتابیں ان کے آزاد کردہ غلام کریب بن ابی مسلم کے پاس محفوظ تھیں جو حضرت ابن عباسؓ کے صاحبزادے علی بن عبداللہ کی موقع بہ موقع فرمائش پر یہ کتابیں نقل کر کے ان کے پاس بھیتے تھے۔^(۱)

ان تالیفات کے نئے

۲:- معلوم ہوتا ہے کہ حضرت ابن عباسؓ کی تالیفات کے نئے ان کی

(۱) تدوین حدیث ص: ۳۲۶ (بجوالہ الکتابی برداشت مندرجہ ذیلی)۔

(۲) طبقات ابن سعد ج: ۲ ص: ۳۷۴ جزو: ۷۔

(۳) طبقات ابن سعد ج: ۵ ص: ۲۹۳ جزو: ۱۸، ”کریب بن ابی مسلم“۔

حیات ہی میں دوسرے شہروں میں پہنچ چکے تھے، اور لوگ وہ نجی اس غرض سے ان کی خدمت میں لاتے تھے کہ ان کا باقاعدہ درس آپ سے حاصل کریں اور نقل میں کوئی غلطی رہ گئی ہو تو اصلاح کرائیں۔ ان کے شاگرد عکرمہ کا بیان^(۱) ہے کہ: طائف کے پچھے لوگ ابن عباسؓ کے پاس انہی کی کتابوں میں سے ایک کتاب (کتاباً مِنْ كُتُبِهِ) لے کر آئے (تاکہ یہ لکھی ہوئی حدیثیں ان سے پڑھوا کر براو راست سن لیں اور نقل کا مقابلہ اصل سے ہو جائے) مگر ابن عباسؓ نے (غالباً بینائی کی کمزوری کے باعث) پڑھنے سے عذر کیا اور فرمایا کہ:-

فَاقْرُءُوا عَلَيْ فَإِنِ إِفْرَادِي بِهِ كَفَرَ أَعْتَى عَلَيْكُمْ.

ترجمہ:- تم ہی پڑھ کر مجھے سنا دو، کیونکہ تم سے سن کر میرا اس کتاب کی توثیق کر دینا ایسا ہی ہے جیسے میں نے خود پڑھ کر تمہیں سنائی ہو۔

۴:- معلوم ہوتا ہے کہ عہد رسالت کے جنوشتے ان کو دستیاب ہوئے وہ بھی انہوں نے اپنی کتابوں کے ساتھ محفوظ کرنے تھے۔ واقعی جو سیرت نبویؐ کے ابتدائی مصنفوں میں سے ہیں، وہ ابن عباسؓ کے شاگرد عکرمہ کا بیان نقل کرتے ہیں^(۲) کہ:-

منذر بن ساوی ریسِ عمان کے نام آنحضرت صلی اللہ علیہ وسلم نے جو گرامی نامہ بھیجا تھا وہ ابن عباسؓ کی کتابوں کے ساتھ مجھے ملا، جس کی میں نے نقل تیار کی۔

روایت حدیث بذریعہ خط و کتابت

۵:- حضرت ابن عباسؓ نے بہت سی احادیث کی روایت بذریعہ خط و کتابت بھی فرمائی ہے، چند مثالیں ملاحظہ ہوں:-

(۱) جامع ترمذی، کتاب العلل ج: ۲ ص: ۲۶۱۔

(۲) زاد المعاد ج: ۳ ص: ۲۱۔

الف:- ابن ابی ملکیکہ جو طائف کے قاضی تھے،^(۱) فرماتے ہیں کہ: ابن عباسؓ نے میرے پاس یہ حدیث لکھ کر بھیجی کہ:-

اَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَضَىٰ بِالْيَمِينِ عَلَىٰ
الْمُدَعَى عَلَيْهِ.

ترجمہ:- رسول اللہ صلی اللہ علیہ وسلم نے فیصلہ فرمایا کہ: یہ میں (حلف) مدعاعلیہ کے ذمہ ہے۔

چیچھے بیان ہوا ہے کہ قاضی ابن ابی ملکیکہ ہی کی درخواست پر آپؐ نے حضرت علیؓ کے منتخب عدالتی فیصلے بھی نقل کر کے ان کے پاس بھیج گئے تھے۔^(۲)

ب:- حضرت عبداللہ بن الزیر رضی اللہ عنہ کے دور حکومت میں خوارج میں سے ایک شخص نجدۃ الحرمہ ری نے حضرت ابن عباسؓ سے جہاد اور غنیمت وغیرہ کے متعلق پانچ سائل لکھ کر دریافت کئے اور پوچھا کہ آنحضرت صلی اللہ علیہ وسلم کا عمل ان سائل میں کیا تھا؟ حضرت ابن عباسؓ نے ان سائل کا جواب لکھ کر اسے بھیجا اور آنحضرت صلی اللہ علیہ وسلم کا جو عمل تھا، وہ مفصل تحریر فرمایا۔^(۳)

ج:- عراق کے گورنر جاج بن یوسف نے زنا بالجبر کے متعلق حضرت ابن عباسؓ سے ایک فتویٰ پوچھا تو آپؐ نے جواب میں آنحضرت صلی اللہ علیہ وسلم کی ایک حدیث لکھ کر بھیجی۔^(۴)

شاگردوں کو کتابتِ حدیث کی تلقین

۶:- حضرت ابن عباسؓ خود تو کتابتِ حدیث کی یہ خدمات اتنے بڑے

(۱) تدوین حدیث ص: ۳۷۸۔

(۲) سنن ابن داود ج: ۲: ص: ۵۱، کتاب القناء، باب الحسین علی المدعی علیہ۔

(۳) مقدمہ صحیح مسلم ج: ۱: ص: ۱۰۔

(۴) صحیح مسلم ج: ۲: ص: ۱۱۶، ۱۷۱ میں اس کی تفصیل دیکھی جاسکتی ہے۔

(۵) السیف قبل التدوین ص: ۲۱۹۔

پیانے پر انعام دے ہی رہے تھے، اپنے شاگردوں کو بھی تلقین^(۱) فرماتے تھے کہ:-
قَيْدُوا الْعِلْمَ بِالْكِتَابِ۔
علم کو لکھ کر محفوظ کرو۔

اور حضرت علیؓ کی طرح یہ بھی اعلان فرماتے تھے کہ: ”مَنْ يَشْرِئِي مِنْيَ
عَلَمًا بِدِرْهَمٍ؟“ (کون ہے جو مجھ سے ایک درہم کے بدے میں علم خریدے؟) یعنی
کاغذ خرید کر لائے اور مجھ سے حدیثیں سن کر لکھ لے۔
ان کے ایک شاگرد عنتر^(۲) فرماتے ہیں کہ:-

حَدَّثَنِي أَبْنُ عَبَّاسٍ بِحَدِيثٍ فَقُلْتُ : أَكْتُبْهُ عَنْكَ؟ قَالَ :
فَرَخَصَ لِي.

ترجمہ:- ابن عباسؓ نے مجھے ایک حدیث سنائی، میں نے کہا: یہ
حدیث میں آپ کے حوالے سے اپنے پاس لکھ لوں؟ تو آپ
نے مجھے اجازت دے دی۔

تفسیر قرآن کا املاء

۷:- حضرت ابن عباسؓ نے اپنے شاگرد مجاہد بن جبر کو تفسیر قرآن بھی املاء
کرائی تھی۔^(۳)

شاگردوں کا ذوق و شوق

۸:- اسی ترغیب اور ہمت افزائی کا نتیجہ تھا کہ شاگردان سے سنی ہوئی،
حدیثیں فوراً لکھ لیتے، اور اس میں کوئی دیقتہ فروگزاشت نہ کرتے تھے۔ حضرت سعید

(۱) جامع بیان العلم ج: ۱ ص: ۷۲۔

(۲) المسنون الدوین ص: ۲۱۹، بحوالہ کتاب العلم لزہیر بن حرب ص: ۱۹۳۔

(۳) سنن داری ج: ۱ ص: ۱۰۶: حدیث نمبر: ۵۱۰: (باب: ۲۳)، یہی روایت اختصار کے ساتھ
جامع بیان العلم میں بھی ہے۔ دیکھئے: ج: ۱ ص: ۷۳۔

(۴) المسنون الدوین ص: ۳۱۹، بحوالہ تفسیر طبری۔ پھر مجاہدؓ کے پارے میں بھی یہ ذکر ملتا ہے کہ وہ
اپنے شاگردوں کو تفسیر املاء کرایا کرتے تھے۔ دیکھئے: داری ج: ۱ ص: ۱۰۶: باب: ۳۳۔

بن جییر جو مشہور تالیقی ہیں اور ابن عباسؓ کے مخصوص شاگرد ہیں، اپنا حال^(۱) بیان کرتے ہیں کہ:-

كُنْتُ أَسِيرُ مَعَ ابْنِ عَبَّاسٍ فِي طَرِيقٍ مَكَّةَ لِيَلَاءُ، وَكَانَ
يُحَدِّثُنِي بِالْحَدِيثِ فَأَكْتُبُهُ فِي وَاسِطَةِ الرَّخْلِ حَتَّى
أَصْبَحَ فَاكِتُبًا.

ترجمہ:- میں رات کو مکہ کے راستے میں ابن عباسؓ کے ساتھ سفر کرتا اور وہ مجھے حدیث سناتے رہتے، میں فوراً اسے پالان (یا کجاوے) کے اگلے حصے پر لکھ لیتا، اور صبح ہوتے ہی اسے نقل کر لیتا تھا۔

یہ تو سفر کا حال تھا، مجلس میں غلبہ شوق ملاحظہ ہو، فرماتے ہیں کہ:-
كُنْتُ أَجْلِسُ إِلَى ابْنِ عَبَّاسٍ فَأَكْتُبُ فِي الصَّحِيفَةِ حَتَّى
تَمْتَلَّيْ ثُمَّ أُقْلِبَ نَعْلَى فَاكِتُبُ فِي ظَهُورِهِمَا.

ترجمہ:- میں ابن عباسؓ کے سامنے بیٹھ کر صحیفے میں لکھتا رہتا، یہاں تک کہ وہ بھر جاتا، پھر میں اپنے دونوں جوتوں کو پلٹ کر ان کے اوپر کے حصے پر (بھی) لکھ لیتا تھا۔

۶:- حضرت جابر بن عبد اللہ

جن صحابہ کرامؓ کی وفات مدینہ منورہ میں ہوئی، یہ ان میں سب سے آخری صحابی ہیں، مسجد نبوی میں ان کا ایک حلقة درس تھا، جس میں لوگ ان سے علم حاصل کرتے تھے، کثیر التعداد محدثین نے جن میں مشہور ائمہ حدیث بھی ہیں، ان سے احادیث روایت کی ہیں۔^(۲)

(۱) داری ج: ۱ ص: ۱۰۵ باب: ۳۳ حدیث نمبر: ۵۰۵۔

(۲) داری حدیث نمبر: ۵۰۶، والحمد لله الفاصل ص: ۳۷۲، ۳۷۳۔

(۳) تہذیب العہد بیب ج: ۲ ص: ۳۳، ۳۴ نمبر: ۶۷ (ذکر جابر)۔

صرف ایک حدیث کے لئے مدینہ سے شام کا سفر علم حدیث میں ان کے شغف کا اندازہ اس سے کیا جاسکتا ہے کہ مدینہ متورہ میں ان کو معلوم ہوا کہ ملک شام میں ایک صحابی (عبداللہ بن اُنیس[ؓ]) یوم حشر کے متعلق آنحضرت صلی اللہ علیہ وسلم سے سُنی ہوئی ایک حدیث سناتے ہیں (جو حضرت جابر[ؓ] نے براہ راست نبیس سُنی تھی)، انہوں نے ایک اونٹ خریدا اور اس پر مدینہ بھر کی مسافت قطع کر کے شام پہنچے اور ان سے وہ حدیث سُنی اور وجہ یہ بتائی کہ مجھے خوف ہوا کہیں یہ حدیث سے بغیر ہی مجھے موت نہ آجائے۔^(۱)

تدریس کے ساتھ کتابت و تالیف کا مشغلوں بھی رہتا تھا، ریچ بن سعد[ؓ] کا بیان (۲) ہے کہ:-

رَأَيْتُ جَابِرًا يَكْتُبُ عِنْدَ أَبْنِ سَابِطٍ فِي الْوَاحِدِ.
ترجمہ:- میں نے جابر[ؓ] کو دیکھا کہ ابن سابط کے پاس تختیوں میں لکھ رہے ہیں۔

احادیث کی کتابت و تالیف کے میدان میں انہوں نے جو گران قدر کارنا مے چھوڑے ہیں ان کی تفصیل تو بہت ہے، یہاں خلاصہ ذکر کیا جاتا ہے۔

آپ[ؐ] کی تالیفات

۱:- آنحضرت صلی اللہ علیہ وسلم کے جیتہ الوداع کی تفصیلات بہت سے صحابہ کرام نے بیان کیں جو حدیث کی کتابوں میں محفوظ ہیں، مگر جس وقت نظر اور تفصیل کے ساتھ جیتہ الوداع کا حال حضرت جابر رضی اللہ عنہ نے بیان کیا ہے، شاید کسی نے نہیں کیا، امام مسلم[ؓ] نے ان کا یہ پورا بیان کتاب الحج[ؓ] میں بعینہ نقل کیا ہے، یہ حضرت

(۱) صحیح بخاری مع فتح الباری ج: ۱، ص: ۱۵۸، کتاب العلم، باب الخروج لطلب العلم۔

(۲) فتح الباری ج: ۱، ص: ۱۵۹۔

(۳) جامع بیان العلم ج: ۱، ص: ۷۶۔

(۴) باب جیتہ النبی صلی اللہ علیہ وسلم ص: ۳۹۰۲۔.....(باقی اگلے صفحے پر)

جاپر کی اتنی طویل روایت ہے کہ صحیح مسلم کے سات صفحات میں آئی ہے۔ حافظ شمس الدین ذہبی کے کلام سے معلوم ہوتا ہے کہ حضرت جابرؓ نے جمۃ الوداع کی تفضیلات پر مشتمل ایک رسالہ تالیف کیا تھا، اور امام مسلمؓ نے اسی کو روایت کیا ہے، کیونکہ حافظ ذہبیؓ ان کے حالات میں فرماتے ہیں کہ:-

وَلَهُ مَنْسِكٌ صَغِيرٌ فِي الْحَجَّ أَخْرَاجَةُ مُسْلِمٍ

ترجمہ:- حج کے متعلق ان کا ایک چھوٹا سا "منک" ہے جسے مسلم نے روایت کیا ہے۔

صحیفہ جابرؓ

۲:- حدیث و تاریخ کی کتابوں میں ان کی ایک اور تالیف کا ذکر "صحیفہ جابرؓ" کے نام سے جا بجا ملتا ہے، مثلاً مشہور حافظ حدیث قادہ^(۲) فرماتے ہیں کہ:-

لَا تَأْتِ لِصَحِيفَةِ جَابِرٍ أَخْفَظْ مِنْيَ لِسُورَةِ الْبَقَرَةِ

ترجمہ:- مجھے جتنی پختہ سورہ بقرہ یاد ہے، اس سے بھی زیادہ "صحیفہ جابرؓ" یاد ہے۔

قادہ کا حافظ

قادہ ناپنا تھے، مگر حافظہ ایسا توی تھا کہ جو بات ایک مرتبہ سن لیتے حفظ یاد ہو جاتی تھی، حافظ ابن حجرؓ نے ان کے حافظے کے حیرت ناک واقعات لکھے ہیں، وہیں یہ بھی لکھا ہے کہ: "یہ صحیفہ جابرؓ بھی انہوں نے صرف ایک مرتبہ سن کر یاد کر لیا تھا۔"

(بقہ خانیہ ملتوی گزشت)..... علامہ ابو مکر بن المدڑؓ نے اس روایت کی شرح اپنی ایک مستقل تصنیف میں کی ہے جس میں ذیروں سے زیادہ فقہی مسائل کا استباط کیا ہے۔ علامہ نوویؓ فرماتے ہیں کہ: اگر مزید غور و فکر سے کام لیا جائے تو اس حدیث سے اتنے ہی اور مسائل مستبط کئے جاسکتے ہیں۔

(شرح نووی، مقام مذکور)

(۱) تذكرة الحفاظ ج: ۱ ص: ۳۱۔

(۲) تہذیب الجذب ب: ۸ ص: ۳۵۳، نمبر: ۶۲۵ (ذکر قادہ)۔

(۳) تہذیب الجذب ب: ۸ ص: ۳۵۵، نیز تذكرة الحفاظ ج: ۱ ص: ۱۱۷۔

مشہور حافظِ حدیث معاشر بن راشدؒ جو ہمام بن مُتبہؓ کے شاگرد ہیں، انہوں نے بھی ”صحیفہ جابرؓ“ کے حوالے سے حدیثیں روایت کی ہیں جو مصنف عبدالرزاق میں اسی حوالے سے ملتی ہیں^(۱)۔ ان حدیثیوں کا تعلق مسائلِ حج سے نہیں ہے، جس سے ثابت ہوتا ہے کہ ”صحیفہ جابرؓ“ اُس مختصر رسالے کے علاوہ ہے جو حضرت جابرؓ نے حج کے متعلق تأکیف فرمایا تھا۔

۳:- حضرت جابر رضی اللہ عنہ کی روایات کا ایک صحیفہ ان کے ایک شاگرد وہب بن مُتبہ (ہمام بن مُتبہ کے بھائی) نے قلم بند کیا تھا، جو اسماعیل بن عبدالکریمؓ کے پاس تھا اور وہ اس کی حدیثیں روایت کیا کرتے تھے، یہ معلوم نہ ہوا کہ یہ وہی صحیفہ ہے جو ”صحیفہ جابرؓ“ کے نام سے معروف ہے یا اس کے علاوہ ہے۔

۴:- حضرت جابرؓ کے ایک اور شاگرد سلیمان بن قيس المٹکریؓ جو استاذ کی حیات ہی میں انتقال فرمائے تھے، انہوں نے بھی حضرت جابرؓ کی روایات کا ایک صحیفہ تحریر کیا تھا، ابوالزبيرؓ ابوسفیانؓ اور شعیؓ جیسے ائمہٗ حدیث جو حضرت جابرؓ کے براہ راست شاگرد ہیں، انہوں نے جتنی حدیثیں حضرت جابرؓ سے روایت کی ہیں، حافظ ابن حجرؓ نے صراحت کی ہے کہ: ”وہ اکثر اسی صحیفے کی ہیں۔“^(۲)

نیز حضرت حسن بصریؓ نے جتنی حدیثیں حضرت جابرؓ سے روایت کیں وہ بھی سب ان کی کتاب^(۳) سے مآخذ ہیں۔

۵:- حضرت عبد اللہ بن محمد بن عقیلؓ، جو حضرت علیؓ کے بھتیجے بھی ہیں اور نواسے بھی، وہ فرماتے ہیں کہ: میں اور ابو جعفر (یعنی امام باقرؓ جو حضرت علیؓ کے پڑپوتے ہیں) جابر بن عبد اللہؓ کے پاس جایا کرتے تھے، ہمارے ساتھ چھوٹی تختیاں

(۱) مثلاً، کیمیع: مصنف عبدالرزاق، ج: ۱۱ ص: ۱۸۳ حديث نمبر: ۲۰۲۷، باب الذنوب۔

(۲) تہذیب العہذیب ج: ۱ ص: ۳۱۵ نمبر: ۳۴۳۔

(۳) تہذیب العہذیب ج: ۲ ص: ۲۱۵ نمبر: ۳۶۹۔

(۴) تہذیب العہذیب ج: ۲ ص: ۲۶۷ نمبر: ۳۸۸ (ذکر الحسن البصري)۔

(۵) الحدث الفاضل ص: ۳۷۰، ۳۷۱۔

ہوتی تھیں، ہم ان پر حدیث لکھا کرتے تھے۔

خلاصہ یہ کہ حضرت جابر رضی اللہ عنہ کی روایت کی ہوئی حدیثوں پر مشتمل کم از کم چار یا پانچ تالیفات عہد صحابہؓ میں تیار ہو چکی تھیں۔

کچھ اور نو شیتے

۶:- ان تالیفات کے علاوہ ان کی کچھ اور روایات بھی کتبِ حدیث میں ادا کا ملتی ہیں جو عہد صحابہؓ میں قلم بند کی گئیں، دو مشائیں ملاحظہ ہوں:-

الف:- مسلم کی روایت ہے کہ ان کے ایک شاگرد عطاء بن ابی رباحؓ نے ان سے آنحضرت صلی اللہ علیہ وسلم کا یہ ارشاد سنایا اور یزید بن حبیب کو لکھ کر بھیجا کہ:-

إِنَّ اللَّهَ وَرَسُولُهُ حَرَمٌ بَيْعُ الْخَمْرِ وَالْمَيْتَةِ وَالْخِنْزِيرِ
وَالْأَضْنَامِ، فَقَيْلَ: يَا رَسُولَ اللَّهِ! أَرَيْتَ شُحُومَ الْمَيْتَةِ؟
فَإِنَّهُ يُطْلَبُ بِهَا السُّفْنُ وَتُدْهَنُ بِهَا الْجُلُودُ وَيَسْتَصْبِحُ بِهَا
النَّاسُ؟ فَقَالَ: لَا! هُوَ حَرَامٌ. ثُمَّ قَالَ رَسُولُ اللَّهِ صَلَّى اللَّهُ
عَلَيْهِ وَسَلَّمَ عِنْدَ ذَلِكَ: قَاتَلَ اللَّهُ أَلِيهِوْدًا إِنَّ اللَّهَ لَمَّا حَرَمَ
عَلَيْهِمْ شُحُومَهَا أَجْمَلَوْهُ ثُمَّ بَاعْوَهُ فَأَكَلُوا ثُمَّنَهُ.

ترجمہ:- اللہ اور اس کے رسول نے خرم، مردار جانور، خزیر اور بتوں کی فروخت کو حرام کیا ہے۔ اس پر آپؐ سے سوال کیا گیا کہ: مردار کی چربی کے متعلق وضاحت فرمائیے، کیونکہ کشیوں اور چڑوں پر اس کی پاش کی جاتی ہے اور لوگ اس سے چراغ بھی جلاتے ہیں؟ تو آپ صلی اللہ علیہ وسلم نے فرمایا: نہیں! وہ حرام ہے۔ پھر آپ صلی اللہ علیہ وسلم نے وہیں یہ فرمایا کہ: اللہ

(۱) صحیح مسلم ج: ۲، ص: ۲۳، باب تحریم بيع الخمر والمیتة ... الخ، کتاب المساقاة والمسازعۃ۔ حضرت عطاءؓ نے حدیث اپنے صاحبزادے کو بھی لکھوائی تھی، اور یہ لڑکوں کو کتابت حدیث کی ترغیب دیا کرتے تھے، جس کے پاس کاغذ نہ ہوتا اُسے کاغذ دیتے، اور جسے لکھنا نہ آتا، اُسے خود ہی لکھ دیا کرتے تھے۔ ملاحظہ ہو: الحدیث الفاصل ص: ۳۷۳، ۳۷۴۔

یہودیوں کو غارت کرے! جب اللہ نے مردار کی چربی کو ان پر حرام کیا تو انہوں نے اسے پکھلا کر فروخت کر دیا اور اس کی قیمت لے کر کھا گئے۔

ب:- صحیح مسلم، ہی کی روایت ہے کہ مدینہ متورہ کے گورنر طارق نے حضرت جابرؓ سے آنحضرت صلی اللہ علیہ وسلم کی ایک حدیث سن کر اس کے مطابق ایک تنازعہ مکان کے ہبہ کا فیصلہ کیا، پھر طارق نے یہ حدیث لکھ کر خلیفہ وقت عبدالملک بن مروان کے پاس بھیجی۔^(۱)

۷:- حضرت سمرة بن جندبؓ

حضرت سمرة بن جندب رضی اللہ عنہ نے احادیث کا ایک رسالہ اپنے بیٹوں کے لئے تالیف کیا تھا۔ مشہور تابعی ابن سیرینؓ فرماتے ہیں کہ: اس میں ”علم کثیر“ پایا جاتا ہے۔^(۲) یہ رسالہ حضرت سمرةؓ کے صاحزادے سلیمان کے پاس تھا، پھر ان کے صاحزادے حبیب بن سلیمان کے پاس منتقل ہو گیا۔ یہ دونوں باپ بیٹے اس کی حدیثیں روایت کرتے تھے۔ معلوم ہوتا ہے کہ یہ رسالہ خاصاً خفیم تھا، کیونکہ حافظ ابن حجرؓ نے متعدد مقامات پر اسے ”نسخہ کبیرۃ“ (ایک بڑا رسالہ) کہا ہے۔^(۳)

ابن حجرؓ فرماتے ہیں کہ: حسن بصریؓ نے بھی یہ ”نسخہ کبیرۃ“ روایت کیا ہے، اور اس کی اکثر حدیثیں سنن اربعہ (ترمذی، ابو داؤد، نسائی، ابن ماجہ) میں آگئی ہیں۔^(۴) بلکہ یحییٰ بن سعید قطانؓ کا تو کہنا ہے کہ: حسن بصریؓ نے جتنی حدیثیں سمرة بن جندبؓ سے روایت کی ہیں وہ سب ”کتاب“ سے مآخذ ہیں۔^(۵)

(۱) تفصیل کے لئے دیکھئے: صحیح مسلم ج: ۲: ص: ۳۸، باب العری، کتاب الجہات۔

(۲) تہذیب التہذیب ج: ۳: ص: ۲۳۶، نمبر: ۳۰۱: (ذکر سمرة بن جندب)۔

(۳) تہذیب التہذیب ج: ۳: ص: ۱۹۸، نمبر: ۳۳۵ (ذکر سلیمان بن سمرة)، و ج: ۲: ص: ۲۶۹، نمبر: ۳۸۸: (ذکر الحسن المصری)۔

(۴) تہذیب التہذیب ج: ۲: ص: ۲۶۹، نمبر: ۳۸۸۔

(۵) حوالہ بالا و طبقاتی ابن سعد ج: ۷: ص: ۱۵۷۔

حضرت سرہ رضی اللہ عنہ بصرہ میں رہتے تھے، ایک مرتبہ انہوں نے نماز کے متعلق لوگوں کو ایک حدیث سنائی، حضرت عمران بن حصین رضی اللہ عنہ کو اس میں اشکال ہوا (کہ شاید روایت میں کچھ غلطی ہو گئی ہو)، لوگوں نے یہ حدیث لکھ کر حضرت ابی بن کعب رضی اللہ عنہ کے پاس مدینہ منورہ پہنچی، تو انہوں نے حضرت سرہ کی تصدیق فرمائی۔^(۱)

۸:- حضرت سعد بن عبادہ

یہ زمانہ جاہلیت سے لکھنے کے عادی تھے، انہوں نے بھی حدیث کی ایک کتاب لکھی تھی، جوان کے بیٹے کے پاس تھی، اس کتاب کی ایک حدیث ترمذی نے بھی نقل کی ہے، جس کے الفاظ یہ ہیں:-^(۲)

قَالَ رَبِيعَةُ: أَخْبَرَنِي أَبْنُ سَعْدٍ بْنِ عَبَادَةَ قَالَ: وَجَدْنَا فِي كِتَابِ سَعْدٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَضَى بِالْيَمِينِ مَعَ الشَّاهِدِ.

ترجمہ:- ربیعہ کہتے ہیں کہ مجھے سعد بن عبادہ کے ایک بیٹے نے بتایا کہ: ہم نے سعد (اپنے والد) کی کتاب میں یہ حدیث دیکھی ہے کہ رسول اللہ صلی اللہ علیہ وسلم نے گواہ کے ساتھ حلف پر فیصلہ فرمایا۔

۹:- حضرت عبد اللہ بن مسعود

ان کو قرب آخر حضرت صلی اللہ علیہ وسلم سے رہا، معروف ہے۔ فقباء صحابہ میں بھی ممتاز مقام رکھتے تھے، انہوں نے عہد رسالت میں تو احادیث میں سے صرف دعاۓ استخارہ اور تشہد ہی لکھی تھی،^(۳) لیکن بعد میں انہوں نے ایک کتاب تأییف فرمائی

(۱) تفصیل کے لئے دیکھئے: سنی ابو داود ج: ۱، ص: ۱۱۳، کتاب الصلوة، باب السکتة عند الافتتاح۔

(۲) جامع ترمذی ج: ۱، ص: ۱۹۳، باب ما جاء في التمسين مع الشاهد، کتاب الأحكام۔

(۳) السیف قبل الدین ص: ۳۱۷، محوالہ مصنف ابن ابی شیبہ ج: ۱، ص: ۱۱۵۔

تھی، ان کے صاحزادے عبدالرحمن نے وہ کتاب نکال کر معنی^۱ کو دکھائی اور قسم کھا کر بتایا کہ:-

اَللّٰهُ خَطُّ اَبِيهِ بِيَدِهِ.
یہ میرے والد نے خود اپنے ہاتھ سے لکھی ہے۔

۱۰:- حضرت انس[ؑ]

ان کا یہ کارنامہ عہد رسالت[ؐ] کے بیان میں آچکا ہے کہ انہوں نے آنحضرت صلی اللہ علیہ وسلم سے جواہادیث سنی تھیں، ان کے کئی مجموعے لکھ لئے تھے، بلکہ آپ صلی اللہ علیہ وسلم کو پڑھ کر سننا بھی دینے تھے تاکہ مزید توثیق ہو جائے، بعد میں ان تحریری حدیثوں کو روایت کیا کرتے تھے، اور عہدو صحابہ[ؓ] کے بیان کے آغاز میں یہ بھی بخاری کے حوالے سے نقل کیا جا چکا ہے کہ حضرت ابو بکر صدیق رضی اللہ عنہ نے ایک ”كتاب الصدقۃ“ لکھ کر ان کو دی تھی جو زکوٰۃ کے متعلق احادیث نبویہ پر مشتمل تھی، یہ کتاب بھی ان کے پاس محفوظ رہی، اور ان کے پوتے اسے روایت کرتے تھے۔

علوم نبوت کی تبلیغ و تدریس کے لئے حضرت عمر[ؓ] کے زمانہ خلافت میں بصرہ منتقل ہو گئے تھے، جہاں ۹۳ھ یعنی ایک سو تین سال کی عمر میں وفات پائی۔ یہ بصرہ میں وفات پانے والے سب سے آخری صحابی ہیں^(۱)، اس لئے ان سے بے شمار لوگوں نے استفادہ کیا۔ آنحضرت صلی اللہ علیہ وسلم نے ان کو کثرت مال اور کثرت اولاد اور ہر چیز میں برکت کی دعا دی تھی^(۲)، جس کے اثرات ان کی ہر چیز میں نمایاں تھے۔ ان کی اولاد، پتوں، پڑپتوں سمیت اتنی زیادہ ہوئی کہ ایک سو بیس تو ان کی حیات ہی میں انتقال کر چکے تھے۔^(۳)

(۱) تہذیب العہذ بیب ج: ۱ ص: ۳۷۸، ۲۹۰، ذکر انس بن مالک۔

(۲) صحیح مسلم ج: ۲ ص: ۲۹۸، باب فضائل انس، کتاب الفضائل۔

(۳) شرح مسلم (نوی) ج: ۲ ص: ۲۹۹، فضائل انس۔

کتابتِ حدیث کا اہتمام

خود تو بچپن ہی سے لکھنا جانتے تھے، دوسروں^(۱) کو بھی آنحضرت صلی اللہ علیہ وسلم کا یہ ارشاد سنایا کرتے تھے کہ:-

قَيْدُوا الْعِلْمَ بِالْكِتَابِ۔ علم کو لکھ کر حفظ کرو۔

او را پس بیٹوں کو تاکید فرماتے تھے کہ^(۲):-

يَا بَنَىٰ قَيْدُوا هَذَا الْعِلْمَ۔

اے میرے بیٹو! اس علم کو قید (تحریر) میں لے آؤ۔

ان کے ایک شاگرد خالد بن خداش بغدادی کہتے ہیں کہ: میں حضرت انسؓ کے پاس سے رخصت ہونے لگا تو میں نے درخواست کی کہ: کچھ فیصلت فرمادیجئے۔ تو انہوں نے فرمایا کہ^(۳):-

عَلَيْكَ بَقْفُوِيَ اللَّهِ فِي السِّرِّ وَالْعَلَالِيَّةِ وَالنُّصْحِ لِكُلِّ

مُسْلِمٍ وَكِتَابَةَ الْعِلْمِ مِنْ عِنْدِ أَهْلِهِ۔

ترجمہ:- ان چیزوں کی ہمیشہ پابندی کرو: تقویٰ جو ظاہر میں بھی ہو، باطن میں بھی، اور ہر مسلمان کے ساتھ خیرخواہی، اور اہل علم سے علم حاصل کر کے اُسے لکھنا۔

ان کے ایک شاگرد آباد نے بھی ان کی روایتیں قلم بند^(۴) کی تھیں، یہ حدیثیں املاء کرایا کرتے تھے۔

آنحضرت صلی اللہ علیہ وسلم سے خود سنی ہوئی حدیثیں لکھنے اور دوسروں کو لکھوانے کا جواہر اہتمام فرمایا وہ تو تھا ہی، دوسرے صحابہ سے حدیثیں سن کر قلم بند کرنے

(۱) جامیٰ بیان العلم ج: ۱، ص: ۲۷، والحمد لله الفاصل ص: ۳۶۸۔

(۲) داری ج: ۱، ص: ۱۰۵، باب: ۳۳، نمبر: ۳۹۷، والحمد لله الفاصل ص: ۳۶۸۔

(۳) جامیٰ بیان العلم ج: ۱، ص: ۲۷۔

(۴) سنن داری ج: ۱، ص: ۱۰۵، باب: ۳۳، نمبر: ۳۹۸۔

(۵) المسند قبل التدوین ص: ۳۲۰، بحوالہ تاریخ بغداد ج: ۸، ص: ۲۵۹۔

کا بھی کتنا شوق تھا، اس کا اندازہ اس واقعہ سے ہوگا کہ حضرت محمود بن الربيعؓ نے جو ان سے کم عمر صحابی تھے، آنحضرت صلی اللہ علیہ وسلم کا ایک واقعہ اور کچھ ارشادات ان کو سنائے، یہ سن کر بہت خوش ہوئے، خود فرماتے ہیں کہ: میں نے سنتے ہی اپنے بیٹے سے کہا^(۱):-

اُکْتُبَة، فَكَبَّة. اسے لکھ لو، چنانچہ اس نے فوراً لکھ لیا۔

جب حدیثیں لکھنے اور لکھوانے کا ذوق و شوق اس درجے میں ہو تو اندازہ کیا جاسکتا ہے کہ اس کام میں انہوں نے کون سادقیہ چھوڑ دیا ہوگا؟

۱۱:- حضرت عائشہ صدیقہؓ

اُم المؤمنین حضرت عائشہ صدیقہ رضی اللہ عنہا کے علم و فضل کا یہ حال تھا کہ بڑے بڑے صحابہؓ ان سے فرائض اور فرقہ کے پیچیدہ مسائل پوچھا کرتے تھے۔^(۲)

آنحضرت صلی اللہ علیہ وسلم کی جو حدیثیں ان کے ذریعہ امت کو پہنچیں ان کی تعداد محدثین نے دو ہزار دو سو دس بتائی ہے۔^(۳)

روایتِ حدیث بذریعہ خط و کتابت

انہوں نے خود کوئی مجموعہ حدیث تحریر کیا تھا یا نہیں؟ یہ تو معلوم نہ ہوا کا، البتہ وقتاً فوقاً لوگوں کی فرمائش پر ان کو حدیثیں لکھ کر پہنچتی رہی ہیں۔ دو مثالیں ملاحظہ ہوں:-
۱:- حضرت معاویہ رضی اللہ عنہ نے انہیں لکھا کہ: مجھے کوئی محترمی نصیحت لکھ کر پہنچ دیجئے۔ حضرت عائشہؓ نے جواب میں ان کو آنحضرت صلی اللہ علیہ وسلم کی ایک حدیث لکھ کر پہنچی، خط کا متن^(۴) یہ ہے:-

سَلَامٌ عَلَيْكَ، أَمَا بَعْدُ، فَإِنِّي سَمِعْتُ رَسُولَ اللَّهِ صَلَّى

(۱) صحیح مسلم ج: ۱ ص: ۳۶۰، باب الدلیل علی من مات علی التوحید غلظ الجہیۃ، کتاب الایمان۔

(۲) تہذیب التہذیب ج: ۱۲ ص: ۳۳۵ نمبر: ۲۸۳، ذکر عائشہؓ۔

(۳) تدوین حدیث ص: ۲۸، وخطبات مدراس ص: ۵۲۔

(۴) مکملۃ ج: ۲ ص: ۳۷۵، باب الظلم، کتاب الاداب، بحوالہ ترمذی۔

اللَّهُ عَلَيْهِ وَسَلَّمَ يَقُولُ: مَنِ التَّمَسَ رِضَى اللَّهِ بِسَخْطِ
النَّاسِ كَفَاهُ اللَّهُ مُؤْنَةَ النَّاسِ، وَمَنِ التَّمَسَ رِضَى النَّاسِ
بِسَخْطِ اللَّهِ وَكَلَّهُ اللَّهُ إِلَى النَّاسِ. وَالسَّلَامُ عَلَيْكَ.

ترجمہ:- السلام علیکم! اما بعد، میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ: جو شخص اللہ کو راضی کرنے کے لئے لوگوں کی ناراضگی مول لیتا ہے، لوگوں کی (پیدا کی ہوئی) مشکلات میں اللہ اس کے لئے کافی ہو جاتا ہے، اور جو شخص لوگوں کو خوش کرنے کے لئے اللہ کی ناراضگی مول لیتا ہے، اللہ اسے انہی لوگوں کے حوالے کر دیتا ہے۔ والسلام۔

(۱)- مسلم کی روایت ہے کہ ابن زیاد نے حضرت عائشہؓ سے خط لکھ کر یہ مسئلہ پوچھا کہ جو شخص حج کو نہ جائے مگر قربانی کا جانور حرم مکہ میں ذبح کرنے کے لئے بھیجے تو کیا جانور ذبح ہونے تک اس شخص پر وہ تمام چیزیں حرام ہو جاتی ہیں جو حالتِ احرام میں منوع ہیں؟

حضرت اُمّ المؤمنینؓ نے اس کے جواب میں یہ حدیث^(۲) لکھ کر بھیجی کہ:-

أَنَّ فَتْلُثَ قَلَانِدَ هَذِي رَسُولُ اللَّهِ صَلَّى اللَّهُ عَلَيْهِ وَسَلَّمَ
بِيَدِيٍ ثُمَّ فَلَدَهَا رَسُولُ اللَّهِ صَلَّى اللَّهُ عَلَيْهِ وَسَلَّمَ بِيَدِهِ ثُمَّ
بَعَثَ بِهَا مَعَ أَبِي، فَلَمْ يَحْرُمْ عَلَى رَسُولِ اللَّهِ صَلَّى اللَّهُ
عَلَيْهِ وَسَلَّمَ شَيْءٌ أَحَلَّهُ اللَّهُ لَهُ حَتَّى نُحْرَمَ الْهَذِي.

ترجمہ:- رسول اللہ صلی اللہ علیہ وسلم کے قربانی کے جانوروں کے لئے ہماری میں نے اپنے ہاتھ سے بٹے تھے، پھر رسول اللہ صلی اللہ علیہ وسلم نے وہ ہماراں کو پہنانے، پھر میرے والد (ابوکبرؓ) کے

(۱) علامہ نووی شارح مسلم فرماتے ہیں کہ: یہ واقعہ ابن زیاد کا نہیں بلکہ اس کے والد زیاد بن ابی سفیان کا ہے۔

(۲) صحیح مسلم ج: ۱، ص: ۲۲۵، کتاب الحج، باب استحباب بعث الہدی الی الحرم... الخ۔

ساتھ وہ جانور روانہ کئے، اس کی وجہ سے رسول اللہ صلی اللہ علیہ وسلم پر ایسی کوئی چیز حرام نہیں ہوتی جسے اللہ نے ان کے لئے حلال کیا تھا، یہاں تک کہ جانوروں کی قربانی (حرمِ مکہ میں) کر دی گئی۔

آپؒ کی مرویات کے تحریری مجموعے

آنحضرت صلی اللہ علیہ وسلم کی جو احادیث انہوں نے روایت کی ہیں، ان کا کوئی مجموعہ انہوں نے خود تأکیف کیا ہو یا نہ کیا ہو، تاہم حالات سے اندازہ ہوتا ہے کہ ان کی روایت کی ہوتی تمام حدیثیں ان کے تین مخصوص شاگردوں عروہ، عمرہ اور قاسم کے ذریعہ عہد صحابہؓ میں بقید تحریر لائی جا چکی تھیں۔ ان تینوں کے متعلق ابن عینہ فرماتے ہیں کہ: حضرت عائشہؓ کی احادیث کا علم سب سے زیادہ انہی کے پاس تھا۔^(۱) عروہ جو حضرت عائشہؓ کے حقیقی بھانجے تھے، انہوں نے اپنی خالہؑ کی روایت کی ہوتی سب حدیثیں ان کی زندگیؓ میں محفوظ کر لی تھیں، وہ فرمایا کرتے تھے کہ:-
میں حضرت عائشہؓ کے انتقال سے چار یا پانچ سال پہلے سوچا کرتا تھا کہ اگر ان کا آج انتقال ہو جائے تو مجھے اس بات کی ندامت نہ ہوگی کہ کوئی حدیث جوان کے پاس تھی میں نے محفوظ نہ کی۔

ان کا یہ اطمینان علاوہ قوتِ حافظہ کے اس وجہ سے بھی تھا کہ یہ حضرت عائشہؓ سے حدیثیں سن کر لکھ لیا کرتے تھے^(۲)، اور یہ بھی روایات سے ثابت ہے کہ انہوں نے کئی کتابیں تالیف کر لی تھیں، جو بعد میں ایک غلط فہمی کی وجہ سے جگہ حرہ کے موقع پر جلا دیں، بعد میں پچھتا یا کرتے تھے کہ: کاش! میں اپنے بال بچوں اور مال و اسباب کو ان کتابوں پر فدا کر دیتا۔^(۳) اگرچہ اس واقعے میں یہ صراحت نہیں کہ ان کی لکھی ہوئی

(۱) تہذیب التہذیب ج: ۷ ص: ۱۸۲، نمبر: ۳۵۱، و ج: ۸ ص: ۳۳۳، نمبر: ۶۰۱۔

(۲) المسند قابل التدوین ص: ۳۱۸، بحوالہ الکفاریہ ص: ۲۰۵۔

(۳) حوالہ بالا، و جامع بیان اعلم ج: ۱ ص: ۷۵۔

سب کتابیں حضرت عائشہؓ کی مرویات پر مشتمل تھیں، مگر اور پر کے بیان سے یہ اندازہ کیا جاسکتا ہے کہ ان کتابوں میں اگرچہ دوسرے صحابہؓ کی مرویات بھی ہوں مگر حضرت عائشہؓ کی تو سب ہی مرویات انہوں نے لکھ لی ہوں گی، کیونکہ انہوں نے سب سے زیادہ علم انہی سے حاصل کیا تھا۔ حضرت عروۃؓ نے ایک کام یہ کیا تھا کہ غزوہ بدر کا مفصل حال لکھ کر خلیفہ عبدالملک کے پاس بھیجا تھا۔^(۱)

عمرہ بنت عبدالرحمن اور قاسم بن محمد بھی حضرت عائشہؓ کی اولاد کے درجے میں تھے، کیونکہ عمرہ بنت عبدالرحمن کو انہوں نے بچپن ہی سے پالا اور خود ہی تعلیم و تربیت کی تھی^(۲)، اور قاسم بن محمد حضرت عائشہؓ کے بھتیجے تھے، بچپن میں تیم ہو گئے تو پھوپھی (حضرت عائشہؓ) نے ان کی پروردش اور تعلیم و تربیت فرمائی تھی۔^(۳)

حضرت عمر بن عبدالعزیز کا فرمان

جب حضرت عمر بن عبدالعزیز رحمہ اللہ (وفات رجب ۱۰۱ھ) نے احادیث کی سرکاری سطح پر باقاعدہ تدوین کا آغاز فرمایا تو ابو بکر بن محمد بن عمرو بن حزم کو فرمان بھیجا:-

أَنْ يُكْتَبَ لَهُ أَحَادِيثُ عَمْرَةٍ.

ترجمہ:- کہ عمرہ کی روایت کی ہوئی حدیثیں لکھ کر میرے پاس بھیجو۔
بلکہ مولانا مناظر احسن گیلانی صاحبؒ نے ابن حجرؒ کے حوالے سے اس فرمان کے الفاظ یہ نقل کئے ہیں کہ:-

(۱) خطبات مدراس ص: ۲۱، بحوالہ طبری ۱۲۸۵۔

(۲) تذکرة الحفاظ ج: ۱، ص: ۱۰۶۔

(۳) تہذیب العہد یہ ب: ج: ۸، ص: ۳۲۳، نمبر: ۲۰۱، و تذکرة الحفاظ ج: ۱، ص: ۹۱۔

(۴) یہ حضرت عمر بن عبدالعزیزؓ کی طرف سے مدینہ منورہ کے عامل (گورز) اور قاضی تھے۔ فتح الباری ج: ۱، ص: ۲۷۲، باب کیف یقین العلم، کتاب العلم۔ نیز یہ عمرہ بنت عبدالرحمن کے بھائی تھی۔ تدوین حدیث ص: ۲۹۔

(۵) تہذیب العہد یہ ب: ج: ۱۲، ص: ۳۳۹، نمبر: ۲۸۵، ذکر عمرہ۔

أَن يُكْتَبَ لَهُ مِنَ الْعِلْمِ مِنْ عِنْدِ عُمْرَةِ بُنْتِ عَبْدِ الرَّحْمَنِ
وَالْفَاسِمِ بْنِ مُحَمَّدٍ.

ترجمہ:- کہ عمرہ بنت عبد الرحمن اور قاسم بن محمد کے پاس سے علم لکھ کر میرے پاس بھیجیں۔

علوم ہوا کہ عمرہ اور قاسم دونوں ہی کی مرویات لکھ کر بھیجنے کا حکم دیا گیا تھا اور ان کے پاس علم کا سب سے بڑا سرمایہ حضرت عائشہؓ ہی کی مرویات تھیں۔ جس طرح کا فرمان ابو بکر بن حزم کو بھیجا گیا، حضرت عمر بن عبد العزیز نے اسی طرح کا فرمان پورے عالم اسلام کے اطراف و اکناف میں بھیجا تھا، اور اس طرح جو ذخیرہ احادیث دار الخلافہ (دمشق) میں جمع ہوا، اس کی نقلیں تمام ممالک اسلامیہ میں روانہ کی گئیں۔^(۱)

خلاصہ کلام یہ کہ حضرت عائشہ رضی اللہ عنہا کی روایت کردہ حدیثیں جو عروہ نے لکھی تھیں، اگرچہ باقی نہ رہیں، مگر عمرہ اور قاسمؓ کے ذریعے یہ عظیم الشان سرمایہ عہد صحابہؓ ہی میں قلم بند کر لیا گیا تھا، جو محفوظ رہا، اور عالم اسلام میں اُس کی نقلیں شائع ہوئیں۔

۱۲:- حضرت عبد اللہ بن عمرؓ

ان کے ذریعے جو حدیثیں امت کو پہنچیں، ان کی تعداد ایک ہزار چھ سو تین ہے۔^(۲)

آپؓ کی کتابیں

ان کے پاس کئی کتابیں موجود تھیں، جو بظاہر انہی کی قلم بند کی ہوئی حدیثوں پر مشتمل تھیں، اپنی کتابوں کے ساتھ ان کے شخف کا یہ حال بیان کیا گیا ہے^(۳) کہ:-

(۱) فتح الباری ج: ۱ ص: ۷۴۳۔

(۲) تذوین حدیث ص: ۶۷۔

(۳) السیقیل التدوین ص: ۳۲۰، بحوالہ الآداب الشرعیہ ج: ۱ ص: ۱۲۵۔

إِنَّهُ كَانَ لَا يَخْرُجُ مِنْ بَيْتِهِ غَدْوَةً حَتَّىٰ يَنْتَظِرَ فِي كُتُبِهِ.
 ترجمہ:- یہ صبح کو اپنے گھر سے اس وقت تک نہ نکلتے تھے، جب تک اپنی کتابوں میں نظر نہ کر لیں۔

ان کتابوں کے علاوہ بھی متفرق طور پر حدیثیں لکھنے اور لکھوانے کے کئی واقعات ملتے ہیں، جن کے مجموعے سے اندازہ ہوتا ہے کہ ان کی مرویات بھی عہد صحابہؓ میں خاصے بڑے پیمانے پر قلم بند ہو چکی تھیں، چند مثالیں ملاحظہ ہوں:-

کتابتِ حدیث کا اہتمامِ بلغ

۱:- ان کے پوتے عبدالحمید بن عبد اللہؓ کے پاس ابن عمرؓ کی لکھی ہوئی ایک تحریر موجود تھی، جس میں حضرت عمر بن الخطابؓ کے صدقے کا قصہ بیان کیا گیا تھا، غالباً یہ اسی زمین کے صدقے (وقف) کا قصہ ہے جو حضرت عمر رضی اللہ عنہ کو خبر میں ملی تھی اور جو آخر حضرت صلی اللہ علیہ وسلم کے مشورے سے انہوں نے تحریری طور پر وقف کر دی تھی، یعنی عہد رسالتؓ کے بیان میں ”وقف نامے“ کے عنوان میں اس کی تفصیل آچکی ہے، بہر حال عہد رسالتؓ کا یہ پورا واقعہ ابن عمرؓ نے قلم بند کر لیا تھا۔ یعنی بن سعید انصاری فرماتے ہیں کہ ابن عمرؓ کے پوتے عبدالحمید نے اس تحریر کی ایک نقل تیار کر کے مجھے دی، جس کے ابتدائی جملے یہ (۱) ہیں:-

بِسْمِ اللَّهِ الرَّحْمَنِ الرَّحِيمِ،

هَذَا مَا كَتَبَ عَبْدُ اللَّهِ بْنُ عَمْرٍ ... الْخَ.

ترجمہ:- بسم اللہ الرحمن الرحیم، یہ وہ تحریر ہے جو عبداللہ بن عمرؓ نے لکھی..... الخ۔

روایتِ حدیث بذریعہ خط و کتابت

۲:- حضرت عبداللہ بن عمرؓ بذریعہ خط و کتابت بھی روایتِ حدیث کرتے

تھے، آپ نے بشر بن مروان کو یہ حدیث لکھ کر بھیجی تھی^(۱) کہ:-

إِنِّي سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ يَقُولُ: أَلْيَدُ الْعُلَيَا خَيْرٌ مِّنَ الْأَيْدِ السُّفْلَى.

ترجمہ:- میں نے نبی صلی اللہ علیہ وسلم کو یہ فرماتے ہوئے سا ہے کہ: اُپر کا ہاتھ نچلے ہاتھ سے بہتر ہے (یعنی مال دینے والا، لینے والے سے بہتر ہے)۔

۳:- حضرت ابن عمرؓ نہ صرف خود حدیثیں لکھیں، بلکہ اپنے شاگردوں کو بھی تلقین^(۲) فرماتے تھے کہ:-

قَيْدُوا هَذَا الْعِلْمَ بِالْكِتَابِ . اس علم کو لکھ کر محفوظ کرو۔

شاگردوں میں کتابتِ حدیث کا ذوق و شوق

۴:- حضرت ابن عمر رضی اللہ عنہ نے اپنے مخصوص شاگرد نافع کو بھی اپنی مرویات اطلاع کرائی تھیں، سنن داری^(۳) میں سلیمان بن موئی کا بیان ہے کہ:-

رَأَى نَافِعًا مَوْلَى ابْنِ عُمَرَ يُمْلِئُ عِلْمَهُ وَيَكْتُبُ بَيْنَ يَدَيْهِ.

ترجمہ:- انہوں نے ابن عمرؓ کے آزاد کردہ غلام نافع کو دیکھا کہ ابن عمرؓ نہیں اطلاع کرتے جاتے ہیں، اور نافع لکھتے جاتے ہیں۔

یہ نافع، حضرت ابن عمرؓ کے صرف آزاد کردہ غلام ہی نہ تھے، بلکہ ان کے خاص شاگرد تھے، تمیں سال ان کی خدمت میں رہ کر علم حاصل کیا۔ امام مالکؓ ابن عمرؓ کی جو روایتیں نافع کے حوالے سے ذکر کرتے ہیں، امام بخاریؓ وغیرہ انہیں ”اصْحُ الأَسَانِيدُ“ (صحیح ترین سند) قرار دیتے تھے۔^(۴)

(۱) فتح الکلم شرح صحیح مسلم ج: ۳: ص: ۲۰، بحوالہ کتاب الصارک فی الصحاۃ۔

(۲) سنن داری ج: ۱: ص: ۱۰۵: باب: ۳۳: حدیث نمبر: ۵۰۳۔

(۳) ج: ۱: ص: ۱۰۶: باب: ۳۳: حدیث نمبر: ۵۱۳۔ یہ روایت طبقات ابن سعد میں بھی قدرے لفظی فرق کے ساتھ آئی ہے۔

(۴) تذکرة الحفاظ ج: ۱: ص: ۹۳۔

۵:- نافع نے حضرت ابن عمرؓ کی دو حدیثیں لکھ کر ابن عون کو بھیجنیں، ایک میں دشمنوں پر جملے کے متعلق آنحضرت صلی اللہ علیہ وسلم کا طریق کار بیان کیا گیا تھا، اور دوسری حدیث میں یہ بیان تھا کہ آنحضرت صلی اللہ علیہ وسلم نے مالی غنیمت میں سے ہم کو مقررہ حصے کے علاوہ مزید انعام بھی دیا تھا۔

جب حضرت ابن عمرؓ نے خود حدیثیں کی تباہیں لکھی ہوں، شاگردوں کو اس کی تاکید کرتے، پلکہ خود املاع کرتے ہوں، اور شاگردوں کے ذوق و شوق کا یہ عالم ہو، جو اُپر بیان ہوا تو اندازہ کیا جاسکتا ہے کہ ابن عمرؓ کی روایت کی ہوئی کون سی حدیث ایسی ہوگی جو لکھنے سے رہ گئی ہوگی؟

۶:- نافع حضرت ابن عمرؓ کا یہ بیان نقل کرتے تھے کہ:-

آنحضرت صلی اللہ علیہ وسلم نے مجھے غزوہ أحد کے موقع پر اپنے سامنے پیش کرایا، اس وقت میری عمر چودہ سال تھی، آپ صلی اللہ علیہ وسلم نے مجھے بچہ قرار دیا اور جہاد میں شرکت کی اجازت نہ دی، اور غزوہ خندق میں کے موقع پر مجھے اپنے سامنے پیش کرایا تو اس وقت میری عمر پندرہ سال ہو چکی تھی، چنانچہ آپ صلی اللہ علیہ وسلم نے مجھے جہاد میں شرکت کی اجازت دے دی۔

نافعؒ کہتے ہیں کہ: عمر بن عبد العزیزؓ جب خلیفہ ہوئے تو میں ان کے پاس گیا اور یہ حدیث سنائی، تو انہوں نے یہ سن کر اپنے تمام عاملوں (گورزوں) کو تحریری فرمان بھیج^(۱) دیا کہ جس کی عمر پندرہ سال ہو، غنیمت میں اس کو باقاعدہ حصہ دو، اور جس کی عمر اس سے کم ہو، اسے بچوں میں شمار کرو۔

۷:- مشہور تابعی سعید بن جبیرؓ کے متعلق پیچھے معلوم ہو چکا ہے کہ یہ حضرت ابن عباسؓ سے سنی ہوئی حدیثیں کتنی پابندی اور اہتمام سے بروقت لکھ لیا کرتے تھے،

(۱) صحیح مسلم ج: ۲ ص: ۸۱، ۸۲، باب جواز الاغارة علی الکفار.... الخ، و باب الانفال، کتاب الجہاد والسریر۔

(۲) صحیح مسلم ج: ۲ ص: ۱۳۱، باب بیان سن البلوغ، کتاب الامارة۔

انہوں نے اپنا یہی حال حضرت ابن عمرؓ کے ساتھ بیان کیا ہے، فرماتے ہیں^(۱) کہ:-
 كُنْثٌ أَسْمَعْ مِنْ أَبْنِ عُمَرٍ وَأَبْنِ عَبَّاسٍ الْحَدِيثَ بِاللَّيْلِ
 فَأَكْبَهَ فِي وَاسِطَةِ الرَّاحِلِ.

ترجمہ:- میں ابن عمرؓ اور ابن عباسؓ سے رات کو بھی حدیث سنتا تو
 فوراً اسے پالان (یا کجاوے) کے اگلے حصے پر لکھ لیتا تھا۔

کتابتِ حدیث میں احتیاط

۸:- حضرت عبد اللہ بن عمر رضی اللہ عنہ کے شاگرد ابو عبد الرحمن الجبلی نے ان
 کو یا حضرت عبد اللہ بن عمر و بن العاصؓ کو ایک کتاب تصدیق و اصلاح کے لئے پیش
 کی جو حدیثوں پر مشتمل تھی اور درخواست^(۲) کی کہ:-

أَنْظُرْ فِي هَذَا الْكِتَابِ فَمَا عَرَفْتَ مِنْهُ اتُرْكُهُ وَمَا لَمْ
 تَعْرِفْهُ أَمْحَكْهُ.

ترجمہ:- آپ اس کتاب کا مطالعہ فرمائیں، اور جو حدیث آپ
 کے نزدیک ذرست ہو، اسے رہنے دیں، اور جو آپ کے نزدیک
 معتبر نہ ہو، اسے حذف کر دیں۔

اس واقعے سے اور پچھے بھی اس طرح کے جو بہت سے واقعات گزرے
 ہیں، ان سے یہ بھی اندازہ کیا جاسکتا ہے کہ کتابتِ حدیث میں کتنی احتیاط برقراری جاتی
 تھی کہ صرف لکھ لینے کو اس وقت تک کافی نہ سمجھا جاتا تھا جب تک کہ استاذ سے ان کی
 تصدیق و اصلاح نہ کرای جائے، شاگرد اپنی نظر ثانی کو بھی کافی نہ سمجھتے تھے، نیز تحریری
 حدیثیں روایت کرنا اس وقت تک جائز نہ سمجھا جاتا تھا جب تک کہ لکھنے والے استاذ
 سے وہ حدیثیں خود نہ سنی ہوں، یا اس نے انہیں روایت کرنے کی اجازت نہ دی ہو۔^(۳)

(۱) دارمی ج: ۱ ص: ۱۰۵، باب ۳۳: حدیث نمبر: ۵۰۱۔

(۲) فتح الباری ج: ۱ ص: ۱۳۲، کتاب الحلم، باب ما یذكر في المناولة۔

(۳) اس مسئلے کی تفصیل کے لئے ملاحظہ ہو: نجیب الفخری من مجموع نزہۃ النظر ص: ۱۰۶ تا ۱۰۸۔

۱۳:- حضرت مغیرہ بن شعبہؓ

یہ حضرت معاویہ رضی اللہ عنہ کی طرف سے کوئے کے عامل (گورز) تھے۔ بخاری و مسلم کی روایات سے معلوم ہوتا ہے کہ حضرت معاویہؓ ان سے وقتاً فوت فرمائش کیا کرتے تھے کہ: ”میرے پاس ایسی حدیث لکھ کر بھیج جو آپ نے آنحضرت صلی اللہ علیہ وسلم سے خود سنی ہو۔“ اور حضرت مغیرہؓ اپنے کاتب سے حدیث لکھوا کر ان کے پاس بھیج دیتے تھے۔ دو مشاہد ملاحظہ ہوں:-

روایتِ حدیث بذریعہ خط و کتابت

۱:- ایک مرتبہ حضرت معاویہؓ کی فرمائش پر انہوں نے اپنے کاتب و زادے سے

(۱) حدیث لکھوا کر بھیجی کہ:-

سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِذَا قَضَى
الصَّلَاةَ: لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ
وَلَهُ الْحَمْدُ وَهُوَ عَلَىٰ كُلِّ شَيْءٍ قَدِيرٌ. اللَّهُمَّ لَا مَانِعَ لِمَا
أَعْطَيْتَ وَلَا مُغْطِي لِمَا أَنْفَتَ وَلَا يَنْفَعُ ذَا الْجَهَدِ
مِنْكَ الْجَدُّ.

ترجمہ:- میں نے رسول اللہ صلی اللہ علیہ وسلم کو نماز کے بعد (بطور دعا) یہ کہتے ہوئے سنا کہ: ایک اللہ کے سوا کوئی معبد نہیں، اس کا کوئی شریک نہیں، حکومت اسی کی ہے، اور تمام تعریفیں اسی کے لئے ہیں، اور وہی ہر چیز پر قادر ہے۔ اے اللہ! جو کچھ تو دے دے اسے کوئی روکنے والا نہیں، اور جو چیز تو روک لے اسے کوئی دینے والا نہیں، اور کسی مال دار کو اس کا مال تیرے بغیر کوئی نفع نہیں پہنچا سکتا۔

(۱) صحیح مسلم ج: ۱، ص: ۲۸، کتاب الصلاۃ، باب الذکر بعد الصلاۃ، صحیح بخاری، باب الذکر بعد الصلاۃ۔

۲:- ایک اور مرتبہ حضرت معاویہ رضی اللہ عنہ نے وہی فرمائش کی تو حضرت مغیرہ نے لکھا کہ^(۱):-

سَلَامُ عَلَيْكَ، أَمَّا بَعْدُ، فَإِنِّي سَمِعْتَ رَسُولَ اللهِ صَلَّى
اللهُ عَلَيْهِ وَسَلَّمَ يَقُولُ: إِنَّ اللَّهَ حَرَمَ ثَلَثًا وَنَهَىٰ عَنْ ثَلَثٍ:
حَرَمَ عُقُوقَ الْوَالِدِ وَوَادِ الْبَنَاتِ وَ "لَا" وَ "هَاتِ" ، وَنَهَىٰ
عَنْ ثَلَثٍ: قَبْلَ وَقَالَ وَكَفْرَةُ السُّؤَالِ وَإِصَاعَةُ الْمَالِ.
ترجمہ:- السلام علیکم! اما بعد، میں نے رسول اللہ صلی اللہ علیہ وسلم
کو یہ کہتے ہوئے سنا ہے کہ: اللہ نے تین چیزیں حرام کی ہیں اور
تین چیزوں سے منع کیا ہے۔ حرام کیا ہے: والد کے ساتھ
بدسلوکی کو، اور لڑکیوں کو زندہ درگور کرنے کو، اور ”نہیں“ اور
”لا“ کہنے کو، (یعنی کوئی کچھ مانگے تو انکار نہ کریں)، اور
ڈوسروں سے کوئی چیز نہ مانگیں)، اور منع کیا ہے: قبیل و قال
سے، اور کثرت سوال سے، اور اضافہ مال سے۔

۱۳:- حضرت زید بن ثابت

یہ بات عہد رسالت کے بیان کے آخر میں تفصیل سے آچکی ہے کہ بعض
صحابہ کرام کو آنحضرت صلی اللہ علیہ وسلم نے کسی وقت کتابتِ حدیث سے منع فرمایا تھا،
یہی وجہ ہے کہ جہاں صحابہ کرام کی اتنی بڑی جماعت کتابتِ حدیث کا کام خود
آنحضرت صلی اللہ علیہ وسلم کے حکم و اجازت سے انجام دے رہی تھی، وہیں بعض صحابہ
کرام اس سے اجتناب بھی کرتے تھے۔ دراصل جس صحابی نے جو حدیث سنی وہ اسی پر
عمل پیرا ہو گیا، اور جس نے دونوں قسم کی حدیثیں سنیں، اس نے ان میں تقطیق کارست
اختیار کیا، یا ممانعت کی حدیث کو اجازت کی حدیثیوں سے منسوخ قرار دیا، چنانچہ

(۱) صحیح مسلم ج: ۲، ص: ۶۷، کتاب الاقصیہ، باب انہی عن کثرة المسائل۔

مانعٰت کی حدیث کے راویوں میں سے حضرت ابو ہریرہؓ بھی ہیں^(۱)، مگر ان کا عمل آپ عہد صحابہؓ میں دیکھے چکے ہیں کہ بہت ساری کتابیں تالیف کر لی تھیں، جن میں ان کی تمام روایت کی ہوئی حدیثیں لکھی ہوئی تھیں۔

مانعٰت کی حدیث جن دو تین صحابہ کرامؓ نے روایت کی ہے، ان میں سے ایک زید بن ثابت رضی اللہ عنہ ہیں، اور اسی لئے عام طور سے یہ کتابت حدیث سے اجتناب کرتے تھے، یہ اور بات ہے کہ آنحضرت صلی اللہ علیہ وسلم کے خطوط جو یہودیوں کے نام ہوتے تھے اور ظاہر ہے کہ احادیث ہی پر مشتمل ہوتے تھے، وہ زید بن ثابتؓ ہی لکھتے تھے، ہو سکتا ہے انہوں یہ سمجھا ہو کہ حدیثیں لکھنے کی مانعٰت کا تعلق خطوط مبارکہ کے علاوہ باقی احادیث سے ہے۔

ان کی مرضی کے بغیر ان کی مرویات بھی لکھی گئیں

بہر کیف! عہد صحابہؓ میں یہ کتابت حدیث سے اجتناب کرتے تھے، مگر دلچسپ بات یہ ہے کہ مروان بن الحکم (حاکم مدینہ) نے ایک تدبیر ایسی کی کہ کچھ حدیثیں ان کی روایت کی ہوئی بھی لکھ لی گئیں۔ داری نے یہ واقعہ زید بن ثابتؓ کی زبانی نقل کیا ہے، فرماتے ہیں کہ:-

مروان بن الحکم نے جب وہ مدینہ کا امیر تھا، مجھ سے فرمائش کی کہ میں اُسے کچھ لکھ دوں، میں نے نہ لکھا، تو اُس نے اپنی مجلس اور گھر کے باقی حصے کے درمیان ایک پرده ڈال دیا، اُس کے ساتھی اُس کے پاس وہیں آتے رہے اور باتیں کرتے رہے، پھر مروان نے اپنے ساتھیوں کی طرف متوجہ ہو کر کہا: ہمارا خیال ہے ہم نے ان (زید بن ثابتؓ) کے ساتھ خیانت کی ہے۔ پھر وہ میری طرف متوجہ ہوا، میں نے پوچھا: کیا بات ہے؟ اس نے

(۱) مقدمہ صحیفہ ہمام بن محبہ ص: ۲۷، ۲۸، ۲۹، ۳۰، ۳۱، ۳۲، ۳۳، ۳۴، و ترمذی ج: ۲، ص: ۳، و مسند احمد ج: ۲، ص: ۱۲، ۱۳)۔

(۲) سنن داری ج: ۱، ص: ۱۰۱ باب: ۳۲، حدیث نمبر: ۲۸۰۔

کہا: ہمارا خیال ہے کہ ہم نے آپ کے ساتھ خیانت کی ہے۔
میں نے کہا: وہ کیسے؟ تو اس نے بتایا کہ: ہم نے ایک آدمی کو
مامور کیا تھا کہ وہ اس پر دے کے پیچھے بیٹھ جائے اور جو مسائل
یہ لوگ بتائیں وہ لکھتا جائے، اور جو کچھ آپ فرمائیں اُسے بھی
لکھتا جائے۔

قارئین کو یاد ہو گا کہ مروان بن الحنف نے حضرت ابو ہریرہؓ کی حدیثیں بھی اسی
تدبیر سے قلم بند کرائی تھیں۔ حضرت زید بن ثابتؓ کی روایت کی ہوئی ایک حدیث
حضرت معاویہ رضی اللہ عنہ نے بھی قلم بند کرائی تھی، جس کا واقعہ مندرجہ میں یہ بیان
کیا گیا ہے کہ:-

زید بن ثابتؓ، معاویہؓ کے پاس گئے اور انہیں ایک حدیث سنائی
تو حضرت معاویہؓ نے ایک آدمی کو حکم دیا کہ اسے لکھ لے، اس
پر زیدؓ نے فرمایا کہ: رسول اللہ صلی اللہ علیہ وسلم نے منع کیا تھا
کہ ہم ان کی کوئی حدیث لکھیں۔ پھر وہ حدیث (جو لکھ لی گئی
تھی) مٹا دی۔

۱۵:- حضرت معاویہؓ

یہ بات تو معروف و مشہور ہے کہ حضرت معاویہ رضی اللہ عنہ ان صحابہ کرامؐ[ؓ]
میں سے ہیں جن کو کاتبینِ وحی کہا جاتا ہے، کیونکہ یہ عہد رسالتؓ میں آنحضرت صلی اللہ
علیہ وسلم کے حکم سے قرآن کریم لکھا کرتے تھے، مگر یہ معلوم نہ ہوا کہ انہوں نے جو
احادیث آنحضرت صلی اللہ علیہ وسلم سے خود سنی تھیں، وہ بھی لکھ لی تھیں یا نہیں؟ البتہ یہ
بات متعدد روایات سے ثابت ہوتی ہے کہ یہ ذور سے صحابہ کرامؐ سے فرمائش کیا کرتے
تھے کہ: ”مجھے ایسی حدیث لکھ کر سمجھ جو آپ نے آنحضرت صلی اللہ علیہ وسلم سے خود

(۱) ح: ۵: (حدیث زید بن ثابتؓ)۔ نیز جامع بیان اعلم میں بھی یہ واقعہ اسی طرح مذکور
ہے، ح: ۱: ص: ۶۳۔

سنی ہو۔” چنانچہ حضرت عائشہؓ اور حضرت مغیرہ بن شعبہؓ کی خدمات میں پیچھے آپ کا ہے کہ ان دونوں نے ان کی فرمائش پر حدیثیں لکھ کر بھیجی تھیں۔ خدا ہی بہتر جانتا ہے کہ اس طرح انہوں نے علم حدیث کا کتنا سرمایہ جمع کر لیا ہوا۔

اور یہ واقعہ تو ابھی گزرا ہے کہ حضرت زید بن ثابتؓ سے انہوں نے ایک حدیث سنی تو فوراً کاتب سے لکھواں۔ یہ اور بات ہے کہ زید بن ثابتؓ نے اسے مٹوا دیا، مگر اس واقعے سے بھی ان کے کتابتِ حدیث کے ذوق و شوق کا تو اندازہ کیا ہی جاسکتا ہے۔

نیز یہ بھی قیاس کیا جاسکتا ہے کہ جب رسولؐ کی روایت کردہ حدیثیں لکھوانے کا اتنا اہتمام کرتے ہوں کہ خود دارالخلافہ دمشق (شام) میں ہوں، وہاں سے ایک میینے کی مسافت پر حضرت عائشہ رضی اللہ عنہا کو مدینہ متورہ میں درخواست لکھ کر صحیح ہوں کہ: ”مجھے ایسی حدیث لکھ کر بھیجنے جو آپ نے آنحضرت صلی اللہ علیہ وسلم سے خود سنی ہو۔“ اور حضرت مغیرہ بن شعبہ رضی اللہ عنہ کو کوفہ (عراق) میں یہی فرمائش پار بار لکھ کر بھیجتے ہوں، تو جو صحابہ کرامؐ اس وقت دمشق میں موجود تھے، ان سے کتنی حدیثیں لکھ کر انہوں نے جمع کر لی ہوں گی۔ اور جو حدیثیں آنحضرت صلی اللہ علیہ وسلم سے خود سنی تھیں، ان کا کتنا بڑا ذخیرہ قلم بند کر لیا ہوگا، لیکن قیاس کتنا ہی معقول اور دل کو گلتا ہو، بہر حال قیاس ہے۔ اگر قیاس سے تاریخی واقعات ثابت کئے جاسکتے تو ہم یہ کہنے پر مجبور ہوتے کہ حضرت معاویہؓ نے احادیث کا بہت بڑا ذخیرہ اپنے دورِ خلافت میں قلم بند کرالیا تھا۔

۱۶:- حضرت براء بن عازبؓ

معلوم ہوتا ہے کہ حضرت براء بن عازبؓ رضی اللہ عنہ بھی اپنے شاگردوں کو حدیثیں املا کرایا کرتے تھے، چنانچہ دارمی وغیرہ نے عبداللہ بن حنش (یا حنیس) کا یہ بیان سند^(۱) سے نقل کیا ہے کہ:-

(۱) سنن دارمی ج: ۱ ص: ۱۰۲، باب: ۳۳، و جامع بیان اعلم ج: ۱ ص: ۳۷۔

رَأَيْتُهُمْ عِنْدَ الْبَرَاءِ يَكْتُبُونَ عَلَى أَيْدِيهِمْ بِالْقَصْبِ .
 ترجمہ:- میں نے حضرت براءؓ کے پاس لوگوں کو دیکھا کہ وہ
 اپنے ہاتھوں پر کلک (کے قلم) سے لکھ رہے ہیں۔

۷:- حضرت عبد اللہ بن ابی اویفی

یہ آخر حضرت صلی اللہ علیہ وسلم کے ساتھ ”بیعت الرضوان“ میں شریک تھے،
 جن صحابہ کرامؓ کی وفات کوف (عراق) میں ہوئی، یہ ان میں سب سے آخری صحابی
 ہیں، ۸۷ یا ۸۸ھ میں وفات پائی۔^(۱)

مسلم کی روایت ہے کہ جب عمر بن عبد اللہ خوارج سے جنگ کے لئے روانہ
 ہوئے تو حضرت عبد اللہ بن ابی اویفی رضی اللہ عنہ نے ان کو یہ حدیث لکھ کر بھیجی:-^(۲)

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ فِي بَعْضِ آيَاتِ
 الْأَيْمَنِ لَقِيَ فِيهَا الْعَدُوَّ يَنْتَظِرُ حَتَّى إِذَا مَأْلَتِ الشَّمْسُ قَامَ
 فِيهِمْ فَقَالَ: يَا أَيُّهَا النَّاسُ! لَا تَسْتَمِنُوا لِقَاءَ الْعَدُوِّ وَاسْتَلُوا
 الْعَافِيَةَ، فَإِذَا لَقِيْتُمُوهُمْ فَاصْبِرُوْا وَاعْلَمُوْا أَنَّ الْجَنَّةَ تَحْتَ
 ظِلَالِ السَّيْوَفِ. ثُمَّ قَامَ النَّبِيُّ صَلَّى اللَّهُ عَلَيْهِ وَسَلَّمَ
 وَقَالَ: اللَّهُمَّ مُنْزِلُ الْكِتَابِ وَمُجْرِيِ السَّحَابِ وَهَا زِمَّ
 الْأَحْزَابِ اهْزِمْهُمْ وَانْصُرْنَا عَلَيْهِمْ.

ترجمہ:- کہ رسول اللہ صلی اللہ علیہ وسلم نے دشمنوں سے جو جہاد
 کے، ان میں سے بعض جنگوں میں آپ صلی اللہ علیہ وسلم انتظار
 فرماتے تھے، یہاں تک کہ جب سورج ڈھل جاتا تو مجاہدین

(۱) تہذیب التہذیب ج: ۵ ص: ۱۵۲، ۱۵۳ حدیث نمبر: ۲۶۰۔

(۲) صحیح مسلم ج: ۲ ص: ۸۳، باب کراحت تمنی لقاء العدو.... اخ - نیز یہ واقعہ بخاری نے بھی تین
 روایتوں میں بیان کیا ہے۔ دیکھئے: کتاب الجہاد، باب لاتمنوا لقاء العدو، و باب اذا لم يقاتل أول
 انتحار و باب الصبر عند القتال۔

اسلام کو کھڑے ہو کر خطاب فرماتے کہ: اے لوگو! تم دشمن سے جنگ کی تمنا نہ کرو، اور اللہ سے عافیت طلب کرو، پھر جب ان سے جنگ کرو تو ثابت قدم رہو، اور جان لو کہ جنت تکواروں کے سامنے میں ہے۔ پھر نبی صلی اللہ علیہ وسلم کھڑے رہے اور فرمایا: اے اللہ! کتاب کو نازل کرنے والے، بادلوں کو چلانے والے، اور (دشمنوں کی) فوجوں کو شکست دینے والے، ان کو شکست دے اور ہمیں ان پر نصرت عطا فرم۔

۱۸:- حضرت ابو بکرؓ

حضرت ابو بکرؓ رضی اللہ عنہ کے صاحبزادے عبید اللہ، بھستان کے قاضی تھے، باپ نے بیٹے کو فیصلت کا خط بھیجا، جس میں یہ حدیث^(۱) بھی درج تھی کہ:-

فَإِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: لَا يَحْكُمُ أَحَدٌ بَيْنَ اثْيَنِ وَهُوَ غَضَبَانٌ.

ترجمہ:- میں نے رسول اللہ صلی اللہ علیہ وسلم کو یہ فرماتے ہوئے سنائے کہ: کوئی شخص جب غصے میں ہو، دو آدمیوں کے درمیان فیصلہ نہ کرے۔

۱۹:- حضرت جابر بن سمرةؓ

یہ خود بھی صحابی ہیں، اور ان کے والد حضرت سمرة بن جنادہؓ بھی صحابی تھے، حضرت جابر بن سمرةؓ کوفہ (عراق) میں جا کر آباد ہو گئے تھے، وہیں ۳۷۷ یا ۳۷۸ھ میں انتقال ہوا۔^(۲)

(۱) صحیح مسلم ج: ۲، ص: ۷۷، باب کراحتۃ قضاء القاضی و هو غضبان، کتاب الاقضیۃ۔ صحیح بخاری، باب حل یقضی الشکم او یفتی اخن، کتاب الاحکام۔ و سنن ابی داؤد، باب القاضی یقضی و هو غضبان، کتاب الاقضیۃ۔

(۲) تہذیب التہذیب ج: ۲، ص: ۳۹، نمبر: ۶۳۔

حضرت سعد بن ابی وقار صلی اللہ عنہ کے صاحبزادے عامر کا بیان ہے کہ میں نے اپنے غلام نافع کے ہاتھ جابر بن سرہ کو خط بھیجا کہ: ”مجھے ایسی بات بتائیے جو آپ نے رسول اللہ صلی اللہ علیہ وسلم سے خود سنی ہو۔“ تو انہوں نے مجھے یہ حدیث لکھ کر بھیجی^(۱) کہ:-

سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَوْمَ جُمُعَةَ
عَشِيَّةَ رُجُمَ الْأَسْلَمِيِّ فَقَالَ: لَا يَزَالُ الدِّينُ قَائِمًا حَتَّى
تَقُومَ السَّاعَةُ أَوْ يَكُونَ عَلَيْكُمْ أَثْنَا عَشَرَ خَلِيفَةً كُلُّهُمْ مِنْ
فُرَيْشٍ. وَسَمِعْتُهُ يَقُولُ: عَصَبَيْةٌ مِنَ الْمُسْلِمِينَ يَفْتَحُونَ
الْبَيْتَ الْأَبِيَضَ بَيْتَ كَسْرَى أَوْ (قَالَ) الْأَلْ كَسْرَى.
وَسَمِعْتُهُ يَقُولُ: إِنَّ بَيْنَ يَدَيِ السَّاعَةِ كَذَابِينَ
فَأَخْذِرُوهُمْ. وَسَمِعْتُهُ يَقُولُ: إِذَا أَغْطَى اللَّهُ تَعَالَى أَحَدَكُمْ
خَيْرًا فَلْيُبْدِأْ بِنَفْسِهِ وَأَهْلِ بَيْتِهِ. وَسَمِعْتُهُ يَقُولُ: إِنَّ الْفَرَطَ
عَلَى الْحَوْضِ.

ترجمہ:- جس جمعہ کی شام کو (ماعز) اسلامی کو رجم کیا گیا، اس دن میں نے رسول اللہ صلی اللہ علیہ وسلم کو فرماتے ہوئے سناء، آپ صلی اللہ علیہ وسلم نے فرمایا کہ: جب تک قیامت آئے یا تمہارے اوپر بارہ خلیفہ ہوں جو سب قریشی ہوں گے، اس وقت تک یہ دین قائم رہے گا۔ اور میں نے آپ صلی اللہ علیہ وسلم کو یہ فرماتے ہوئے سناء کہ: مسلمانوں کی ایک چھوٹی جماعت کسری کا گھر ”بیت ابیض“ فتح کرے گی۔ اور میں نے آپ صلی اللہ علیہ وسلم کو یہ فرماتے ہوئے سناء کہ: قیامت سے پہلے کچھ کذاب (ظاہر) ہوں گے، تو تم ان سے بچتے رہنا۔ اور میں نے آپ

(۱) صحیح مسلم ج: ۲، ص: ۱۱۹، ۱۲۰، کتاب الاماۃ، باب الناس تبع لقریش۔ و ج: ۲، ص: ۲۵۲، باب اثبات حوض میانا صلی اللہ علیہ وسلم، کتاب الفتاویں۔

صلی اللہ علیہ وسلم کو یہ کہتے ہوئے سا کہ: جب اللہ تعالیٰ تم میں سے کسی کو نعمت عطا کرے تو وہ اس کا فائدہ سب سے پہلے اپنی بیان اور اپنے گھر والوں کو پہنچائے۔ اور میں آپ صلی اللہ علیہ وسلم کو یہ فرماتے ہوئے سا کہ: میں حوض (کوثر) پر سب سے پہلے پہنچ کر لوگوں کا انتظار کرنے والا ہوں۔

۲۰:- حضرت اُبی بن کعب

حضرت سرہ بن جندب رضی اللہ عنہ کی خدمات میں یہ واقعہ پیچھے آچکا ہے کہ حضرت سرہ نے نماز کے ایک مسئلے کے متعلق لوگوں کو ایک حدیث سنائی، حضرت عمران بن حسین رضی اللہ عنہ کو اس کی صحبت میں تردد ہوا، تو لوگوں نے یہ حدیث لکھ کر تصدیق کے لئے حضرت اُبی بن کعب کے پاس پہنچی تو انہوں نے اس کی تصدیق فرمائی۔^(۱)

۲۱:- حضرت نعمان بن بشیر

حضرت ضحاک بن قیس نے ان سے بذریعہ خط دریافت کیا کہ جمعہ کے دن رسول اللہ صلی اللہ علیہ وسلم نے علاوہ سورۃ الجمعہ کے کوئی سوت پڑھی ہے؟ انہوں نے جواب دیا کہ: آپ صلی اللہ علیہ وسلم ”هُلْ أَتَكَ حَدِيثُ الْفَاشِيَةِ“ پڑھتے تھے۔

۲۲:- حضرت فاطمہ بنت قیس

یہ اُن خواتین اسلام میں سے ہیں جنہوں نے سب سے پہلے بھرتی مدینہ کا شرف حاصل کیا۔^(۲) شہر نے انہیں طلاق دے دی تھی، یہ عدت کے زمانے کے نفقہ اور

(۱) سنن ابی داؤد ص: ۱۱۳، کتاب الصلوٰۃ، باب السکتۃ عند الانتقام۔

(۲) صحیح مسلم ج: ۱، ص: ۲۸۸، کتاب الجمعہ۔

(۳) تہذیب التہذیب ج: ۱۲، ص: ۲۲۲، نمبر: ۲۸۶۶۔

رمائش کا مسئلہ دریافت کرنے کے لئے آنحضرت صلی اللہ علیہ وسلم کی خدمت میں حاضر ہوئیں، آپ صلی اللہ علیہ وسلم نے مسئلہ بتادیا۔ محقق یہ کہ عدت کے بعد آنحضرت صلی اللہ علیہ وسلم نے ان کا نکاح حضرت اُسامہ بن زید سے کر دیا، یہ طویل قصہ ہے اور اسلام کے عالمی قوانین سے متعلق ہے، اسی لئے یہ پورا قصہ ائمہ مجتہدین اور فقہاء کے بیہاں زیر بحث رہا ہے، جس کی تفصیلات امام مسلم نے اپنی کتاب کے تین صفحات میں بہت سے طرق سے بیان کی ہیں، مسلم ہی کی روایت میں^(۱) ہے کہ یہ پورا قصہ حضرت فاطمہ بنت قیسؓ کے شاگرد ابوسلمه بن عبد الرحمن نے ان سے بالمشافہ سن کر اُسی وقت لکھ لیا تھا، اور اسی تحریر سے وہ اس واقعے کو روایت کیا کرتے تھے۔

۲۳:- حضرت سُبَيْعَةُ الْأَسْكَمِيَّةُ

یہ بھی اُن صحابیات میں سے ہیں جن سے جلیل القدر تابعین نے اور مدینہ منورہ اور کوفہ کے فقهاء نے حدیثیں روایت کیں، ان سے ایک حدیث حضرت ابن عمر رضی اللہ عنہ نے بھی روایت کی ہے۔^(۲)

جیتہ الوداع کے موقع پر ان کے شوہر سعد بن خولۃ کا انتقال ہوا تو یہ حمل سے تھیں، شوہر کے انتقال کے فوراً بعد بچہ پیدا ہوا، جس سے عدت خود بخود ختم ہو گئی، نکاح ثانی کا ارادہ کیا تو بعض حضرات نے ٹوکا کہ چار ماہ وس دن کی عدت گزارے بغیر نکاح ثانی نہیں ہو سکتا۔ انہوں نے آنحضرت صلی اللہ علیہ وسلم کی خدمت میں حاضر ہو کر مسئلہ دریافت کیا تو آپ صلی اللہ علیہ وسلم نے فرمایا کہ: وضع حمل ہوتے ہی تمہاری عدت ختم ہو چکی ہے۔ اور فرمایا کہ: تم چاہو تو نکاح کرلو۔

اس پورے واقعے کو امام مسلم نے انہی کی زبانی نقل کیا ہے۔ اس کا تعلق عدت جیسے اہم مسئلے سے تھا، اس لئے عبد اللہ بن عتبہ کی فرمائیں پر عمر بن عبد اللہ بن الارقم ان کے پاس پہنچے، اور ان کا پورا بیان قلم بند کر کے عبد اللہ بن عتبہ کے پاس بھیج دیا۔

(۱) صحیح مسلم ج: ۱، ص: ۳۸۳، کتاب الطلاق، باب المطلقة البائن لانفقة لها۔

(۲) تہذیب التہذیب ج: ۱۲، ص: ۲۲۲، نمبر: ۲۸۱۲۔

عبداللہ بن عتبہ اس واقعے کو اسی تحریر کے حوالے سے روایت کیا کرتے تھے،
امام مسلم نے بھی اسی حوالے سے بیان کیا ہے۔^(۱)

۲۳:- حضرت حسن بن علیؑ

رسول اللہ صلی اللہ علیہ وسلم کے محبوب نواسے حضرت حسن رضی اللہ عنہ نے خود بھی حدیثیں لکھی ہیں یا نہیں؟ اس کی صراحة تو نہیں ملی، مگر وہ اپنے بیٹوں اور بھیجوں کو نصیحت^(۲) فرمایا کرتے تھے کہ:-

تَعْلَمُوا! تَعْلَمُوا! فَإِنَّكُمْ صِفَارُ قَوْمٍ إِلَيْوْمَ تَكُونُونَ كِبَارُهُمْ
غَدَا، فَمَنْ لَمْ يَحْفَظْ مِنْكُمْ فَلَيُكُتُبْ. وَفِي رِوَايَةِ فَلِيْكُبْهُ
وَلِيَضْعَفْهُ فِي بَيْتِهِ.

ترجمہ:- علم حاصل کرو! علم حاصل کرو! کیونکہ تم اب تو قوم میں چھوٹے ہو، مگر کل تم ان کے بڑے بنو گے، لہذا تم میں سے جو حفظ یاد نہ کر سکے وہ لکھ لے۔ اور ایک روایت میں ہے کہ: وہ اسے لکھ کر اپنے گھر میں رکھ لے۔

حافظ جلال الدین سیوطی^(۳) نے ان کو حدیثیں لکھنے والے صحابہؓ میں شمار کیا ہے۔



(۱) صحیح مسلم ج: ۱ ص: ۳۸۶، باب انقضاء عذۃ المتنی عنہا زوجها.... اخ، کتاب الطلاق۔

(۲) السنۃ قبل الدین ص: ۳۱۸، بحوالہ الکفاۃ ص: ۲۲۹، و بحوالہ تقدیم اعلم الخطیب ص: ۹۱۔

(۳) تدریب الراوی ص: غالباً ۲۸۵۔

عہدِ صحابہؓ میں تابعینؒ کی تحریری خدمات

بیہاں تک عہد رسالت و عہدِ صحابہ کے صرف ان تحریری کارناموں کا خلاصہ پیش کیا گیا ہے جو کسی بڑی تحقیق و جتوں کے بغیر سامنے آگیا، باقاعدہ تحقیق و کاؤنٹ سے کام لیا جائے تو نہ جانے اس دور کے کتنے اور کارنامے سامنے آئیں گے۔

پھر یہ صرف وہ خدمات ہیں جو صحابہ کرامؓ نے خود انجام دیں، یا اپنے شاگردوں سے انجام دلائیں۔ اور جو کارنامے عہدِ صحابہؓ ہی میں تابعینؒ نے انجام دیئے، ان کی تفصیلات تو اتنی زیادہ ہیں کہ ان کا خلاصہ بھی کیا جائے تو کلام بہت طویل ہو جائے گا۔ مثلاً حضرت عمر بن عبد العزیزؓ جو ماہ صفر ۹۹ھ میں منصب خلافت پر فائز ہوئے اور رجب ۱۰۱ھ میں وفات پا گئے، انہوں نے اپنے منحصر دور خلافت میں احادیث نبویہ کی تدوین سرکاری انتظام سے جس بڑے پیمانے پر^(۱) کرائی، اور حضرت ابن شہاب زہریؓ (ولادت ۵۵۰ھ، وفات ۱۲۳ھ) نے اس میدان میں جو ناقابل فرماؤش کارنامے انجام دیئے، اور مشہور تابعی حضرت امام شعبیؓ^(۲) (ولادت ۱۹ھ، وفات ۱۰۳ھ یا ۱۰۹ھ) نے جو یہ کارنامہ انجام دیا کہ احادیث کی سب سے پہلی مبوت

(۱) تہذیب العہد یہ بح: ۷۷، ص: ۷۷، نمبر: ۷۹۰۔

(۲) تفصیل کے لئے دیکھئے: الرسالۃ المستظرۃ ص: ۳، و جامع بیان اعلم بح: ۱، ص: ۲، و داری بح: ۱، ص: ۲۷، باب: ۲۳، و تذکرة الحفاظ بح: ۱، ص: ۱۲، و فتح الباری بح: ۱، ص: ۲۷، والستقبل التدوین ص: ۳۲۸ تا ۳۲۳۔

(۳) تفصیل کے لئے دیکھئے: تذکرة الحفاظ ص: ۱۰۲ تا ۱۰۶، و تہذیب العہد یہ دغیرہ، و جامع بیان اعلم ص: ۲۷، ۲۸، والستقبل التدوین ص: ۳۸۹ تا ۴۰۰۔

(۴) انہوں نے پانچ سو صحابہ کرامؓ کی زیارت کی اور صحابہ کرامؓ سے حدیثیں روایت کی ہیں۔ تہذیب العہد بح: ۵، ص: ۲۷، نمبر: ۱۱۰۔

کتاب تالیف کی)، اور حضرت حسن بصریؓ نے تفسیر کی ایک کتاب املاء کرائی، یہ سب کارنا میں بھی عہد صحابہؓ کے کارنا میں ہیں، کیونکہ آنحضرت صلی اللہ علیہ وسلم کے جس صحابی نے سب سے آخر میں وفات پائی، وہ حضرت ابوالطفیل (عامر بن واٹلہؓ) ہیں، ان کی وفات ۱۰۰ھ میں ہوئی ہے۔^(۲)

غرض ۱۰۰ھ تک احادیث نبویہ کی کتابت اور تدوین کے میدان میں جو کارہائے نمایاں تابعینؓ نے انجام دیئے، وہ بھی عہد صحابہؓ کے کارنا میں ہیں، مگر طوالت کے خوف سے ہم نے ان کی تفصیلات جمع کرنے کی کوشش نہیں کی۔

دُوسری صدی ہجری میں تدوینِ حدیث

پھر عہد صحابہؓ کے بعد دُوسری صدی ہجری میں کتابت و تدوینِ حدیث کے میدان میں جو وسیع پیانے پر کام ہوا، اس کا دائرہ تو اتنا پھیلا ہوا ہے کہ اسے بیان کیا جائے تو اس رسالے کی خصامت دوچند ہو جائے گی، اس لئے ہم یہاں صرف چند مشہور کتابوں کے نام لکھتے ہیں جو دُوسری صدی میں تالیف ہوئیں، ساتھ ہی ان کے مصنفوں کے اسماء گرامی اور تاریخ وفات بھی درج کی جائے گی۔

پہلی صدی اور دُوسری صدی کے کارنا موں میں یہ فرق ہے کہ پہلی صدی کی کتابوں میں عموماً کوئی خاص ترتیب لکھنے والوں نے قائم نہیں کی تھی، انہوں نے احادیث کو صرف جمع کیا تھا، مرتب نہ فرمایا تھا، اور دُوسری صدی کی کتابوں میں احادیث کو مرتب کیا گیا، اور تیسرا صدی میں یہ ترتیب و تدوین اپنے عروج پر جا پہنچی، جبکہ مندرجہ اور صحابی تاریخ وغیرہ کتابیں تالیف ہوئیں اور حدیث سے متعلق جملہ علوم و

(۱) السیف قبل التدوین ص: ۳۳۸، بحوالہ تدریب الراوی، والکفاریة، ومقدمة فتح الباری وغيرها۔

(۲) جامع بیان العلم ج: اص: ۷۳۔ ان کی وفات ۱۰۰ھ میں ہوئی۔ (تذكرة الحفاظ ج: اص: ۶۷)۔

(۳) تہذیب التہذیب ج: ۵ ص: ۸۲، نمبر: ۱۳۵۔ حافظ ابن حجر نے یہاں ان کی تاریخ وفات میں ایک قول ۱۰۰ھ کا، اور ایک ۱۰۲ھ کا بھی نقل کیا ہے۔ امام مسلمؓ نے تاریخ وفات ۱۰۰ھ بتائی ہے۔ دیکھئے: صحیح مسلم ج: ۲ ص: ۲۵۸، کتاب الفھائل، باب صفة شعرہ صلی اللہ علیہ وسلم۔

فون پر کتابیں لکھی گئیں۔ کسی مؤلف نے ترتیب کا ایک انداز اختیار کیا، کسی نے کچھ اور، اندازِ ترتیب کے اسی اختلاف سے کتب حدیث کی بہت سی فتمیں وجود میں آگئیں، جن کی تفصیل الرسالۃ المستطرفة اور بستان المحدثین وغیرہ میں دیکھی جاسکتی ہے۔

دُوسری صدی کی چند تأییفات^(۱)

۱:- کتاب السیرۃ

یہ ابن شہاب رَبْری (۱۴۲۳ھ یا ۱۴۲۴ھ یا ۱۴۲۵ھ) کی تأییف ہے، سیرت نبوی پر یہ سب سے پہلی کتاب ہے۔

۲:- مغازی موسیٰ بن عقبہ

یہ حضرت موسیٰ بن عقبہ (۱۴۲۳ھ) کی تأییف ہے، جس میں آنحضرت صلی اللہ علیہ وسلم کے غزوات کا اتنا مستند بیان ہے کہ امام شافعیؓ فرماتے ہیں کہ: مغازی پر اس سے زیادہ صحیح کوئی کتاب نہیں۔

۳:- کتاب الآثار

یہ کتاب امام ابوحنیفہؓ (متوفی ۱۵۰ھ) نے اپنے ماہی ناز شاگردوں کو املاء کرائی تھی، امام شعیؓ کی تأییف کے بعد یہ سب سے پہلی کتاب ہے، جس میں حدیثیں فقہی ابواب پر مرتب کی گئیں۔^(۲) اس سے امام مالکؓ نے بھی استفادہ کیا ہے، بار بار طبع ہو چکی ہے۔

۴:- سنن ابن جریج

یہ مشہور امام حدیث ابن جریج رومیؓ (متوفی ۱۵۰ھ یا ۱۵۱ھ) کی تأییف

(۱) آنے والی سب تفصیلات "الرسالۃ المستطرفة" ص: ۹۲ تا ۱۳۱ سے مآخذ ہیں، جہاں کسی اور کتاب سے مدلی گئی ہے، اس کا حوالہ درج کر دیا گیا ہے۔

(۲) امام اعظمؓ اور علم حدیث ص: ۳۲۲ تا ۳۲۸، حوالہ تبیض الصحیفہ للسیوطیؓ۔

(۳) امام اعظمؓ اور علم حدیث ص: ۳۲۳، حوالہ مناقب ذہبیؓ۔

ہے، اس میں بھی حدیثیں فقہی ابواب پر مرتب کی گئی ہیں۔

۵:- السیرۃ

یہ ابو بکر محمد بن اسحاق (۱۵۱ھ یا ۱۵۲ھ) کی تالیف ہے، اور سیرۃ ابن ہشام کا مأخذ بھی اس کتاب ہے۔

۶:- جامع معمّر

یہ حضرت معمّر بن راشد (۱۵۳ھ یا ۱۵۴ھ) کی تالیف ہے، ہر قسم کے مصایمین کی احادیث پر مشتمل ہونے کی وجہ سے ”جامع“ کہلاتی ہے، اور صحیح بخاری و مسلم کی طرح ابواب پر مرتب ہے۔

۷:- جامع سفیان الشوری

یہ مشہور فقیہ اور امام حدیث سفیان ثوری (۱۶۰ھ یا ۱۶۱ھ) کی تالیف ہے اور ابواب پر مرتب ہے۔

۸:- مصنف حماد

یہ حضرت حماد بن سلمہ (۷۶ھ) کی تالیف ہے، یہ بھی فقہی ابواب پر مرتب ہے۔

۹:- کتاب غرائب شعبۃ

یہ مشہور حافظ حدیث شعبۃ بن الجحان (۷۰ھ) کی تالیف ہے، جس میں انہوں نے اپنے اساتذہ سے حاصل کی ہوئی خاص خاص حدیثیں اساتذہ ہی کی ترتیب سے مرتب کی ہیں۔

۱۰:- المؤطرا

یہ امام مالک بن انس (متوفی ۹۰ھ) کی مشہور و معروف کتاب ہے، جس کے درس و تدریس کا سلسلہ آج بھی دینی مدارس میں جاری ہے، صحیح بخاری سے پہلے اسی کو قرآن کے بعد صحیح ترین کتاب سمجھا جاتا تھا، بار بار طبع ہو چکی ہے۔

۱۱:- کتابِ الجہاد

یہ امام ابوحنفیہ کے مشہور شاگرد حضرت عبداللہ بن المبارکؓ (متوفی ۱۸۱ھ یا ۱۸۲ھ) کی تالیف ہے، جس میں صرف جہاد کے متعلق احادیث ترتیب سے بیان کی گئی ہیں۔

۱۲:- کتابُ الزہد والرقائق

یہ بھی حضرت عبداللہ بن المبارکؓ کی تالیف ہے، جس میں صرف زہد اور فکر آخوت سے متعلق احادیث جمع کی گئی ہیں۔

۱۳:- کتابُ الاستنذان

یہ بھی حضرت عبداللہ بن المبارکؓ کی تالیف ہے، اس میں صرف استنذان (کسی کے گھر وغیرہ میں داخل ہونے کے لئے اجازت طلب کرنے) کے متعلق حدیثیں جمع کی گئی ہیں۔

۱۴:- کتابُ الذکر والدعاء

یہ امام ابوحنفیہ کے مشہور شاگرد امام ابویوسفؓ (متوفی ۱۸۲ھ) کی تالیف ہے، جس میں مسنون دعائیں، آذکار اور متعلقہ حدیثیں ذکر کی گئی ہیں۔

۱۵:- مغازیٰ المعتز بن سلیمان

یہ معتز بن سلیمان (متوفی ۷۱۸ھ) کی تالیف ہے، جس میں آنحضرت صلی اللہ علیہ وسلم کے غزوات بیان کئے گئے ہیں۔

۱۶:- مصنف وکیع بن الجراح

یہ مشہور امام حدیث وکیع (متوفی ۱۹۶ھ) کی تالیف ہے اور ابواب فقہیہ پر مرتب ہے۔

۱۷:- جامع سفیان بن عینہ

(متوفی ۱۹۸ھ) یہ بھی فقہی ابواب پر مرتب ہے۔

۱۸:- تفسیر سفیان بن عینہ

اس میں صرف تفسیر قرآن سے متعلق احادیث بیان کی گئی ہیں۔

دوسرا صدی میں اور بھی کئی کتابیں تالیف ہوئیں، جن کا ذکر ہم نے بغرض

اختصار چھوڑ دیا ہے۔

اختصار مسیہ

خلاصہ کلام یہ کہ بحیرت مدینہ سے دوسری صدی ہجری کے اختتام تک کوئی زمانہ ایسا نہیں ملتا جس میں حدیثیں بہت بڑے پیالے پر نہ لکھی جاتی رہی ہوں، ساڑھے دس ہزار سے زیادہ حدیثیں تو صرف دو صحابہ کرام حضرت عبد اللہ بن عمر و بن العاص اور حضرت ابو ہریرہ رضی اللہ عنہما ہی نے قلم بند فرمائی تھیں، جن کی تفصیل عہد رسالت اور عہد صحابہ کے بیان میں آچکی ہیں، دوسرے صحابہ کرام کے تحریری کارناموں کا خلاصہ بھی پچھے آچکا ہے۔ ہم نے حتی الامکان اختصار سے کام لیا ہے، اور تابعین و تبعی تابعین کی گرال قدر تک اپنی خدمات کی طرف تو صرف اشارے ہی کئے جائے ہیں، تاہم عہد رسالت، عہد صحابہ اور دوسری صدی میں کتابت و تدوینِ حدیث کے متعلق جتنے شواہد اس کتابچے میں آگئے ہیں، وہی دشمنانِ اسلام کے اس دعوے کی قلعی کھولنے کے لئے کافی ہیں کہ حدیثیں صرف تیسرا صدی میں اس وقت لکھی گئیں جب مندی احمد اور صحابہ ستہ غیرہ تالیف ہوئیں، اور اس سے پہلے کے دو سو سال احادیث پر اس طرح گزرے کہ وہ لکھی ہوئی محفوظ نہ تھیں۔

نام نہاد محققین نے یہ جھوٹ اس لئے تراشا ہے کہ آنحضرت صلی اللہ علیہ وسلم کی احادیث شریفہ جو قرآن کریم کی تفسیر اور دینِ اسلام کا اساسی حصہ ہیں، ان کے اعتناد کو مجرور کر کے قرآن اور اسلام کی جملہ تعلیمات کو مشکوک بناؤایا جائے،

حالانکہ یہ بات پہلے عرض کی جا چکی ہے کہ قرونِ اذلی میں احادیث نبویہ کی حفاظت کا اصل مدار کتابت پر تھا ہی نہیں، اصل مدار و چیزوں پر تھا، ایک ان احادیث کو زبانی یاد کر کے درس و مدریں کے ذریعے سند کے ساتھ دوسروں تک پہنچانا، اور دوسرے ان احادیث پر پورے اسلامی معاشرے اور سرکاری قوانین میں عمل، صحابہ کرامؓ نے احادیث کو زبانی یاد کرنے کے ساتھ ساتھ ان کو اپنی پوری زندگی کے تمام شعبوں میں اس طرح رچا بسا لیا تھا کہ ہر صحابی آنحضرت صلی اللہ علیہ وسلم کی تعلیمات کا عملی نمونہ تھا، تابعین انہی نمونوں کو دیکھ کر اپنی زندگیاں تعمیر کر رہے تھے، اس طرح احادیث کی حفاظت و اشاعت ان حضرات کے حیرت ناک حافظوں، ائمک و ماغی محنت، اور اس میں انتہا درجے کی احتیاط، اور سند کی کڑی پابندیوں کے ذریعے بھی ہو رہی تھی، اور ان کے ہر شعبہ زندگی میں اتباع سنت اور عملی تربیت کے ذریعہ بھی تسلیل کے ساتھ جاری تھی، جن کی تفصیل اصول حدیث، اسماء الرجال اور تاریخ و سیر کی مستند کتابوں میں دیکھی جاسکتی ہے۔

غرض حفظ بذریعہ رواۃ، اور حفظ بذریعہ تعامل، یہ دونوں طریقے ہی احادیث نبویہ کے تحفظ کے لئے اتنے کافی تھے کہ اگر پہلی دو صدیوں میں حدیثیں نہ لکھی جاتیں، تب بھی ان پر ایسا ہی اعتماد کیا جا سکتا تھا جیسا آج کیا جاتا ہے، یہ تو صحابہ کرامؓ اور تابعین عظامؓ کی غایت درجہ ذور اندیشی تھی کہ مزید احتیاط کے لئے انہوں نے کتابت حدیث کا بھی اتنے بڑے پیمانے پر اہتمام فرمایا کہ حیرت ہوتی ہے۔

بہ ظاہر اس کی تکونی وجہ یہ بھی معلوم ہوتی ہے کہ اللہ تعالیٰ جو علام الغیوب ہے، وہ جانتا تھا کہ ایک دور ایسا آئے گا، جب دشمنانِ اسلام ان احادیث نبویہ کو لوگوں کی نظر و میں مشکوک بنانے کے لئے عدم کتابت کا بہانہ کریں گے، ان کا من بند کرنے کے لئے ان مردان خدامت نے تحریری کارنائے بھی اتنے چھوڑ دیئے کہ جن کا انکار پر لے درجے کی بے حیائی کے بغیر نہیں کیا جا سکتا۔

سے خدارحمت کند ایں عاشقانِ پاک طینت را

اللہ تعالیٰ اسلام اور مسلمانوں کی ہر قسم کے ظاہری و باطنی فتنوں سے حفاظت

فرمائے اور جن محدثین کرام رحمہم اللہ نے اپنی پوری زندگیاں وقف کر کے، روکھی سوکھی کھا کر، اور پرمشت سفروں کی صعبوتیں جھیل کر، احادیث نبویہ کو جمع کیا اور ہم تک پہنچایا، ان کے درجات جنت الفردوس میں بلند سے بلند تر فرمائے، اور ہم سب کو آنحضرت صلی اللہ علیہ وسلم کی سنت پر جئیں اور اسی پر مرنے کی سعادت سے مالا مال فرمائے، آمین!

وَاحْرُّ دَعْوَانَا أَنَّ الْحَمْدُ لِلَّهِ رَبِّ الْعَالَمِينَ،
وَالصَّلَاةُ وَالسَّلَامُ عَلَى سَيِّدِ الْمُرْسَلِينَ، خَاتَمِ النَّبِيِّينَ،
وَعَلَى إِلَهٍ وَأَصْحَابِهِ أَجْمَعِينَ، وَمَنْ تَبَعَهُمْ بِإِحْسَانٍ إِلَى يَوْمِ الدِّينِ.
محمد رفیع عثمانی عفاف اللہ عنہ
خادم دارالعلوم کراچی

شب ۲۷ ربیعہ ۱۴۹۹ھ
۲۰ اکتوبر ۱۹۷۹ء



اس کتاب کی تیاری میں مندرجہ ذیل کتابوں سے مدد لی گئی

نمبر شمار	نام کتاب	مصنف	ناشر	سنه طباعت
۱	القرآن الحكيم	جمیعۃ المعرف	امام ابن اثیر الجزری (المتوفی ۲۳۰ھ)	۱۹۸۲ھ
۲	اسد الغابۃ فی معزنة الصحابة	الصحابة	امیر المؤمنین علیہ السلام	۱۹۸۲ھ
۳	الاصابة فی تمییز الصحابة	خطب مصطفیٰ محمد	حافظ ابن حجر العسقلانی (المتوفی ۴۵۸ھ)	۱۹۵۸ھ
۴	الاعتصام	طبع المدار	امام ابراهیم بن موسی الشاطئی (المتوفی ۲۷۹ھ)	۱۹۳۳ھ
۵	الاکمال فی اسماء الرجال	اصح المطالع کراچی	شیخ محمد بن عبداللہ الخطیب التبریزی	۱۹۳۶ھ
۶	امدالاحكام (مجموعہ فتاویٰ)	خطوطہ زیر طبع	حضرت مولانا ظفر احمد صاحب عثمانی	۱۹۳۶ھ
۷	امام اعظم اور علم حدیث	وارالعلوم الشہابیہ	مولانا محمد علی صاحب صدیقی سیالکوٹ	۱۹۴۵ھ
۸	البدایة والنہایة	السعادة	حافظ عمار الدین ابن کثیر	۱۹۴۵ھ
۹	بذل الجهد ونی حلاب داؤد	طبع نای، میرٹھ (ہند)	حضرت مولانا خلیل احمد صاحب سہار پوری	۱۹۳۲ھ
۱۰	تاریخ الادب العربي	احمد حسن الزیات	دارالنهضۃ، مصر قاهرہ	طبع پانزدهم
۱۱	تدریب الروای فی شرح حافظ جلال الدین سیوطی	المکتبۃ العلمیہ	حافظ جلال الدین سیوطی	۱۹۴۵ھ
۱۲	تقریب النوادی	مولانا سید مناظر احسن گیلانی	مدینہ منورہ	۱۹۵۹ء
۱۳	تمذکرة الحفاظ	حافظ شمس الدین ذہبی	محلی علمی کراچی	۱۹۵۶ء
۱۴	التخلیص الحکیم	حافظ ابن حجر عسقلانی	دارکتبہ المعرف	۱۹۳۳ھ
۱۵	التخلیص الحکیم	حافظ ابن حجر عسقلانی	حیدر آباد دکن	۱۹۲۳ء
۱۶	التخلیص الحکیم	حافظ ابن حجر عسقلانی	شرکتہ الطباعتہ الفقیریہ	الحمدہ قاهرہ

نمبر شمار	نام کتاب	مصنف	ناشر	سنه طباعت
۱۵	التریب والتیری	امام سعیی بن شرف النووی اپنی شرح "تدریب الرؤای کے ساتھ مدینہ (المتوفی ۲۷۶ھ)	۹۷۴ھ	
۱۶	التتبیه والاشراف	علامہ علی الحسروی (المتوفی ایجھ ایم سعید کمپنی ۲۳۶ھ، ترجمہ اردو مولانا کراچی عبد اللہ حمادوی)	۱۹۶۱ء	
۱۷	تہذیب العہد بیب	حافظ ابن حجر عسقلانی	دارالعرف	۱۳۲۰ھ
۱۸	جامع بیان العلم وفضلہ	حافظ ابن عبدالبر الاندلسی ادارۃ الطباعة (المتوفی ۲۷۲ھ)		
۱۹	جامع الترمذی	امام محمد بن عییی الترمذی قرآن محل کراچی (المتوفی ۲۷۹ھ)		
۲۰	حاشیہ سنن ابی داؤد	مولانا محمد حیات صاحب اصح الطایع کراچی		
۲۱	حاشیہ جامع ترمذی	حضرت مولانا احمد علی سہار پوری قرآن محل کراچی		
۲۲	حاشیہ صحیح بخاری	حضرت مولانا احمد علی سہار پوری اصح الطایع کراچی		
۲۳	حاشیہ نہجۃ النظر (شرح مطلع مجیدی کاپور فنچہ الفکر)	مولانا محمد عبداللہ صاحب نوی مطلع مجیدی کاپور (ہند)		
۲۴	خطوط مبارک	دارالاشاعت کراچی	۱۹۵۳ء نومبر	
۲۵	خطبات مدرس	علامہ سید سلیمان ندوی صاحب مکتبۃ الشرق کراچی	جوری ۱۹۶۱ء	
۲۶	ماہنامہ دارالعلوم دیوبند			
۲۷	الرسالة المسطرة	الشیخ محمد بن جعفر الکتائی	۱۹۶۰ء	
۲۸	رسول اکرمؐ کی سیاسی زندگی	ڈاکٹر حمید اللہ صاحب دارالاشاعت کراچی		
۲۹	زاد المعاد فی بدی خیر العباد	امام ابن قیم الجوزی المطبعہ مصر یہ مصر		
۳۰	سنن ابی داؤد	امام ابو داؤد السجستاني (المتوفی ۲۷۵ھ)	۱۳۲۹ھ	
۳۱	سنن الدارقطنی	لهم علی الدارقطنی (المتوفی ۲۸۵ھ) مدینہ منورہ	۱۳۸۲ھ	
۳۲	سنن الداری	امام عبداللہ الداری (المتوفی ۲۹۵ھ) دارالمحاسن للطباعة قاہرہ	۱۳۸۴ھ	

نمبر شمار	نام کتاب	مصنف	ناشر	سنه طباعت
٣٣	سنن النسائي	امام احمد بن شعيب النسائي (المتوفى ٥٣٠)	طبـریـہ دہلی	١٣٥٩ھ
٣٤	السیرۃ النبویۃ	علام عبد الملک بن هشام مطبـعـہ مصطفـیـ البابـی	اطـلـیـ بـصـرـ	١٣٢٧ھ
٣٥	سیرۃ المصطفـی	مولانا محمد ادريس کاندھلوی	اـشـاءـ پـرـیـسـ لاـہـورـ	١٣٢٧ھ
٣٦	سیاسی وثیقہ جات (ڈاکٹر حمید اللہ صاحب)	سیاسی وثیقہ جات (ڈاکٹر حمید اللہ صاحب)	مـجـلسـ تـرقـیـ اـدـبـ لـاـہـورـ	١٣٢٧ھ
٣٧	السیـقـیـ قـلـ الدـوـینـ	محمد عبـاجـ الخـطـیـبـ	دارـالـفـکـرـ دـمـشـقـ	١٣٩١ھ
٣٨	شرح مسلم	امام سیـحـیـ بنـ شـرـفـ النـوـوـیـ	اصـحـ الطـالـیـعـ کـراـچـیـ	١٣٧٥ھ
٣٩	شرح المعلقات اربع	علامہ سیـمـینـ بنـ اـحـمـدـ الزـوـزـیـ	مـطـبـعـ الـبـیـانـ بـیـتـیـ	١٣١٣ھ
٤٠	ابـالـاـشـ	حافظ ابن حجر عـسـقلـانـیـ	مـطـبـعـ مجـیدـیـ کـانـپـورـ	١٣٢٩ھ
٤١	صحیح البخاری	امام محمد بن اسـعـیـلـ البـخـارـیـ	اصـحـ الطـالـیـعـ کـراـچـیـ	١٣٨١ھ
٤٢	صحیح مسلم	امام مسلم بن الحجاج القشـیـرـیـ	اصـحـ الطـالـیـعـ کـراـچـیـ	١٣٧٩ھ
٤٣	صحیح العائشی	بنـ اـمـامـ اـحـمـدـ بنـ عـلـیـ القـلـشـنـدـیـ	المـطـبـعـ الـمـصـرـیـ مصرـ	١٩١٨ھ
٤٤	طبقات ابن سعد	امام محمد بن سعد (المتوفى ٥٢٣٠)	دارـصـادـورـ بـیـرـوـتـ	١٩٥٤ھ
٤٥	العلل	امام ترمذی	قرآن محل کـراـچـیـ	١٩٥٤ھ
٤٦	العقد الفريد	علامہ ابن عـیدـ رـبـہـ الـانـدـیـ	مـطـبـعـ الـازـہـرـیـ مصرـ	١٩٢٨ھ
٤٧	فتح الباری	حافظ ابن حجر عـسـقلـانـیـ	دارـالـعـرـفـ بـیـرـوـتـ	١٣٥١ھ
٤٨	فتح الربانی (ترتیب)	امـمـ بنـ عـبدـ الرـحـمـنـ السـاعـانـیـ	مـطـبـعـ الـاخـوانـ	١٣٥١ھ
٤٩	فتح الہبیم	شـیـخـ الـاسـلامـ عـلـامـ شـیـبـرـ اـحمدـ عـثـانـیـ	الـسـلـمـیـنـ مصرـ	١٣٥١ھ
٥٠	فتح التدیر	شـیـخـ کـمالـ الدـینـ اـبـنـ الـہـمـامـ	الـکـبـرـیـ مصرـ	١٣٥١ھ

نمبر شمار	نام کتاب	مصنف	ناشر	سنه طباعت
٥١	فتح البلدان	احمد بن يحيى البلاذري (المتوفى ٩٧٢ھ) ترجمہ اردو سید ابوالخیر مورودی دکن	جامعة عثمانیہ حیدر آباد	١٩٣٢ء
٥٢	الفہرست	علامہ ابن ندیم	مطبعة الاستقامة بالقاهرة مصر	١٣٤٢ھ
٥٣	كتاب الاموال	امام ابو عبد القاسم بن سلام	شيخ علاء الدين على المتقى دائرۃ المعارف	١٣٤٢ھ
٥٤	کنز العمال	شیخ علاء الدين على المتقى	الهندی (المتوفی ٩٧٥ھ) حیدر آباد دکن	١٣٤٢ھ
٥٥	المسوط	شمس الانوار محمد بن ابی سهل	مکتبۃ الحاج محمد آفندي مصر	١٣٤٣ھ
٥٦	المرقاۃ شرح مشکوۃ	حافظ ملأا علی القاری	مکتبہ امدادیہ، ملتان	١٣٤٤ھ
٥٧	المستدرک	امام ابو عبد اللہ الحاکم (المتوفی ١٠١٣ھ)	امام ابو عبد اللہ الحاکم (المتوفی ١٣٣٥ھ) حیدر آباد دکن	١٣٤٤ھ
٥٨	مندرجہ	امام احمد بن حبیل (المتوفی ٢٢١ھ)	المکتب الاسلامی	١٩٢٩ء
٥٩	مشکوۃ المصانع	شیخ محمد بن عبد اللہ الخطیب اتریزی	اصح المطابع کراچی	١٣٦٨ھ
٦٠	مصنف عبدالرزاق	امام عبدالرزاق بن ہمام الصنعتانی	مجلس علمی کراچی	١٣٦٨ھ
٦١	مقام صحابہ	مولانا مفتی محمد شفیع صاحب	ادارة المعارف کراچی	١٣٦٨ھ
٦٢	مقدمہ صحیفہ ہمام بن محبہ	ڈاکٹر محمد حمید اللہ صاحب	اسلامک پبلیکیشنز	١٩٥٦ء
٦٣	فتح الہلم شرح مسلم	شیخ الاسلام علامہ شبیر احمد عثمانی	مطبوعہ بجنور (ہند)	١٣٦٨ھ
٦٤	الحادیث الفاصل	القاضی احسن بن عبد الرحمن	ڈاکٹر محمد حمید اللہ صاحب	١٣٦٨ھ
٦٥	الموطا	الرامہری (متوفی ٥٣٦٠ھ)	دارالاشاعت کراچی	١٩٣١ء
٦٦	نخبۃ الفکر فی مصلح اہل الائمہ	حافظ اثنین ججر عقلانی	مطبع مجیدی کانپور	١٩٣١ء
٦٧	الوثائق السیاسیة	ڈاکٹر محمد حمید اللہ	بجٹۃ التأییف، قاہرہ	١٩٣١ء
٦٨	الوسیط	احمد الاسکندری و مصطفی العنانی	دارالمعارف مصر	طبع سادس عشر
٦٩	الیوقتیۃ العصریۃ	السید محمد بن محمد	مطبع مصطفی البابی	١٣٣٩ھ
			الخلیلی مصر	